

Id-Dinja Darna

NISKOPRU L-AMBJENT GEOGRAFIKU TA' MADWARNA



EDWARD GILSON

Id-Dinja Darna 3

niskopru l-ambjent ġeografiku ta' madwarna

Ktieb tal-Ġeografija

għall-Ħames Sena tas-Sekondarja

© Edward Gilson 2015

Ippubblikat għall-ewwel darba f'Settembru 2015

Il-jeddijiet huma kollha miżmuma.

Dan il-ktieb ma jistax jinbiegħ jew jingħata b'xejn f'għamla oħra ta' qoxra jew legatura, ħlief kif inhu ppubblikat. Ma jista' jsir fih ebda tibdil mingħajr il-permess bil-miktub tal-awtur. Ebda silta minnu ma tista' tkun ippubblikata, imxandra jew maħruġa b'xi mod jew ieħor mingħajr il-permess tal-awtur.

ISBN: 978-99957-23-09-5

Qari tal-provi: Reno Fenech
Stampar: Colour Image
Issettjar: Outlook Coop u Edward Gilson

Hajr speċjali lil:

David Agius-Muscat Uffiċjal Edukattiv tal-Malti
Charles Briffa Lettur fid-Dipartiment tat-Traduzzjoni, it-Terminoloġija u l-Interpretar, l-Università ta' Malta
Moira Buttigieg Kap tad-Dipartiment tal-Ġeografija
Rita DeBattista Kap tad-Dipartiment tal-Ġeografija
Ray Fabri President tal-Kunsill Nazzjonali tal-Ilsien Malti
George Mifsud Uffiċjal Edukattiv tal-Malti
Manwel Mifsud Lettur fid-Dipartiment tal-Malti, l-Università ta' Malta
David Muscat Uffiċjal Edukattiv tal-Malti
Anthony Quintano Kap tad-Dipartiment tal-Ġeografija
Michael Spagnol Lettur fl-Università ta' Malta u Kap tal-Kumitat Tekniku tat-Terminoloġija tal-Kunsill Nazzjonali tal-Ilsien Malti
Tracy Spiteri Staines Kap tad-Dipartiment tal-Ġeografija
Olvin Vella Lettur fid-Dipartiment tal-Malti, l-Università ta' Malta

Hajr speċjali lil Thomas Pace, Direttur Eżekuttiv tal-Kunsill Nazzjonali tal-Ilsien Malti għall-għajnuna kontinwa f'dan il-proġett.

Il-parti l-kbira tar-ritratti huma ta' Edward Gilson.

Ir-ritratti li jidheru f'dan il-ktieb huma l-propjetà ta' dawn l-individwi u/jew ittiegħu minn dawn is-siti elettronici:

Aron Tanti, www.arontanti.com; p. 58, p. 59 isfel, p. 60 isfel, p. 66 fuq, p. 75 isfel, p. 76 fuq, p. 76 isfel, p. 114 isfel, p. 129 fuq, Avertano Rolè ritratt tal-qoxra, Michael Cassar, p. 11 isfel, p. 26 isfel, p. 49 isfel, p. 141 fuq; Quintano Anton, p. 15, p. 23 fuq; Union Press, p. 25 fuq, p. 25 isfel.

Shutterstock p. 9 isfel, p. 10 fuq, p. 11 fuq, p. 11 nofs, p. 11 isfel, p. 17 isfel xellug, p. 17 isfel lemin, p. 19 isfel, p. 21 fuq lemin, p. 23 isfel, p. 27 fuq, p. 79 fuq, p. 81, p. 82, p. 83 isfel, p. 84 fuq xellug, p. 84 fuq lemin, p. 84 isfel lemin, p. 85 isfel, p. 86 fuq, p. 86 isfel, p. 87 fuq, p. 87 isfel, p. 88 fuq, p. 88 nofs, p. 88 isfel, p. 89 fuq, p. 89 isfel xellug, p. 89 isfel lemin, p. 90 fuq, p. 90 isfel, p. 91 fuq, p. 92 isfel, p. 93 fuq, p. 95 fuq xellug, p. 95 fuq lemin, p. 95 isfel lemin, p. 96 fuq, p. 96 isfel, p. 97 fuq, p. 97 isfel, p. 98 fuq, p. 98 isfel, p. 101 fuq, p. 104 isfel, p. 107 isfel, p. 109 B,C,D isfel, p. 110, p. 112 fuq, p. 113 isfel, p. 114 fuq, p. 115 fuq, p. 115 isfel, p. 116 fuq, p. 116 isfel, p. 117 isfel, p. 121 fuq, p. 122 isfel, p. 125, p. 137 fuq, p. 137 isfel.

Siti oħra:

NASA p. 8 NASA visible earth, <http://visibleearth.nasa.gov/view.php?id=54006>, p. 20 isfel NASA <http://visibleearth.nasa.gov/view.php?id=54773>, p. 31 fuq, p. 80 Earth Observatory, p. 85 fuq, p. 93 isfel, p. 119 isfel.

Creative Commons, <http://commons.wikimedia.org>

p. 12 fuq Ferdinand Reus, http://en.wikipedia.org/wiki/Bozo_people#mediaviewer/File:Mali_-_Bozo_girl_in_Bamako.jpg, p. 14 isfel http://upload.wikimedia.org/wikipedia/commons/a/aa/Annual_Average_Temperature_Map.jpg, p. 17 fuq Cameron Stranberg <http://commons.wikimedia.org/wiki/File:Fire-Forest.jpg>, p. 21 isfel xellug FEMA http://en.wikipedia.org/wiki/File:Effects_of_Hurricane_Charley_from_FEMA_Photo_Library_7.jpg, p. 21 isfel lemin NOAA [http://nl.wikipedia.org/wiki/Katrina_\(orkaan\)#mediaviewer/Bestand:Katrina_Bayou_La_Batre_2005_boats_ashore.jpg](http://nl.wikipedia.org/wiki/Katrina_(orkaan)#mediaviewer/Bestand:Katrina_Bayou_La_Batre_2005_boats_ashore.jpg), p. 126 fuq upload.wikimedia.org/wikipedia/commons/3/32/Refugees_on_a_boat.jpg.

p. 28 isfel, p. 32 isfel, p. 37 fuq, p. 37 nofs www.eurometeo.com; p. 37 isfel MeteoFrance; p. 124 isfel www.humanosphere.org/wp-content/uploads/2012/11/521769.jpg, p. 127 isfel www.tumblr.com/c440da193b55c8b5fc49614632515fc1/tumblr_n7gt24huNA1r44q44o1_1280.jpg

Kotba kkonsultati

- Baldacchino, A.E., Landfranco, E., Schembri P.J., 1990, *Appuntamenti man-Natura*. Merlin Library Ltd.
- Baldacchino, A.E., Landfranco, E., Schembri P.J., 1995, *Ġmiel in-Natura*. Merlin Library Ltd.
- Baldacchino, A.E., (ed.) *In-Natura*. Gutenberg Press.
- Lanfranco, S., 2002, *L-Ambjent Naturali tal-Gżejjer Maltin*. Pubblikazzjoni Indipendenza.
- Schembri, P.J., Baldacchino, A.E., 1992, *Ilma, Blat u Hajja*. Malta University Services.
- Sultana, J., (editur) 1995, *Flora u Fawna ta' Malta*. Dipartiment għall-Harsien tal-Ambjent.

Sar kull sforz biex jiġu mħarsa d-drittijiet tal-awturi. F'każ li bi żvista tħalla barra xi hadd, dan ikun jista' jiġi inkluż fl-edizzjoni li jmiss.

It-tagħlim eqreb lejn l-istudent

Kif imwiegħed, wara t-tnedija tal-ewwel żewġ kotba, wasalna għall-aħħar haġġa f'din is-sensiela ta' tliet kotba. Bis-saħħa tal-ħidma ma taqta' xejn tas-Sur Edward Gilson, l-Uffiċjal Edukattiv tal-Ġeografija, għandna f'idejna ktieb ieħor mitqalu deheb daqs ta' qablu. Dan it-tielet ktieb huwa riżorsa ewlenija oħra ta' tagħlim, li kemm l-għalliema kif ukoll l-istudenti għandhom isibu ta' għajjnuna kbira. Il-ktieb ikompli jimla l-vojt li għandu dan is-sugġett f'dawk li huma riżorsi lokali bil-Malti.

Bit-tagħrif kollu li fih, dan il-ktieb għandu jkompli jixpruna tagħlim aktar interessanti, relevanti u li jqiegħed lill-istudenti fil-qofol ta' kollox. Ikompli jhegġeg modi ġodda ta' tagħlim fil-klassi, b'ħidma fi gruppi, b'xogħol mibni fuq it-temi li joħorġu minnu, u jgħin lill-istudenti jagħmlu preżentazzjonijiet fil-klassi sabiex jistendu l-għarfien tagħhom fis-sugġett.

Irrodd haġġ lis-Sur Edward Gilson tas-servizz tiegħu għall-edukazzjoni ta' pajjiżna permezz tax-xogħol siewi li jagħmel lil hinn mill-ħidma tiegħu ta' kuljum. Jalla dan ix-xogħol iservi biex ikompli jitravwem aktar għarfien fuq ir-relevanza tal-ġeografija fil-ħajja tagħna.

GAETANO BUGEJA

Direttur tad-Dipartiment tat-Tmexxija tal-Kurrikulu

Kontribut ieħor għar-riżorsi bil-Malti

Il-Malti huwa l-ilsien nazzjonali tal-gżejjer Maltin u, flimkien mal-Ingliż, il-lingwa uffiċjali. F'pajjiż li b'ċerta kburi jistqarr li huwa bilingwi, jiġifieri li juża l-Malti u l-Ingliż f'diversi oqsma tas-soċjetà, iż-żewġ lingwi għandhom jithaddmu u jintużaw indaqs, f'bilanċ lingwistiku li ma jhallix lingwa waħda tiddomina lill-oħra. Għalhekk huwa importanti li l-Malti jkollu r-riżorsi lingwistiċi li jehtieg biex ma jaqax lura f'oqsma fejn hemm it-tendenza li fihom jiddomina l-Ingliż, bħalma jiġri pereżempju fil-qasam xjentifiku.

Il-bilanċ lingwistiku għandu rwol partikolarment importanti fil-qasam edukattiv. It-tfal għandhom ikunu esposti għaž-żewġ lingwi sa minn meta jibdeu l-esperjenza skolastika tagħhom, u għandhom jidraw li l-Malti u l-Ingliż jistgħu jintużaw it-tnejn fil-ħajja ta' kuljum b'mod naturali. Riżorsi ta' kwalità għolja bil-Ingliż hawn ħafna, peress li s-suq għalihom huwa kbir u kompetittiv imma biex il-Malti jasal fl-istess livell għad baqa' xi jsir.

Wiehed mill-għanijiet ewlenin tal-Kunsill Nazzjonali tal-Ilsien Malti huwa li jgħin fil-produzzjoni ta' riżorsi lingwistiċi. Dan il-ktieb tal-ġeografija għall-istudenti tas-sekondarja, l-aħħar wiehed minn sensiela ta' tlieta, huwa eżempju tajjeb ta' riżorsa bil-Malti li l-Kunsill dejjem lest li jappoġġjahom. Il-produzzjoni ta' ktieb bħal dan hija sfida lingwistika u pedagogika kbira li s-Sur Edward Gilson dahal għaliha b'hegġa. Wara ħafna xogħol u preparazzjoni, u bl-għajjnuna ta' kollegi oħrajn, irnexxielu joħloq ktieb informattiv b'illustrazzjonijiet li jagħmluh interessanti u attraenti għall-istudenti. Żgur li l-istudenti japprezzaw il-fatt li dan is-sugġett jistgħu jkomplu jgħallmuh bl-istess lingwa li jużaw fil-ħajja ta' kuljum. Fl-istess hin, ktieb bħal dan jagħti l-ħajja lit-terminologija speċjalizzata bil-Malti u jarrikkixxi l-lessiku tal-istudent u ta' kull min jaqrah. L-inizjattiva għaqlija tas-Sur Gilson għandha sservi ta' mudell għal Uffiċjali Edukattivi oħra.

M'għandix dubju li *Id-Dinja Darna 3* huwa pass ieħor importanti fl-iżvilupp tal-Malti u nistennew bil-herqa li sugġetti oħra jkunu żviluppatti bil-Malti wkoll.

PROF. RAY FABRI

President tal-Kunsill Nazzjonali tal-Ilsien Malti



Il-Ġeografija bil-Malti

Is-saħħa lingwistika ta' pajjiż li jhaddem żewġ lingwi tistrieħ fuq kemm kull wiehed miċ-ċittadini tiegħu jkollu l-ħila jfisser ruħu tajjeb b'kull waħda miż-żewġ ilsna, mingħajr ma jkollu bżonn jaqbez minn waħda għall-oħra għal kull xejn.

F'Malta, li hija mbierka bi lsien tagħha - il-Malti - u msaħħa mill-iktar ilsien qawwi ta' żmienna - l-Ingliż, ikun tajjeb li kull Malti jitharreg qabelxejn fi lsien, imbagħad fl-Ingliż. Mhux biss, imma l-istituzzjonijiet tal-Ewropa jgħallmuna li bħala Ewropej għandu jkollna wkoll ħakma tajba ta' lsien ieħor. Għax id-don tal-ilsna huwa l-muftieħ tal-komunikazzjoni man-nies, qribna u fil-bogħod.

Is-sistema edukattiva tagħna tagħmel użu miż-żewġ ilsna ewlenin u uffiċjali, il-Malti u l-Ingliż. Imma dan ma jagħmilhiex edukazzjoni tassew bilingwi. Għandna għadd ta' suġġetti, l-aktar dawk li huma marbutin mal-għarfien akkademiku u l-mobilità soċjali, li nitgħallmuhom sa minn ċkunitna bl-Ingliż biss, u numru ta' suġġetti oħra, aktarx b'kontenut affettiv, li jitwasslu permezz tal-Malti. Din il-qasma, barra li ma tohloqx sitwazzjoni tassew bilingwi, ma tagħmilx ġid lill-ilsien nazzjonali, għaliex tagħti l-impresjoni li lsienna mhux tajjeb biex jithaddem fl-oqsma li jistgħu jmexxuk 'il quddiem fil-ħajja moderna, u li l-Ingliż huwa l-uniku lsien li bih tista' taħseb, titgħallim, tikkomunika. Aħna nemmnu li ż-żgħażaġh tagħna - ċittadini Maltin u Ewropej fl-istess ħin - għandu jkollhom il-ħila jfissru ruħhom fuq kull suġġett bil-Malti ma' ħuthom tal-qrib daqskemm bl-Ingliż u b'lsna oħra mad-dinja li ddawwarna.

U jekk dan jgħodd għas-suġġetti kollha tat-tagħlim sal-livell sekondarju, kemm u kemm jgħodd aktar għal dawk l-oqsma li huma marbutin bis-sħiħ mal-kultura Maltija u jiddeskrivu s-sura u l-binja partikolari ta' pajjiżna, il-ħajja soċjali u l-ambjent ta' madwarna, bħalma hija l-ġeografija. Hawnhekk, ilsien il-poplu ntiseg minn kmieni mal-ħajja bil-kundizzjonijiet Mediterranji tagħha u ta l-isem preċiż lil kull aspett u xejra tagħha hi u tissawwar. F'dan is-sens nistgħu ngħidu li kliem bħal franka, sejjieħ u xagħri ma tistax tfissirhom ħafif ħlief bil-Malti, u li mqar kliem li naħsbu li tista' taqlibhom qisu xejn minn lingwa għal oħra, bħal raħal, ħamrija u dar, iġibu f'moħħ il-Malti xbieħa differenti wisq minn dik li titqajjem bil-kliem korrispondenti ta' ilsna oħra!

B'dan ma rridx infisser li dawn is-suġġetti ma tistax titkellem fuqhom b'lsna oħra ħlief bil-Malti, inqas u inqas illum meta l-ghodod tat-traduzzjoni ħaffewlna mhux ftit il-mogħdija tal-ħsieb minn ilsien għal ieħor. Imma jibqa' l-fatt sagrosant li, meta tiġi biex tfisser ruħek f'dawn is-suġġetti b'rabta lokali qawwija, il-Malti ssibu jaqdik bħal dik il-lbsa li nqatgħet, tfasslet u ġgarrbet fuq il-persuna tiegħek: tiġi pinguta. Kull lbsa oħra tista' tgħattik u biha taf tiddobba, imma mhix meħjuta fuqek, mhix maqtugħa għalik.

Huwa għal dawn ir-raġunijiet li l-Kunsill tal-Malti jaqbel ħafna ma' din l-inizjattiva li qed twassal il-ġeografija lit-tfal Maltin bil-Malti u jagħtiha l-appoġġ kollu tiegħu. Din hija drawwa sana li dejjem kienet magħna fl-imgħoddi u li għal xi żmien kienet twarrbet. Jekk illum f'idejna għandna din is-sensiela sabiħa ta' kotba tal-ġeografija ta' livell għoli bil-Malti, dan huwa mera ta' politika lingwistika li timxi id f'id mal-kuxjenza ambjentali. Imma huwa wkoll ir-riżultat ta' vizjoni ċara u ħidma sfiqa mill-Uffiċjal Edukattiv u l-għalliema tal-Ġeografija u tal-kooperazzjoni tal-Uffiċjali Edukattivi u l-Kunsill tal-Malti.

Ix-xewqa tagħna hi li din is-sensiela jirnexxilha twassal bosta tagħlim bnin lit-tfal Maltin sabiex tagħmilhom iktar miftuħin għal dinja wiesgħa ta' diversità mingħajr ma jagħlqu għajnejhom għall-ġmiel partikolari ta' dawn il-gzejjer tagħna.

PROF. MANWEL MIFSUD

Lettur fid-Dipartiment tal-Malti, l-Università ta' Malta



Aktar riżorsi għat-tagħlim tal-Ġeografija

Il-ġeografija żviluppat sew matul is-snin u llum hija meqjusa bħala xjenza soċjali li tistudja n-nisġiet ta' bejn il-bniedem u l-ambjent naturali li jgħix fih. Dan l-ambjent, li ha miljuni kbar ta' snin biex issawwar, huwa dinamiku u qed jinbidel il-ħin kollu b'għadd ta' proċessi fiżiċi li għaddejjin jaħdmu qatigh flimkien. Fl-imġhoddi kien hawn bilanċ stih bejn il-ħlejjaq li kienu jgħammru fuq din l-art u l-ambjent naturali. Izda llum bl-iżviluppi mgħaġġla li qed ikun hemm fit-teknoloġija, il-bniedem qed jhedded bil-kbir l-armonija li kienet teżisti qabel. Ta' kuljum, fl-aħbarijiet nisimgħu bil-ħsara kbira li qed isseħħ: it-tniġġis tal-ilma tal-pjan mill-attivitajiet tal-bidwi; it-tniġġis tal-baħar minn kimiċi tossiċi; iż-żieda tal-iskart u l-miżbliet; is-sajd bla rażan u l-qerda tat-tonn; l-użu żejjed tal-pestiċidi li qed inigġsu l-ilma; it-telf ta' ħamrija minħabba prattiċi ħżiena fil-biedja; il-bidla fil-klima globali minħabba żieda ta' ċerti gassijiet fl-atmosfera; l-isfruttar tar-riżorsi naturali; il-qerda ta' xatt il-baħar minħabba żviluppi turistiċi.


Hawnhekk għandna l-aħħar ktieb minn sensiela ta' tlieta li l-għan aħħari tagħhom hu li l-istudenti tas-sekondarja jifhmu mhux biss il-proċessi fiżiċi li sawru lil gżiritna iżda wkoll l-għemejjel tal-bniedem li b'heffa kbira qed ibiddlu l-ambjent fejn jgħix. B'dawn il-kotba l-istudenti jiksbu t-tagħrif, il-ħiliet u l-valuri meħtieġa sabiex bħala ċittadini jifhmu kif għandhom jgħixu b'mod sostenibbli, b'sens ta' responsabbiltà lejn il-ġenerazzjonijiet tagħna u tal-ġejjieni.

Dawn il-kotba huma meġġuna b'għadd kbir ta' ritratti u illustrazzjonijiet bil-kulur li żgur iqanqlu l-interess tal-istudenti. Barra minn hekk, joffru għadd ta' aktivitajiet u taħriġ stimulanti li bihom l-istudenti jistharrġu temi ambjentali varji. L-istudenti qed jithegġu jfittxu, janalizzaw u japplikaw it-tagħrif li jiksbu biex ikunu jistgħu jbassru l-konsegwenzi tal-azzjonijiet tagħhom u jissuġġerixxu għażliet li ma jagħmlux ħsara lill-ambjent.

Kull edukatur huwa fid-dmir li juża bil-għaġal ir-riżorsi miġbura f'dawn il-kotba u jadattahom għal-livell tal-istudenti tiegħu. Ir-ritratti, l-illustrazzjonijiet u t-taħriġ jgħinu biex jithaffef it-tagħlim, jagħmluh aktar interessanti u fuq kollox jiġbdu aktar studenti lejn is-suġġett. Il-punt tat-tluq għandu jkun dejjem l-istudent u l-iskop ta' kull ktieb f'din is-sensiela hu li jsostni t-tagħlim u mhux li jitlesta minn qoxra sa qoxra akkost ta' kollox. Fil-fatt dawn il-kotba, flimkien mar-riżorsi l-oħra li hemm fil-kamra tal-Ġeografija tal-Fronter li jinkludu karti tat-taħriġ, ritratti, mapep, filmati u illustrazzjonijiet għall-bord interattiv, għandhom iservu bħala għodda pedagoġika għall-għalliema u jaqdu l-ħtiġijiet differenti ta' kull min qiegħed jitgħallem.

Nirringrazzja lil kull min b'xi mod jew ieħor ta sehmu f'din is-sensiela ta' tliet kotba għas-sekondarja, partikolarment lill-Kapijiet tad-Dipartiment tal-Ġeografija u lill-Kunsill Nazzjonali tal-Ilsien Malti.

EDWARD GILSON
Uffiċjal Edukattiv tal-Ġeografija



It-Temp u l-Klima 8

Il-Fatturi Klimatiċi	10
It-Temperatura	14
Ir-Riħ	18
Ix-Xita	22
Pressjoni Atmosferika Għolja	27
Pressjoni Atmosferika Baxxa	30

L-Iskart 38

L-Iskart bħala Sfida Ambjentali	40
Xi Jsir mill-Iskart li Narmu?	43
It-Tnaqqis tal-Iskart	47



Ekosistemi Maltin 56

L-Elementi li Jsawru l-Ambjent Naturali	58
Ambjenti Naturali Maltin	61
Id-Diversità Bijoloġika	66
Il-Bżonn tal-Ħarsien Ambjentali	71
Ir-Riserva Naturali tal-Għadira	74

Ekosistemi Kbar tad-Dinja 80

Il-Klima Ekwatorjali	82
Il-Foresti Ekwatorjali Milwiema	86
Il-Klima Shuna u Xotta tad-Deżert	90
Il-Ħajja fid-Deżerti Tropikali	97
Il-Klima Temperata tal-Mediterran	99
Abitati bi Klima Mediterranja	102



Il-Popolazzjoni..... 110

Iż-Żieda fil-Popolazzjoni	112
Id-Distribuzzjoni u d-Densità tal-Popolazzjoni	116
Il-Popolazzjoni Maltija.....	120
Il-Migrazzjoni	124
L-Impatt taż-Żieda fil-Popolazzjoni fuq l-Art	128


It-Turiżmu..... 136

L-Industrija tat-Turiżmu f'Malta	138
It-Turiżmu u l-Ambjent.....	143
Buġibba u l-Qawra – Zona Turistika	146



Tifsir il-Kliem	152
-----------------------	-----

Mappa tal-Gżejjer Maltin	190
--------------------------------	-----



Hafna huma dawk li ghal xi raguni jew ohra jsegwu t-tbassir tat-temp li ta' kuljum johrog mill-Ufficju Meteorologiku. Illum bi strumenti apposta, u bl-ghajnuna ta' kompjuters u ta' satelliti li jibaghtu hafna taghrif mill-ispazju, il-meteorologi jkunu jistghu jbassru t-temp b'aktar precizjoni.

It-Temp u l-Klima

1

It-temp jaffettwana lkoll. Fix-xitwa nilbsu hwejjeġ hoxnin u nixegħlu l-heaters biex insaħħnu djarna. Fis-sajf inqattgħu aktar ħin għall-frisk ħdejn il-baħar u l-kontijiet tad-dawl jiguna oġhla għax ħadd ma jissaporti mingħajr ma jixgħel l-arja kkundizzjonata. Ix-xita tikkawża ġenn shiħ fit-toroq u jekk tinzel bil-qliel ċerti xogħlijiet u attivitajiet ikollhom jieqfu. Mill-banda l-oħra, in-nixfa teqred l-uċuħ tar-raba', b'telf ta' flus għall-bdiewa. L-irjieħ qawwija, barra li jagħmlu ħsara kbira fuq l-art, joħolqu mewġ kbir li jkun ta' periklu għal min ikun fuq il-baħar.

Illum, bis-saħħa ta' satelliti stazzjonati fl-ispazju u strumenti sofistikati, il-meteorologi jistgħu jbasru t-temp għal numru ta' jiem. Qabel ma beda jintuża dan l-apparat, ħafna kienu jbasru t-temp billi josservaw is-sema, l-għamla tas-shab u l-imġiba ta' xi annimali. Meta l-gawwi jersaq lejn l-art huwa sinjal ċar li ġej il-maltemp. Meta tidher il-qawsalla fis-sema jfisser li l-maltemp ikun għadda u li ġej il-bnazzi. Šhab ċirrukumulu, bħalma qed naraw fir-ritratt tal-lemin, f'għamla ta' naqxet il-fekruna, ibassar xita qliel jew riħ qawwi. Il-qawwara, li hija dawra dawl madwar il-qamar, tbassar ix-xita.



Il-Fatturi Klimatiċi

Ix-xemx twaddab fl-ispazju ammonti kbar ta' enerġija f'dawl u sħana. Parti żgħira minn din l-enerġija tasal sad-dinja tagħna u hija biżżejjed biex tgħolli t-temperatura għal aktar minn 50°C f'ċerti nħawi, tohloq irjieħ li jistgħu jilħqu t-320 kilometru fis-siegħa, u tevapora miljuni ta' litri ta' ilma mill-oċeani.

Meta nistudjaw it-temp u l-klima nkunu qed naraw tliet karatteristiċi ewlenin tal-atmosfera: it-temperatura, il-persjoni tal-arja u l-ammont ta' ilma jew umdità li hemm fiha. Meta wieħed minn dawn il-karatteristiċi jinbidel nistgħu nkunu ċerti li l-kundizzjonijiet l-oħra tat-temp se jinbidlu wkoll. Il-bdil fil-persjoni tal-arja, pereżempju, huwa sinjal ċar li d-direzzjoni u l-qawwa tar-riħ se jinbidlu. Żieda fl-umdità, jew l-irtuba, hi sinjal li x-xita hi fil-qrib. Huwa propju għalhekk li x-xjenzati li jistudjaw il-meteoroloġija b'mod regolari, minn ħin għal ieħor, jieħdu kejl tat-temperatura, il-persjoni u l-umdità tal-arja biex ikunu jistgħu jbassru t-temp b'aktar preċiżjoni.



Il-klima ta' Malta nistghu naqsmuha f'zewġ staġuni differenti: staġun xitwi, mhux kiesaħ hafna u bix-xita, u iehor saġfi, shun u bi ftit li xejn xita. 85% tax-xita tinżel bejn Ottubru u Marzu u l-medja ta' xita f'sena tlahhaq il-530 mm. Ix-xhur ta' bejn Ġunju u Awwissu huma xotti hafna u huma magħrufa bhala l-istaġun tan-nixfa. It-temperatura medja tkun madwar 19°C u din tista' titqies bhala waħda moderata. Numru kbir ta' ġranet ikollhom sigħat twal ta' xemx matul is-sena kollha. Rari tgħaddi ġurnata li ma tfigġix ix-xemx għal ftit hin. Dan, flimkien ma' temperaturi għoljin, jikkawżaw hafna evaporazzjoni u livelli għoljin ta' umdità fl-arja. Fil-gżejjer Maltin ir-riħ jonfoħ spiss, tant li f'sena waħda jkollna biss madwar 25 jum kalm u mingħajr riħ. Fix-xitwa ġieli tagħmel xi halba silġ iżda dan jinhall malajr.

It-temp jurina t-tibdil li jkun qed iseħħ fl-atmosfera f'perjodu qasir ta' żmien, minn siegħa għal oħra jew minn jum għal iehor. Dan nistghu ngħidu li jinbidel il-ħin kollu u qatt ma jkun l-istess. Il-jum jista' jibda bnazzi u xemxi iżda fi ftit sigħat jista' jinbidel billi jissahhab, iqum ir-riħ u tagħmel xi halba xita. Mill-banda l-oħra, il-klima hi l-istat tal-atmosfera għal perjodu itwal ta' żmien. Din hi l-medja tal-elementi kollha tat-temp bhax-xita, it-temperatura, l-umdità (l-irtuba), il-pessjoni tal-arja, l-irjeh, is-shab u l-qawwa tax-xemx, għal perjodu minimu ta' 30 sena.


Madwar id-dinja nsibu tipi differenti ta' klimi. Kull tip ta' klima għandha karatteristiċi simili. Waħda mill-karatteristiċi ewlenin tal-klima hija




Fuq skala globali, il-latitudni għandha l-akbar effett fuq il-klima. Postijiet hdejn l-Ekwatur huma ħafna aktar shan minn postijiet qrib il-poli. Dan jiġri minħabba l-liwja tad-dinja u l-angolu tax-xemx. L-xemx tisreġ dirett fuq l-Ekwatur u s-shana tagħha hija kkoncentrata fuq spazju żgħir li jishon ħafna. Mill-banda l-oħra, lejn il-poli, ir-raġġi tax-xemx jaslu aktar angolati. Is-shana trid tinfirex fi spazju ħafna akbar u għalhekk it-temperaturi hawn huma aktar baxxi u keshin.



t-temperatura. Din tvarja sew minn post għal ieħor billi ċerti nħawi jkollhom aktar shana tax-xemx minn oħrajn. Fil-fatt, postijiet li qegħdin fuq u qrib l-Ekwatur huma ħafna aktar shan minn postijiet hdejn il-poli. Il-baħar għandu wkoll effett kbir fuq it-temperatura. Postijiet li qegħdin qrib il-baħar ikollhom temperaturi aktar friski fis-sajf, waqt li postijiet 'il ġewwa u bogħod mill-baħar ikunu aktar shan. Fix-xitwa jiġri bil-kontra: postijiet bogħod mill-baħar ikollhom temperaturi aktar baxxi minn dawk ta' hdejn il-baħar. L-irjeh jistgħu jgħollu jew ibaxxu t-temperatura ta' post. F'pajjiżna pereżempju, l-irjeh mix-Xlokk, min-Nofsinhar jew mil-Lbiċ iġibu temp shun, filwaqt li dawk li jonfhu mill-Majjistral, mit-Tramuntana jew mill-Grigal ikunu pjuttost keshin. Mill-banda l-oħra, l-irjeh li jkunu ġejjin minn fuq massa kbira ta' baħar ikunu umdi bil-possibbiltà ta' xi ħalba xita. Imkejjen 'il fuq ħafna minn wiċċ il-baħar, bħall-muntanji, ikunu keshin ħafna. Fil-fatt, it-temperatura tonqos b'madwar 6°C għal kull 1000 metru għoli. Huwa propju għalhekk li l-qċaċet ta' muntanji għoljin ikunu dejjem miksija bis-silġ.



Nistgħu naqsmu d-dinja f'zoni bi klimi simili. Dawk il-postijiet li qegħdin ftit 'il fuq u 'l isfel mill-Ekwatur għandhom klima tropikali b'temperaturi għoljin u b'ħafna xita. Fid-deżert insibu klima xotta ħafna u temperaturi għoljin li jlahħqu l-45°C matul il-jum (ara r-ritratt ta' fuq, tal-lemin). Insibu mbagħad postijiet li għandhom klima moderata fejn it-temperatura la hija kiesha ħafna u lanqas shuna żżejjed. Fl-aħħar nett insibu postijiet fejn it-temperatura tista' tinżel sa -51°C (51 grad taħt iz-zero). Dawn huma postijiet bi klima polari, bħall-Alaska u l-Antartika (ara r-ritratt t'isfel, tal-lemin). Din it-tip ta' klima tinsab ukoll fuq il-qċaċet ta' muntanji għoljin, bħall-Andes u l-Himalaya.



Fir-ritratt qed naraw dehra ta' wahda mill-oghla muntanji li nsibu fl-Afrika, il-Muntanja Kilimangaro. Għalkemm tinsab fuq l-Ekwatur, il-quċċata ta' din il-muntanja hija miksjija bis-silġ. Fil-fatt, aktar ma l-altitudni tkun għolja aktar it-temperatura titbaxxa. F'dan l-għoli, l-arja ma tibqax densa, jiġifieri marsusa u ffullata, kif tkun pereżempju mal-livell tal-baħar, u għalhekk is-shana tax-xemx tintilef minnufih.


It-Temperatura

Waħda mill-karatteristiċi ewlenin tal-klima hija t-temperatura. Din tvarja ħafna u fid-dinja nsibu pajjiżi sħan qrib l-Ekwatur u oħrajn keshin lejn il-poli. Dan jiġri l-aktar għax zoni differenti tad-dinja jirċievu ammonti differenti ta' sħana mix-xemx. It-temperatura ta' post tiġi affettwata wkoll mid-distanza tiegħu mill-baħar, kemm hu għoli u minn fejn jonfhu l-irjieħ l-aktar komuni.

Biex inkunu nafu eżatt kemm hi sħuna jew kiesħa l-arja nużaw it-termometru. Il-meteorologi qablu bejniethom li t-temperatura għandha dejjem tittiehed f'post delli fil-beraħ u l-kejl jingħata fi gradi Celsius ($^{\circ}\text{C}$). Biex dan ikun jista' jseħħ, it-termometri jinżammu f'kaxxa apposta, imsejħha l-Ilqugh ta' Stevenson. It-temperatura massima (l-ogħla) u minima (l-inqas) jitkejlu b'żewġ tipi ta' termometri ftit differenti minn



Il-mappa ta' hawn taht qed turina biċ-ċar kemm tvarja s-sħana tax-xemx f'partijiet differenti tad-dinja. Aktar ma l-lewn huwa hamrani aktar it-temperatura hija għolja u sħuna. Il-partijiet il-bojod fl-Antartika huma l-aktar inhawi keshin tad-dinja fejn it-temperatura tinżel inqas minn -50°C . Ninnotaw ukoll li l-aktar reġjun sħun tad-dinja huwa dak ta' bejn it-Tropiku tal-Kankru u t-Tropiku tal-Kaprikornu.





xulxin. L-ogħla temperatura, ta' matul il-jum, titkejjel b'termometru magħmul minn tubu tal-ħġieġ, irqiq u twil, mimli bil-merkurju. Meta l-jum jishon, il-merkurju jespandi u jitla' 'l fuq. Aktar ma tkun sħana aktar jogħla. Fit-tubu hemm biċċa metall irqiqa li twaqqaf il-merkurju u ma tħallihx jerga' lura meta t-temperatura terġa' tibda nieżla. Mill-banda l-oħra, it-temperatura minima nkejluha b'tip ta' termometru ieħor mimli bl-alkoħol. Meta t-temperatura taqa', matul il-lejl jew kmieni filgħodu, il-merkurju jingibed 'l isfel u miegħu tingibed ukoll biċċa metall irqiqa li tkun fit-tubu. Kulma jrid jagħmel min qed jieħu l-kejl hu li jara sa fejn telgħet jew niżlet il-biċċa tal-metall fit-termometru.

It-temperatura medja tal-arja fil-gżejjer Maltin hi ta' madwar 19°C. Din hija l-medja u fil-fatt it-temperatura ta' matul is-sena togħla u titbaxxa ħafna aktar minn hekk. L-aktar temperatura baxxa li qatt tkejjlet hawn Malta kienet ta' 1.4°C

Biex inkunu nafu kemm hi t-temperatura f'post delli, it-termometri jinżammu f'kaxxa apposta tal-injam, imsejġha l-Ilqugh ta' Stevenson. L-erba' naħat tal-kaxxa jkunu magħluqin bil-persjani ħalli l-arja tkun tista' tidhol xorta waħda u tiċċirkola mingħajr xkiel. Il-kaxxa tkun ta' lewn bajdani biex tirrifletti s-sħana tax-xemx u titqiegħed bogħod mis-siġar u l-bini. Tintrefa' wkoll tal-inqas metru 'l fuq biex l-umdità u s-sħana tal-art ma jaffettwawx it-termometri. Minbarra t-termometri, fl-ilqugh insibu strumenti oħra tat-temp, bħall-igrometru li jkejjel l-umdità tal-arja.


f'Jannar 1981, filwaqt li l-ogħla temperatura laħqet it-43.8°C, fid-9 ta' Awwissu 1999. Mhux l-ewwel darba li fl-eqqel tas-sajf il-gżejjer Maltin jintlaqtu minn mewġa ta' sħana meta t-temperatura taqbeż l-40°C għal numru ta' jiem, speċjalment meta l-irjieħ ikunu qed jonfhu min-Nofsinhar.

L-elementi tat-temp

F'Malta jkollna hafna granet xemxin. L-istrument li qed naraw hawn taht ikejjel is-sigħat ta' matul il-jum li fihom tisreġ ix-xemx. Il-medja f'pajjiżna tlaħhaq it-8.2 sigħat kuljum. Din tvarja hafna minn staġun għal iehor. Ġunju, Lulju u Awwissu huma l-aktar xhur imdawla, b'medja ta' 11-il siegħa kuljum. F'Diċembru u Jannar ikollna aktar sħab u għalhekk il-medja ta' sigħat bix-xemx tlaħhaq il-5 sigħat biss kuljum. Għalkemm ix-xemx tagħtina d-dawl u s-sħana, ħinijiet twal fiha joħolqu problemi serji. Minbarra hsara immedjata, billi dak li jkun jista' jieħu xemxata, ir-raġġi ultravjola (UV) ikemmxu l-ġilda u jżidu r-riskju tal-melanoma, tip ta' tumor tal-ġilda.

Fl-eqqel tas-sajf pajjiżna ġieli jbati minn numru ta' jiem bi sħana qawwija. Din tissejjaħ mewġa ta' sħana u tinħoloq meta t-temperatura

Temperatura medja ta' Malta



It-tabella grafika t'hawn fuq turina l-medja annwali tat-temperatura fil-gżejjer Maltin. Mal-ewwel daqqa t'għajn nindunaw li x-xitwa hija kemxejn kiesha filwaqt li s-sajf huwa shun. Jannar u Frar huma l-aktar xhur keshin, b'medja ta' 12°C, filwaqt li Lulju u Awwissu huma l-aktar xhur shan b'medja ta' 26°C. Ninnotaw ukoll li t-temperatura tiżdied minn xahar għal iehor, minn Jannar sa Awwissu. Wara Awwissu t-temperatura terġa' tibda titbaxxa bil-mod il-mod.



Death Valley f'Kalifornja, li jidher fir-ritratt ta' hawn taht, huwa wiehed mill-postijiet l-aktar shan tad-dinja. F'Lulju u Awwissu 1917, it-temperatura telghet aktar minn 49°C u damet hekk ghal aktar minn 43 jum.

L-oghla temperatura li qatt gjet irregistrata tkejlet fil-belt Libjana ta' al'Aziziyah f'Settembru 1922. Dakinhar il-merkurju tela' sa 58°C.



toghla aktar min-normal ghal numru ta' jiem. Ġeneralment isseħh minħabba kalma kbira u ġranet mingħajr riħ u sħab li jsaħħnu l-art u l-arja ħafna aktar mis-soltu. Aktar ma l-arja

tishon, aktar tkun umda. Dan l-ammont kbir ta' ilma fl-arja f'għamla ta' fwar jagħmilha tinħass twaħħal u ddellek. Perjodi bħal dawn, meta t-temperatura taqbeż l-40°C, jistgħu joħolqu nirien li jeqirdu foresti sħaħ kif jidher fir-ritratt t'hawn fuq. Ħafna drabi s-sħana estrema żżid l-imwiet ta' anzjani u tfal żgħar li ma jkunux jifilthi għal temp bħal dan.

L-Antartika, li tidher fir-ritratt t'isfel, hija l-aktar zona kiesha tad-dinja. Għandha temperatura medja ta' -58°C. L-aktar temperatura baxxa tkejlet fl-istazzjon ta' Vostok f'Lulju 1983. Hawn it-temperatura niżlet aktar minn -89°C.



Ir-Riħ

Ir-riħ jinħoloq miċ-ċaqliq tal-arja li tinsab madwar id-dinja tagħna. B'mod ġenerali jonfoħ minħabba differenzi fil-pressjoni tal-arja ta' bejn zona u oħra. L-irjieħ jonfhu minn zoni li għandhom pressjoni għolja għal oħrajn bi pressjoni baxxa u dejjem jippruvaw imewtu d-differenza ta' bejniethom.

Id-differenza fil-pressjoni tal-arja hi riżultat tat-temperatura. Fejn il-wiċċ tal-art hu sħun, l-arja wkoll tkun sħuna. Din tespandi, teħfief u togħla. B'dan il-mod tinħoloq zona ta' pressjoni baxxa. L-arja aktar kiesha tal-madwar, bi pressjoni aktar għolja, tersaq biex timla l-vojt, u b'hekk jinħolqu l-irjieħ.





Riħ ta' forza 4 fuq l-iskala Beaufort huwa riħ moderat, ta' bejn l-20 u d-29 km fis-siegħa, li jista' jharrek friegħi żgħar tas-siġar. Mill-banda l-oħra, riefnu b'forza 10, li jkun għaddej b'saħħa ta' bejn it-88 u l-102 km fis-siegħa, għandu s-saħħa jqaċċat u jaqla' siġar kbar mill-għeruq. Irjieħ minn forza 12 'il fuq iħallu ħerba sħiħa. Dawn l-irjieħ, b'aktar minn 120 km fis-siegħa, jissejħu uragani u jseħħu l-aktar f'postijiet kostali bejn it-tropiċi.



Minn ħin għal iehor ir-riħ ibiddel il-qawwa u d-direzzjoni tiegħu. Il-meteorologi jkejlu l-velocità tar-riħ bl-anemometru, strument magħmul minn numru ta' kikkri li jdur bil-mod meta jkun hemm żiffa ħelwa, u mgħagħla ħafna meta r-riħ jonfoħ bil-qawwi. Il-meter li jkun hemm imwaħħal ma' dan l-istrument tat-temp jirrekordja kemm ikunu daru l-kikkri f'ħin speċifiku u jikkalkula l-ħeffa li jkun għaddej biha r-riħ, f'kilometri fis-siegħa.

Il-forza tar-riħ titkejjel ukoll bl-iskala Beaufort li tagħti kejl għall-qawwa tar-riħ minn 0, fejn ikun hemm il-kalma, sa skala 17 fejn ir-riħ jilħaq qawwa ta' aktar minn 220 km fis-siegħa.

Il-pinnur jurina minn fejn qed jonfoħ ir-riħ. L-irjieħ huma msemija skont id-direzzjoni tal-boxxla (jew il-warda tal-irjieħ) minn fejn qed jonfhu. F'pajjiżna, ir-riħ li jonfoħ l-aktar ta' spiss

L-elementi tat-temp


huwa l-Majjistral. Fil-fatt, f'20% tal-jiem kollha tas-sena, ir-rih jonfoħ minn din id-direzzjoni u jgħibilna arja friska minn fuq l-Ewropa.

Il-Grigal, li jonfoħ minn fuq il-Balkani, iġibilna l-maltemp, irjieħ qawwija u arja kiesħa. Grigalata ġeneralment iddum tlett ijiem u għib maqgħha ħalbiet qawwija ta' xita, buffuri qawwija ta' riħ u mewġ li jibla' l-art. Mill-banda l-oħra, l-irjieħ mil-Lbiċ, min-Nofsinhar u mix-Xlokk iġibu temperaturi oghla mill-Afrika. Dawn ġieli jkunu mgħobbija bi trab fin mid-Deżert tas-Saħara u għalhekk l-ajru jissahħab u jiċċajpar. Iġibu wkoll arja umda li spiss tkun twaħħal u ddellek.

L-irjieħ qawwija, speċjalment dawk mill-Grigal, kemm-il darba ħolqu ħsarat kbar f'pajjiżna. L-irwiefen b'forza 8 u aktar għandhom is-saħħa jaqilgħu sigar kbar mill-għeruq, iġarrfu hitan, u jqaċċtu u jkaxkru kulma jsibu quddiemhom, bħal



Meta r-riħ jonfoħ min-Nofsinhar, mil-Lbiċ jew mix-Xlokk jista' jgħorr miegħu trab fin ħamrani mid-Deżert tas-Saħara. Dan jidher bħala sħaba kbira safranija fir-ritratt tas-satellita ta' hawn taht. Jekk tinzerta tagħmel ix-xita, meta jkun qed jonfoħ dan ir-riħ, it-trab fin jinżel mal-qtar tax-xita. Xita bħal din tħammeg kullimkien u tissejjaħ xita tal-ħamrija.





arbli tad-dawl, sinjali tat-traffiku, tankijiet tal-ilma u arbli tat-televixin minn fuq il-bjut. Dawn l-irwiefen, jekk jonfhu ħabta u sabta, joħolqu ħsara kbira lil għadd ta' dghajjes li jinqatgħu mill-irbit, jitkaxkru mill-mewg u jispiċċaw imfarrkin biċċiet fuq l-art. Aghar minn hekk, għieli tilfu ħajjithom xi nies kif fil-fatt kien għara fit-12 ta' Ottubru 1982, meta erba' persuni ntradmu taht borg gebel li ggarraf bir-rih.



Fir-ritratt tax-xellug qed naraw tromba tal-arja, jew massa tawwalija ta' arja ddu f'forma ta' lembut maħluqa mill-instabbiltà u t-taqrib fl-atmosfera. Dawn l-irjeh iduru b'qawwa kbira u meta jsehhu, xi kultant anke f'pajjizna, jagħmlu ħsara kbira. Iduru bħal belliegħa u jtellgħu t-trab minn fuq l-art u l-ilma mill-baħar, u għalhekk ikunu jidhru. Għalkemm dawn it-trombi tal-arja ma jdumux wisq, xorta waħda jhallu ħsara kbira minn kull fejn jghaddu. Iqaċċtu ringieli ta' sigar, iwaqqgħu hitan u strutturi tal-biedja, jaqilgħu arbli tad-dawl u ħsara kbira oħra li tiswa lill-pajjiz eluf ta' ewro.

Mill-banda l-oħra, l-uragani li jibdedu fuq l-ibhra sħan ta' bejn it-tropiċi, ikunu ħafna akbar u jdumu aktar. Meta dawn l-uragani jilhq u l-art, bi rjeh ta' aktar minn 240 km fis-siegħa, jikinsu kulma jsibu quddiemhom u jhallu danni li jiswew miljuni ta' ewro. Hekk gara f'Awwissu 2005 fl-Istati Uniti meta l-uragan Katrina, b'qawwa ta' 280 km fis-siegħa, ħalla aktar minn 1,836 ruħ mejta u mijiet ta' eluf mingħajr saqaf fuq rashom fi New Orleans u fil-qrib. Ir-ritratti ta' hawn taht juru l-herba li ħalla warajh l-uragan Katrina.



Ix-Xita

Ta' kuljum, ammonti kbar ta' ilma mill-oċeani, mill-għadajjar u mix-xmajjar jinxtorbu mis-sħana tax-xemx u jsiru fwar. L-arja tiflaħ iżzomm fiha kwantitajiet kbar ta' ilma, sakemm fl-aħħar timtela u ma tkunx tista' tixrob aktar. L-arja sħuna tesa' u terfa' fiha ħafna aktar ilma mill-arja kiesħa.

Fi triqtu 'l fuq dan il-fwar jibda jiksaħ u jerga' jinbidel fi qtar żgħir tal-ilma, jew shab. Fis-shab, dan il-qtar jingħaqad u jifforma qtar akbar sakemm jitqal biżżejjed u jinżel bħala xita, silġ jew borra. Iċ-ċirkolazzjoni tal-ilma ta' bejn l-art, il-baħar u l-atmosfera ma tieqaf qatt u tissejjaħ iċ-ċiklu idrologiku.

F'ċerti partijiet tad-dinja, ix-xita hija abbondanti u tista' tgħid li tinżel kuljum. Hekk jiġri,





Ix-xita titkejjel bi strument imsejjah il-pluvjometru li jkun magħmul minn ċilindru li jilqa' fih ix-xita li tinżel ta' kuljum. Dan jitwaħħal sew mal-art biex f'każ ta' riefnu jibqa' f'postu u jibqa' jagħti l-kejl mixtieq. Il-pluvjometru jitqiegħed 'il bogħod mill-bini, mis-siġar u l-hwejjeġ l-oħra kollha li jistgħu jtellfu l-qtar tax-xita milli jidhlu fih. Il-kejl jittiehed darba kuljum f'nofsinhar, u l-ammont ta' xita li tkun niżlet jingħata f'millimetri.




pereżempju, fil-foresta tropikali tal-Amazon fejn il-medja taqbeż l-2000 mm fis-sena. Iżda fl-Amerka t'Isfel stess insibu postijiet fejn ix-xita hija skarsa. Fil-fatt, l-aktar post xott tad-dinja huwa d-Deżert ta' Atacama fiċ-Ĉili. F'ċerti nħawi f'dan id-deżert ilha aktar minn 500 sena ma tagħmel qatra xita. F'pajjiżna, il-medja ta' xita li tinżel kull sena hija ta' madwar 520 mm. Dan

ifisser li ġieli jkollna snin b'inqas minn hekk u oħrajn li jkunu milwiema u l-ammont ta' xita jaqbeż sew il-medja.

Ta' sikwit ix-xita f'pajjiżna tinżel f'ħalbiet qliel u f'maltempati bir-ragħad. Dawn iseħħu l-aktar meta l-arja sħuna minn fuq id-Deżert tas-Sahara tiltaqa' ma' arja aktar friska mit-Tramuntana



L-elementi tat-temp



tal-Ewropa. L-arja shuna u umda hija ehfef minn dik kiesha u ghalhekk meta dawn jiltaqgħu, l-arja shuna tibda tielgħa fuq l-arja kiesha. Fi triqitha 'l fuq, l-arja shuna tiksah u jibda l-proċess ta' kondensazzjoni, meta l-fwar isir qtar, jifforma s-shab u tagħmel ix-xita. Ix-xita ffurmata b'dan il-mod tissejjaħ xita ċiklonika u hija tipika tax-xtiewi Maltin.

Ikollna maltempati u xita qliel ukoll lejn l-aħħar tas-sajf, speċjalment fix-xhur ta' Settembru u Ottubru. F'dan iż-żmien tas-sena, l-art u l-baħar ikunu saħnu sew. Matul il-jum ix-xemx tevapora kwantitajiet kbar ta' ilma, u b'hekk din l-arja shuna u umda toghla b'mod konvezzjonali b'kurrenti ċirkolari. Malli l-arja toghla, tiksah, u jifforma s-shab tal-maltemp imsejjaħ kumulunimbu. Dan is-shab oħxon joħloq beraq, ragħad u xita bil-qliel li hafna drabi twassal għal għargħar f'postijiet baxxi.

F'ċerti nħawi tad-dinja, l-arja shuna u umda toghla u tiksah meta tiltaqa' mal-għoljiet u l-muntanji. Din tissejjaħ xita orografika, u sseħħ



Ix-xita orografika sseħħ l-aktar meta massa ta' arja shuna u umda toghla u tiksah meta tiltaqa' mal-għoljiet, kif jidher fir-ritratt t'hawn fuq.

L-aktar meta l-arja li tkun ġejja minn fuq il-baħar, mgħobbija bl-ilma, tiltaqa' ma' xi ringiela ta' muntanji mal-kosta. L-arja jkollha toghla fuq il-muntanji u b'hekk tiksah. Il-fwar jikkondensa, jinbidel fi qtar u jsir sħab, kif jidher fir-ritratt t'isfel f'paġna 24, u wara tagħmel ix-xita. L-arja, li issa tkun nieqsa mill-ilma, tibda niezla man-naħa l-oħra tal-muntanja. Għalhekk din il-parti tkun xotta għax tkun milqugħa mix-xita. M'għandna l-ebda ħjiel li din it-tip ta' xita tagħmel f'pajjiżna.




F'pajjiżna l-maltempati qliel bir-ragħad huma normali hafna fix-xhur ta' Settembru, Ottubru u Novembru. Dawn isehhu għax il-baħar ta' madwar il-gzejjer Maltin ikun għadu relattivament shun meta tqabblu mal-arja kiesha li tkun niezla mill-Ewropa ta' Fuq. F'maltempati bħal dawn tagħmel hafna xita f'hin qasir. Hekk ġara, pereżempju, fil-maltempata tal-10 ta' Novembru 1988, meta f'24 siegħa niżlu aktar minn 162 mm ta' xita. Bħalma jiġri dejjem f'każijiet bħal dawn, postijiet baxxi bħal Birkirkara, l-Imsida, Hal Qormi u l-Marsa jintlaqtu hażin. Hafna karozzi jieqfu u jitkaxkru mill-ilmijiet (ara r-ritratti ta' hawn taht), l-ilma jidhol u jagħmel hsara fid-djar, jaqla' t-tarmak tat-toroq, jgħarraq l-uċuħ tar-raba' u jkaxkar il-hamrija flimkien mal-prodotti agricoli li jkunu qed jikbru fiha. Ta' kull sena dawn il-maltempati jiswew lill-pajjiż eluf kbar ta'ewro u, aghar minn hekk, ġieli hallew xi vittmi bħalma ġara fil-maltempata tal-1979 meta erba' persuni tilfu hajjithom imkaxkra mill-ilmijiet.



L-elementi tat-temp

It-tabella tal-lemin turina l-medja ta' xita li tinzel kull xahar fil-gzejjer Maltin. Il-medja għal sena sħiħa tlaħhaq il-502 mm. Ix-xita tagħmel l-aktar fil-ħames xhur ta' bejn Ottubru u Frar, u l-bqija tax-xhur l-oħra huma relattivament xotti. L-aktar xahar li fih tinzel xita hu Diċembru, b'medja ta' 94 mm filwaqt li l-aktar xahar niexef hu Lulju, b'total ta' 0.75 mm. Ħafna drabi jkollna maltempati qosra bir-ragħad u b'xita qliel. Minkejja dan, fl-istaġun tax-xita xorta waħda jkollna numru ta' jiem sbieħ u xotti. Ġunju, Lulju u Awwissu huma l-aktar xhur niexfa u matulhom ir-rata ta' evaporazzjoni tiżdied. B'hekk il-ħamrija tinxef qoxqox u l-pjanti u l-ħlejjaq isibuha diffiċli ħafna biex jgħixu matul dan il-perjodu xott u shun.

Medja ta' xita matul is-sena fil-gzejjer Maltin



F'perjodi ta' temperaturi keshin l-ilma tax-xita jista' jinzel bħala qtar magħqud qisu boċċi. Minn żmien għal iehor, f'pajjiżna jkollna xi maltempata bħal din li thalli ħsarat kbar speċjalment meta s-silġ ikun imdaqqas, kif jidher fir-ritratt t'hawn taht. Dan jagħmel ħsara lill-vetturi, strutturi tal-ħġieġ, serer u jeqred l-uċuħ tar-raba'. Dan is-silġ jifforma fis-shab tal-maltemp, magħruf bħala *kumulunimbu*, meta kurrenti qawwija jimbuttaw 'il fuq il-qtar tal-ilma f'temperatura taht iz-zero (0°C).



Pressjoni Atmosferika Gholja

Biex il-meteorologi Maltin ibassru sewwa t-temp iridu ta' bilfors iħarsu lejn il-kundizzjonijiet tal-atmosfera fl-inħawi ta' madwar l-Ewropa, l-Afrika ta' Fuq u l-Oċean Atlantiku. Ħafna drabi, it-tbassir tat-temp li naraw fuq it-televixin, fuq l-internet u fil-gazzetti jkun spjegat b'mapep kollha sinjali u simboli.

L-aktar ħaġa li tispikka fuq dawn il-mapep hija l-linji li jimmarkaw il-pessjoni tal-arja. Dawn il-linji jissejġu *isobars* u jgħaqqdu flimkien postijiet bl-istess pressjoni atmosferika f'ħin partikolari. L-ittra **Għ** fuq dawn il-mapep tindika li l-pessjoni tal-arja hi oġġla minn tal-madwar, filwaqt li l-ittra **B** turi li l-pessjoni hija baxxa. Meta dawn il-linji jkunu qrib ħafna ta' xulxin huwa sinjal ċar li r-riħ qed jonfoħ b'saħħa kbira. Mill-banda l-oħra meta dawn l-*isobars* ikunu miftuhin u mbegħdin juru li r-riħ hu ħafif. Barra tagħrif fuq il-qawwa tar-riħ, dawn l-*isobars* jagħtuna ħjiel tad-direzzjoni tar-riħ għax dan dejjem jonfoħ minn inħawi ta' pressjoni għolja għal oħrajn bi pressjoni baxxa.



Il-pessjoni tal-arja titkejjel bl-użu tal-barometru (ara r-ritratt ta' fuq). Dan l-istrument jista' jitqiegħed ġewwa għax il-pessjoni tal-arja ma tiġix affettwata mill-bini. Mal-livell tal-baħar, il-medja tal-pessjoni tal-arja hi ta' bar, jew ftit aktar minn 1000 millibar (mb). Meta l-barometru jimmarka li l-pessjoni tal-arja qed tiżdied ifisser li t-temp ikun se jibbnazza, filwaqt li jekk il-pessjoni titbaxxa x'aktarx ikun ġej il-maltemp.





Fil-mappa tat-temp ta' hawn taht qed naraw il-gzejjer Maltin taht effett ta' pressjoni gholja jew antiċiklun. Hdejn Malta, il-pessjoni tal-arja qed timmarka 1030 millibar. Antiċiklun jifforma f'dawk il-postijiet fejn l-arja tkun qed taqa' u taghfis 'l isfel. Aktar ma l-arja tinzel aktar tkun

tqila u tizzied il-pessjoni u b'hekk tinholoq zona ta' pressjoni gholja.

L-antiċiklun huwa kkaratterizzati minn temp stabbli, bnazzi u xemxi, bi ffit li xejn sħab u mingħajr xita. Il-pessjoni gholja ġeneralment iddum wieqfa fuq post għal perjodu twil ta' żmien. Fil-fatt, tista' tgħid li ċ-ċentru tal-Mediterran ikun taht effett ta' pressjoni gholja tul is-sajf kollu. F'antiċiklun ir-riħ ikun hafif u jonfoħ skont l-arloġġ. Fis-sajf, minħabba n-nuqqas ta' sħab, it-temperaturi joghlew sew u dan il-fatt jista' jwassal għal mewġiet ta' shana b'temperatura li taqbeż l-40°C f'numru ta' jiem. Filgħaxija t-temperatura tiffriška xi ffit għax is-shana tintilef malajr minħabba n-nuqqas ta'

Il-mapep tat-temp mahruġin ta' kuljum mill-Uffiċċju Meteoroloġiku jagħtuna stampa ċara ta' kif se jkun it-temp. Il-linji ċirkolari, msejhin *isobars*, jagħtuna hjiel tal-pessjoni tal-arja fi nħawi diversi. Fejn il-pessjoni tal-arja hija gholja (linji blu) bejn l-1015 mb u 1040 mb, it-temp huwa bnazzi. Ir-riħ fuq il-gzejjer Maltin hu hafif għax l-*isobars* huma mbegħdin minn xulxin. Għall-kuntrarju, ir-riħ qed jonfoħ ġmielu lejn il-Punent u l-Grigal tal-mappa fejn l-*isobars* huma qrib hafna ta' xulxin.





šhab u b'hekk tista' tiffirma n-nida. Minbarra šhana, l-antiċiklun iġib miegħu nixfa u nuqqas ta' xita. In-nuqqas ta' ilma u s-šhana qawwija jaffettwaw hażin lil hafna wcuħ tar-raba' (għelejjel). Fis-sajf il-bidwi Malti ma jkun jista' jkabbar kważi xejn, għajr f'dawk l-inħawi fejn insibu raba' saqwi. Huwa propju għalhekk li f'dan iż-żmien tas-sena l-pajsaġġ Malti jkun niexef qoxqox.

Fix-xitwa, il-kundizzjonijiet marbutin ma' antiċiklun tista' tgħid li jibqgħu l-istess, għajr li t-temperatura tiksah sewwa matul il-jum. Minħabba n-nuqqas ta' šhab, is-šhana kollha meħuda mill-art matul il-jum tintilef malajr fl-ispazju u b'hekk it-temperatura ta' matul il-lejl taqa' sew. Fil-fatt, f'ċerti pajjiżi t-temperatura tant tinżel li l-ilma jingazza u tiffirma l-ġlata.

L-antiċikluni huma zoni ta' pressjoni għolja li jġibu temp bnazzi u temperaturi għoljin fis-sajf. Mhux ta' b'xejn li f'dan iż-żmien kulhadd jerhilha għal hdejn il-baħar! Hafna hlejjaq ukoll jaraw x'jagħmlu biex jaħarbu mis-šhana qawwija ta' dan l-istaġun. Uħud minnhom iħaffru fil-ħamrija sakemm isibu xi ftit kenn u umdità, filwaqt li oħrajn jaħarbu l-qilla tax-xemx u jfittxu l-kenn fix-xquq tal-blat jew taħt xi ġebbla. Il-bebbuxu bajdani, li qegħdin naraw fir-ritratt t'hawn fuq, irnexxielu jehles mis-šhana qawwija tal-ħamrija billi tela' ma' zokk niexef. Hemm fuq iqatta' s-sajf bogħod mis-šhana li tkun tielgħa minn wiċċ l-art.

Fis-sajf, l-antiċiklun iġib temp xemxi, xott u šhun. Ma jkunx hemm šhab u billejl is-šhana tintilef malajr. Għalhekk l-iljeli jistgħu jkunu xi ftit friski. Barra minn hekk, minħabba r-rata għolja ta' evaporazzjoni, il-fwar iż-żejjed fl-arja jikkondensa u joħloq qtar ckejken li jissejjaħ nida. Dan jiġri l-aktar mal-lejl meta t-temperatura tinżel. Din in-nida hija l-uniku sors ta' ilma għal għadd ta' hlejjaq u pjanti (ara r-ritratt tal-lemin) li jibqgħu hajjin u jħaddru matul is-sajf.



Pressjoni Atmosferika Baxxa

Iċ-ċikluni, jew aħjar id-dipressjonijiet li jgħaddu minn fuq pajjiżna l-aktar bejn Ottubru u April, igibulna x-xita u l-maltempati bir-ragħad u r-riħ. Id-dipressjonijiet huma maltempati ta' pressjoni baxxa li jiddominaw it-temp f'zoni temperati, bħalma hu l-Mediterran. Ġeneralment igibu temp instabbli bi sħab, xita u riħ.

Id-dipressjonijiet jiffurmaw meta massa ta' arja sħuna tiltaqa' ma' oħra kiesha. Hafna drabi dawn il-maltempati ta' pressjoni baxxa jibdew fl-Oċean Atlantiku, meta l-arja sħuna mit-tropiċi tiltaqa' ma' arja kiesha u polari miz-zoni Artici. Parti kbira minnhom jersqu lejn l-Ewropa ta' Fuq, iżda xi wħud isibu triqithom lejn il-Mediterran. Fi ftit jiem dawn il-maltempati jaqsmu l-Mediterran kollu, dejjem mill-Punent għal-Lvant, u magħhom iġorru temp instabbli. Dipressjonijiet oħra

jinholqu lejn in-Nofsinhar tal-Muntanji Atlas, fl-Afrika ta' Fuq. Dawn ukoll jersqu lejn iċ-ċentru tal-Mediterran u jkunu fl-aqwa tagħhom l-aktar bejn Diċembru u Frar. Maltempati oħra ta' pressjoni baxxa jiffurmaw fil-Golf ta' Ġenova.



Id-dipressjonijiet jew iċ-ċikluni f'zoni temperati jinholqu meta l-arja sħuna tkun imġiegħla titla' fuq l-arja kiesha. Malli jiġri hekk l-arja sħuna tiksaħ, il-fwar jikkondensa u jsir sħab, u tagħmel ix-xita. Xita li sseħħ b'dan il-mod tissejjaħ xita ċiklonika.



Dawn jinzlu 'l isfel lejn il-Baħar Tirren u jaqbd u triqithom lejn il-Balkani u, għalkemm ma jgħaddux miċ-ċentru tal-Mediterran, xorta waħda joħolqu rjieħ qawwija msejħa Mistral, li jaffettwaw lil pajjiżna.

Fir-ritratt tas-satellita qed naraw waħda minn dawn il-maltempati, wieqfa fuq iċ-ċentru tal-Mediterran. Il-massa kbira ta' shab qed tagħti ħafna xita bir-ragħad u buffuri qawwijin ta' riħ. F'dipressjonijiet bħal dawn, l-irjieħ jonfhu kontra l-arloġġ u fl-istess ħin jimxu bil-mod il-mod lejn il-Lvant.

It-tarf ta' dipressjoni, li jifred l-arja shuna minn dik kiesħa, jissejjaħ front. Front shun iġib arja aktar shuna meta jgħaddi minn fuq post, filwaqt li front kiesħa iwaqqa' xi ftiit it-temperatura. Fil-mappa tat-temp ta' fuq il-lemin qegħdin naraw numru ta' fronti fuq l-Ewropa. Fost l-oħrajn qed naraw firxa ta' pressjoni baxxa lejn il-Punent tal-Ingilterra u


Fuq mappa tat-temp, pressjoni atmosferika baxxa tingħaraf mill-*isobars* li jkunu qrib ta' xulxin bl-ittra B fiċ-ċentru tas-sistema. Il-pressjoni tal-arja ġeneralment tkun inqas minn 1013-il millibar. Jista' jkun hemm ukoll is-simboli li juru l-front kiesħa () u dak shun (). Is-sistemi ta' pressjoni baxxa ħafna drabi joħolqu maltempati bir-ragħad, għargħar u rjieħ qawwija b'forza ta' riefnu.




dipressjoni li riesqa lejn l-Ewropa. Fuq quddiem ta' din id-dipressjoni nsibu front sħun immarkat b'linja ħamra u b'sinjali li għandhom is-sura ta' nofs ċirku. Kif joqrob dan il-front, it-temp jissaħħab u x-xita tibda traxxax. Malli jgħaddi, ir-riħ jitqawwa, is-sħab jiżdied u x-xita żżid fl-intensità tagħha. Kif il-front sħun jgħaddi, it-temperatura toghla xi ftit u x-xita tkompli rxiex jew tieqaf għalkollox. Ir-riħ ukoll inaqqas mill-qawwa tiegħu. Iżda kif joqrob il-front kiesaħ (linja blu b'sinjali forma ta' trijanglu) it-temp jerga' jikrieh, ix-xita tiżdied, it-temperatura taqa' xi ftit u l-irjeh jitqawwew u jilhqgħu l-qawwa ta' riefnu. Dan il-front kiesaħ ma jdumx wisq u malli jgħaddi il-pessjoni tal-arja terġa' tibda toghla bil-mod, ix-xita tbatti u l-ajru jerga' jiftaħ.



Minn żmien għal iehor, il-maltempati ta' xita qliel u riħ jikkawżaw hsarat kbar f'pajjiżna. Joholqu l-gharghar u ġenn sħiħ fit-toroq. Anke t-titjiriet bl-ajru minn u lejn Malta ġieli kellhom jittardjaw minhabba dawn id-dipressjonijiet ta' pressjoni baxxa.



Ċiklun f'zona temperata




It-tliet mapep li qed naraw fuq ix-xellug juruna l-passaġġ ta' front kiesaħ minn fuq il-gżejjer Maltin, f'temp ta' 24 siegħa. L-ewwel mappa tal-Erbgħa turi firxa ta' pressjoni baxxa, bi front kiesaħ assoċjat magħha li jestendi minn fuq il-Punent tal-Mediterran sat-Tuneżija, u li riesaq lejn il-Grigal. It-temp fuq il-gżejjer Maltin hu f'tit jew wisq imsaħħab, bi sħab għoli. Meta tnax-il siegħa wara l-front kiesaħ jasal fuq il-gżejjer Maltin (it-tieni mappa tal-Erbgħa) it-temp jinbidel għalkollox. Ix-xita tibda niezla bil-qiel, it-temperatura tiksah u r-riħ mix-Xlokk jitqawwa. Sal-Ħamis filgħodu l-front kiesaħ ikun għadda minn fuq pajjiżna u jkompli triqtu lejn il-Grigal. Issa l-pressjoni tal-arja terġa' tibda togħla bil-mod u x-xita teħfief sakemm tieqaf għalkollox.



1

- Ikteb rapport tat-temp qasir tal-kundizzjoni tal-arja kif inhi issa.
- Spjega kif il-kundizzjonijiet tat-temp jistgħu jaffettwaw xi attivitajiet li thobb tagħmel jew issegwi int.
- X'inhi d-differenza ewlenija bejn it-temp u l-klima?
- Għid jekk dawn is-sentenzi dwar it-temp jew il-klima humiex veri jew le.

- Ikteb mill-ġdid u sewwi s-sentenzi li kellhom xi żball f'taħriġ 1d.
- Bl-għajnnuna tad-disinn t'hawn taħt spjega għaliex;
 - postijiet qrib l-Ekwatur (A) huma shan, u
 - postijiet qrib il-poli (B) huma keshin.



	Veru	Falz
It-temp huwa l-kundizzjoni tal-arja għal żmien qasir.		
Kull pajjiż fid-dinja għandu l-istess klima.		
Żewġ fatturi ewlenin li jaffettwaw il-klima huma l-latitude u l-għoli tal-art.		
Hekk kif l-arja toghla 'l fuq tiksah bi 18°C għal kull 100 metru għoli.		
L-irjeh prevalenti (komuni) jgħibu temp frisk meta jonfhu minn fuq l-art fis-sajf.		
Inħawi qrib l-Ekwatur huma aktar keshin minn postijiet qrib il-poli.		
Fis-sajf postijiet bogħod mill-baħar bħal Moska huma ġeneralment aktar keshin minn postijiet qrib il-kosta.		

- Spjega għaliex f'postijiet għoljin u fuq il-muntanji nsibu temperaturi baxxi.
- It-temperatura ta' post mal-livell tal-baħar hi ta' 10°C. Kemm se tkun it-temperatura tal-istess post iżda f'għoli ta' 1,300 metru 'l fuq mill-baħar?
- Ikteb l-isem tal-klima t-tajba wara kull sentenza. Aghżel minn; **klima tropikali, klima temperata, klima polari**.
 - F'din il-klima nsibu temperaturi keshin hafna matul is-sena kollha. _____
 - F'din il-klima nsibu temperaturi għoljin hafna. _____
 - Hawn insibu klima moderata, la kiesha hafna u lanqas shuna zżejjed. _____

2

- Hares sewwa lejn dawn l-istrumenti tat-temp.



- Fl-ewwel kolonna tal-kaxxa t'hawn taħt ikteb l-isem ta' kull strument tat-temp.
- Fit-tieni kolonna ikteb l-element tat-temp li kull strument ikejjel (eż. temperatura).
- Fit-tielet kolonna niżżel il-kejl użat (eż. millimetri).
- Fl-aħħar kolonna ikteb fejn l-aħjar jittqiegħed kull strument biex jagħtina kejl preċiż kif nixtiequ (eż. fl-Ilqugh ta' Stevenson).

	L-isem tal-istrument	L-element tat-temp	Kejl/unità	Post
①				
②				
③				
④				
⑤				
⑥				

b. Hares lejn l-istampa tal-lemin.

- i. X'tissejjah din il-kaxxa?
- ii. Għaliex tissejjah hekk?
- iii. Liema minn dawn l-istrumenti tat-temp ikunu fil-kaxxa?

pinnur

pluvjometru

termometru

igrometru

anemometru

iv. Għaliex hija meħtieġa din il-kaxxa fl-Uffiċċju Meteoroloġiku?

v. Spjega għaliex,

- din il-kaxxa tkun miżbugħa bajda
- l-erba' naħat tal-kaxxa jkunu bil-persjani
- din il-kaxxa tkun maqtugħa mill-art
- din il-kaxxa titpoġġa bogħod mis-siġar u l-bini.



3

Hares sewwa lejn il-graff t'hawn taħt li turi t-temperatura ta' pajjiżna.

a. X'qed turina l-linja l-ħamra?

- i. Xi strument tat-temp kellna bżonn biex stajna nagħmlu graff bħal din?
- ii. Spjega kif jahdem dan l-istrument tat-temp.


b. X'qed turina l-linja l-blu?

- i. Xi strument tat-temp kellna bżonn biex stajna nagħmlu graff bħal din?
- ii. Spjega kif jahdem dan l-istrument tat-temp.

ċ. F'liema xahar tas-sena l-medja massima tat-temperatura taqbeż il-35°C?


d. Kemm tkun it-temperatura medja massima u minima fix-xahar ta' Jannar?

e. Jekk f'Diċembru t-temperatura medja massima hija 20°C u dik minima hi ta' 6°C, kemm hi t-temperatura medja tax-xahar?



f. Hares sewwa lejn il-graff klimatika ta' Malta t'hawn taħt. Parti mill-graff, minn Lulju sa Diċembru, hija nieqsa.

Uża l-istatistika mogħtija hawn taħt biex tkompli l-graff tal-klima.



xahar tas-sena	temperatura (°C)	xita (mm)
Lulju	26	0
Awwissu	27	7
Settembru	21	40
Ottubru	21	90
Novembru	17	80
Diċembru	14	112

g. Wieġeb dawn il-mistoqsijiet.

i. Kemm għamlet xita fix-xahar ta':

Jannar
April
Novembru?

ii. Kemm għamlet xita f'sena shiħa?

iii. Liema kien l-aktar xahar shun tas-sena?

iv. F'liema xahar tas-sena t-temperatura nizlet fl-inqas livell?

v. Minn Jannar sa Awwissu, it-temperatura tiksaħ jew tišon?

vi. F'liema xahar tas-sena jkollna ftit li xejn xita?

vii. Ikteb paragrafu qasir dwar il-klima ta' Malta billi tuża t-tagħrif mill-graff.

4

a. Ikteb x'jissegħ il-proċess li bih:

- ix-xemx tixrob l-ilma mill-għadajjar, l-oċeani u l-ibħra.
- il-fwar jinbidel fi qtar żgħir tal-ilma, u jsir shab.
- il-qtar tal-ilma jinżel lura fuq l-art.

b. Aghmel disinn ta' pluvjometru. Immarka d-disinn bit-tagħrif mogħti hawn taht.


ċilindru tal-plastik jew tal-metall

lembut

ċilindru tal-ħġieġ immarkat bil-millimetri

ċ. Fejn għandu jitqiegħed il-pluvjometru biex jagħti kejl preċiż?

d. Id-disinn t'hawn taht juri kif isseħħ ix-xita orografika. Immarka d-disinn sewwa billi tikteb x'qed jġri f'kull stadju minn 1 sa 6.



e. Xita ċiklonika sseħħ meta arja shuna tiltaqa' ma' massa ta' arja kiesħa. L-arja shuna tkun sfurzata toghla fuq l-arja kiesħa li hija itqal. Pingi disinn immarkat sewwa biex tispjega kif isseħħ ix-xita ċiklonika.


5

Hares sewwa lejn il-mappa tat-temp f'paġna 37 fuq.

- X'jissegħu l-linji ħomor u blu li jidhru fuq il-mappa?
- X'juru dawn il-linji?
- X'qed tindika l-ittra Gh fuq il-mappa?
- Liema minn dawn il-kundizzjonijiet tat-temp qed jolqtu lil Malta? Immarka t-tajba.

f. Aqra sewwa s-silta u wara mmarka d-disinn t'hawn taht bi kliem meħud mis-silta stess.

Ta' kuljum ix-xemx tevapora ammonti kbar ta' ilma mill-baħar, mix-xmajjar u mill-foresti. Hekk kif din l-arja shuna u umda toghla 'l fuq b'kurrenti ċirkolari tiksaħ. B'hekk il-fwar jikkondensa u jsir shab oħxon tat-tip kumulunimbu. Dan jikkawża beraq, ragħad u xita qliel. F'pajjiżna din ix-xita, imsejħa xita konvezzjonali, isseħħ l-aktar fix-xhur ta' Settembru u Ottubru.



xita qliel		riħ qawwi	
temp bnazzi		ftit li xejn shab	
ragħad u sajjetti		kalma (mingħajr riħ)	
ħafna shab		xemxi	

- e. Aghzel it-twegiba t-tajba minn dawk tal-parentesi.
- Il-mappa qed turi li l-Mediterran jinsab mahkum minn (antičiklun jew dipressjoni).
 - Il-pessjoni tal-arja f'Malta hija (baxxa jew għolja).
 - Ir-rih f'post immarkat bl-ittra X qed jonfoħ (favar jew kontra) l-arloġġ.
 - F'post V jista' jkun hemm (riefnu jew kalma).
 - It-temperatura f'post W hija (38°C jew 10°C).
 - Il-barometru f'Malta qed jimmarka (1030 mb jew 1012 mb).
- f. Iddeskrivi t-temp li pressjoni tal-arja bħalma qed naraw fil-mappa tal-lemin tista' ġġib magħha fix-xitwa.

6



Hares sewwa lejn il-mappa tat-temp tal-lemin mahruġa mill-Uffičċju Meteoroloġiku fid-9 ta' Ottubru.

- a. Għid jekk dan it-tagħrif huwiex veru jew falz.

	Veru	Falz
F'Malta nsibu temp sabiħ u bnazzi.		
F'Malta l-pessjoni tal-arja hija ta' madwar 996 mb.		
Lejn Malta qed toqrob dipressjoni li se ġġib ix-xita.		
Id-dipressjoni li tidher qrib Malta se tkompli triqitha lejn il-Punent.		
Id-dipressjoni se ġġib magħha xita čiklonika.		

- b. F'liema post, X jew Z, ir-rih qed jonfoħ b'iktar saħħa?
- č. Fejn niezla x-xita, f'post immarkat bl-ittra T jew W? Spjega għaliex.

7



- d. X'jissejġu s-simboli ħomor u blu li jidhru resqin lejn Malta?
- e. Fi ftit kliem spjega kif se jinbidel it-temp f'pajjiżna hekk kif id-dipressjoni tersaq u tgħaddi minn fuq Malta.

Hares sewwa lejn ir-ritratt tas-satellita.

- Immarka bl-ittra A post fuq ir-ritratt fejn hemm hafna shab.
- Semmi erba' pajjiżi Ewropej li dakinhar li ttiehed ir-ritratt kienu mgħottija bis-shab.
- Liema wiehed minn dawn it-tliet pajjiżi x'aktarx li dakinhar kellu x-xita?

L-Albanija

L-Eġittu

Il-Portugall

- d. Bl-użu tar-ritratt tas-satellita hejji rapport tat-temp għal pajjiżna għas-siġhat li ġejjin.



L-iskart iġġenerat fid-djar, fil-hwienet, fl-uffiċċji u mit-tindif tat-toroq jissejjah skart muniċipali. Dan ikun magħmul l-aktar minn skart organiku bħal qxur tal-haxix u frott, weraq u zżuk, u minn skart inorganiku bħal ħġieġ, plastik u metall. Fl-iskart muniċipali tista' ssib kwantitajiet żgħira ta' skart perikoluż, ngħidu aħna, mir-rimi ta' batteriji użati, mediċini skaduti u fdalijiet ta' żebgħa u kimiċi li nużaw għat-tindif.

L-Iskart

2

L-iskart huwa dak il-materjal kollu li narmu għax ma jkollniex bżonnu aktar. Fi kliem ieħor huwa dak il-prodott li ma jibqax jintuża aktar u għalhekk jitwarrab u jintrema. Din il-ħaġa jagħmilha biss il-bniedem u ma tigrix fin-natura. Hawn il-materjal kollu jiġi rriċiklat u mibdul fl-ekosistema b'mod li ma jinħela xejn.

L-iskart kollu li johloq il-bniedem, imsejjaħ ukoll żibel, hu magħmul minn għadd ta' riżorsi naturali bħas-siġar, il-metall, l-ilma, iż-żejt, il-plastik u minn materja prima oħra. Il-bniedem ibiddel din il-materja prima f'għadd ta' prodotti meħtieġa fid-djar u fl-industrija. Ħafna minn dawn il-prodotti ma jkollniex bżonnhom aktar, jintilfilhom l-użu, u jibdew jissejġu skart. B'dan il-mod, bla ma nindunaw, inkunu qed inbiddu r-riżorsi limitati tad-dinja fi skart.

Għal hafna snin, il-prodotti li ma kellniex bżonnhom aktar, hlisna minnhom kif ġie ġie, billi waddabniehom 'il bogħod kemm jista' jkun minn fejn noqogħdu halli ma narawhomx u ma jdejqu niex aktar. Ir-rimi tal-iskart mingħajr hsieb huwa sors ewlieni ta' tniġġis li jhalli effett fuq saħħitna u li huwa ta' dannu kbir għall-ambjent.



L-Iskart bħala Sfida Ambjentali

Ta' kuljum nużaw u narmu għadd kbir ta' prodotti magħmulin mir-riżorsi naturali. Fl-imghoddi, ir-rimi tal-iskart ma kienx joħloq problemi serji għax il-popolazzjoni kienet żgħira u l-iskart maħluq mill-bniedem tista' tgħid li kien kollu organiku.

Skart bijodegradabbli bħal dan ma jagħmel ebda ħsara lill-ambjent għax, bil-proċessi bijoloġiċi, maż-żmien jitmermer u jispicċa fix-xejn. Meta mbagħad in-nies bdiet tingabar fl-irħula, u aktar tard fil-bliet, l-iskart beda joħloq problemi kbar. Ir-rimi tal-iskart fit-toroq jew fuq art mitluqa qrib fejn joqogħdu n-nies, beda jgħib il-ġrieden u l-insetti. Dawn il-ħlejjaq kienu jgħorru l-mard u għabu epidemiji kbar, bħall-pesta, li qatlu ħafna nies.

Nistgħu ngħidu li l-kwantità ta' skart iġġenerat fid-djar tvarja minn nofs kilogramma kuljum,

f'komunitajiet b'livell baxx ta' għajxien, għal madwar kilogramma u nofs kuljum f'postijiet fejn il-livell ta' għajxien huwa għoli. F'pajjiżna kull persuna tiġġenera kuljum medja ta' kilogramma skart mid-djar. Dan it-tip ta' skart ikun magħmul





minn ħġieġ, plastik, karti, landa u kartun li kollu kemm huma jiġu mir-riżorsi naturali li nsibu madwarna. Irridu nżommu f'moħħna li r-riżorsi naturali u l-materja prima mhumiex hemm għal dejjem iżda jistgħu jispiċċaw, xi wħud qabel oħrajn.

Għal hafna żmien, tista' tghid fil-pajjiżi kollha, l-iskart solidu kien jintradam kollu fil-miżblat bogħod mill-abitat, filwaqt li l-iskart likwidu, f'għamla ta' drenaġġ, kien jintefa' dritt il-baħar. B'dan il-mod konna qed neqirdu l-bilanċ ekoloġiku tal-ambjent li jzomm il-ħlejjaq f'bilanċ bejniethom u mal-ekosistema ta' fejn jgħixu. Irridu nbiddu l-mod kif konna naħsbu fl-imġhod, li l-ambjent hu bħal borża taż-żibel bla qieġħ, li jilqa' bla limitu dak kollu li l-bniedem jogħġbu jwaddab fih. Jekk l-iskart jintefa' fl-ambjent mingħajr ebda ħsieb, joħloq problemi serji ta' tniġġis. Jeqred darba għal dejjem

L-iskart solidu kien jintefa' fil-miżblat, f'postijiet ftit bogħod mill-bliet. Dan kien mod hafif u rħis kif kuljum neħilsu minn tunnelli ta' skart. L-esperjenza wrietna li din ma kinitx l-aħjar soluzzjoni għall-problema. Minbarra l-użu tal-art, l-impatt viżiv u l-irwejjah jintnu, il-miżblat kienu joħolqu problemi serji ambjentali, fosthom il-produzzjoni ta' meraq tossiku li jgħaddi qalb ix-xquq tal-blat u jniġġes l-ilma tal-pjan. Barra minn hekk, waqt li l-iskart kien ikun qed jithassar b'mod naturali kienu joħorġu hafna gassijiet velenużi. L-aktar perikoluż fost dawn il-gassijiet huwa l-metanu, li barra li huwa gass serra, jista' jaqbad u joħloq splużjonijiet qawwija.

l-art għammiela fejn il-bidwi jkabbar l-uċuħ tar-raba', inigges in-nixxigħat tal-ilma meħtieġa għat-tisqija u għal għadd ta' ħlejjaq li jiddependu minn ilma ġieri u nadif, jikkontamina l-baħar u z-zoni kostali, u jkerrah il-pajsaġġ naturali magħruf għall-ġmiel tiegħu u għar-rikkezza ta' ħlejjaq li jgħammru fih.

Mod ieħor ta' kif nistgħu neħilsu mill-iskart huwa billi naħarquh u nbiddluh f'duħħan u rmied. Dan il-proċess isir f'forn kbir imsejjaħ incineratur. Iżda anke hawn jinholqu għadd ta' gassijiet perikolużi hafna għas-saħħa.



L-użu bla kontroll tar-riżorsi naturali, ir-rimi u l-ħruq ta' tunnelli ta' skart f'miżbla jew f'incineratur mhumiex proċessi sostenibbli. Għalkemm dawn l-attivitajiet jaqdu l-bżonnijiet tagħna llum, qegħdin ngħabbu lill-ġenerazzjonijiet tal-ġejjieni b'għadd ta' problemi. Hemm bżonn inbiddu r-rotta billi nnaqqsu l-użu tal-materja prima u fl-istess ħin nibdew nimmaniġġjaw l-iskart b'mod sostenibbli.



F'ċerti pajjiżi, id-drenaġġ jintrema fil-baħar minn żbokk qrib ix-xatt. Dan joħloq irqajja' ta' ilma kkontaminat li jagħmel ħsara kbira lil saħħitna. Fil-fatt, mard bħat-tifojde, il-kolera u l-infezzjonijiet tal-ġilda jinxterdu bl-għawm f'ilma mniġġes u bil-konsum ta' frott tal-baħar meħud minn postijiet fejn jiżbokka d-drenaġġ. Ir-rimi ta' drenaġġ fil-baħar jeqred ċerti hlejjaq, iwassal għal żieda ta' algi u hlejjaq oħra perikolużi u jniġġes bajjiet u xtut popolari bi ħsara kbira lill-industrija tat-turiżmu. F'pajjiżna d-drenaġġ kollu jissaffa f'impjanti apposta (ara r-ritratt ta' fuq) qabel jintefa' lura l-baħar.



Xi Jsir mill-Iskart li Narmu?

Illum il-ġurnata f'pajjiżna għandna livell għoli ta' għajxien. Soċjetajiet b'livell għoli ta' għajxien jipproduċu ammonti kbar ta' skart. F'sena waħda l-Maltin jiġġeneraw mal-400,000 tunnellata ta' skart. Għal ħafna snin, l-iskart kollu li rmejna rdamnieh fil-miżbliet, bogħod mill-abitat fejn ma narawhx, mingħalina li b'hekk solvejna l-problema.

Fil-miżbliet qodma li kellna, bħal tal-Magħtab f'Malta u tal-Qortin f'Għawdex, konna narmu kull xorta ta' skart; ġebel mill-industrija tal-bini, skart muniċipali u skart industrijali li xi wħud minnu kien ikun tossiku jew velenuż. Ta' kuljum it-trakkijiet taż-żibel kienu jarmu u jordmu dak kollu li jiġbru mid-djar u mill-fabbriki f'dawn il-miżbliet. L-iskart kien jitgħaffeg b'gafef kbar u fi tmiem il-jum jitgħatta b'saff terrapien.





Bil-mod il-mod, u bl-ammont ta' skart dejjem jiżdied, kulma jmur il-miżbliet bdew jikbru u jogħlew. Bdew jieħdu wkoll aktar u aktar spazju li f'pajjiżna huwa limitat ġmielu. L-ambjent naturali tal-madwar inqered, bdew jiżdiedu l-intejjen, id-dħaħen, il-ġrieden u l-insetti, u l-impatt viżiv tal-miżbla kien sar kbir wisq. Wara xi ħalba xita, l-ilma li jiskula fil-miżbla kien iħoll u jgħorr miegħu materjal velenuż miż-żibel. Dan il-meraq mill-aktar velenuż, minbarra li kien inigges il-ħamrija, il-widien u n-nixxigħat kollha tal-qrib, kien ukoll jibqa' niežel 'l isfel, jgħaddi mix-xquq u l-qigħan tal-blat u jithallat mal-ilma tal-pjan. Kien isib triqtu wkoll lejn il-baħar u b'hekk iz-zona kostali ta' qrib il-miżbla ma baqgħetx tajba għall-għawm.

It-tmermir tal-materjal organiku fil-miżbla joħloq gassijiet serra bħad-diossidu tal-karbonju (CO_2) u l-metanu (CH_4) li t-tnejn iżidu bil-kbir l-effett serra. Ta' spiss kien jiġri li minħabba s-sħana qawwija, speċjalment fix-xhur tas-sajf, l-iskart kien jieħu n-nar waħdu. Dan kien joħloq dħaħen velenużi u tossiċi li jaffettwaw ħażin is-saħħa tan-nies. Dan il-mod ta' kif neħilsu mill-iskart, f'miżbliet mingħajr ebda kontroll, ħalla impatt qawwi fuq l-ambjent u żgur li ma kienx mod sostenibbli ta' kif nimmaniġġjaw l-iskart.






Fil-miżbliet moderni, l-iskart jintrema f'hofoor kbar miksija bi plastik oħxon. Il-meraġ tossiku li jnixxi qalb l-iskart jiġi ppumpjat u msaffi biex b'hekk ma ssir l-ebda ħsara lill-ħażna tal-ilma tal-pjan. Il-gassijiet jingabru wkoll u jintużaw għall-produzzjoni tal-elettriku.

Illum f'pajjiżna għandna miżbliet ikkontrollati mibnijn fuq kriterji moderni li bihom jittieħdu ħafna prekawzjonijiet biex issir ħsara mill-inqas. L-art fejn ikun se jintefa' l-iskart tinkesa bi twapet ħoxnin tal-plastik li jwaqqfu l-ilma milli jiskula 'l isfel. Biex jiproteġu dawn it-twapet, jitpoġġew saffi ta' żrar li jilqgħu wkoll il-meraġ tossiku li jnixxi qalb l-iskart. Dan imbagħad jiġi ppumpjat 'il barra mill-miżbla, imsaffi u mormi. Il-gassijiet li jingemgħu waqt it-tmermir tal-iskart jintużaw għall-produzzjoni tal-elettriku.

Meta l-miżbla timtela, titgħatta b'tapit impermeabbli ieħor, b'hal dak tal-qiegħ, li jwaqqaf l-ilma tax-xita milli jidhol u jithallat mal-iskart. Dan imbagħad jitgħatta b'saff



Il-miżbliet

Hamrija u jithawlu għadd ta' sigar u arbuxxelli biex l-art tkun tista' tiġi riabilitata mill-ġdid. B'daqshekk, b'dawn il-miżbliet ikkontrollati, ma nistgħux inserrġu rasna li sibna s-soluzzjoni aħħarija għall-problema tal-iskart f'pajjiżna. Dawn il-miżbliet xorta waħda għadhom qed joħdulna l-art u qed jiswewlna ħafna flus biex inħaddmuhom kif support. Għalhekk irridu naraw x'nagħmlu biex innaqqsu l-ammont ta' skart li nordmu fil-miżbla u dan nistgħu nagħmluh biss billi l-iskart innaqqsu, nerġġu nużawh u nirriċiklawh.



Il-miżbla mhux ikkontrollata tal-Magħtab ingħalqet u qed tiġi riabilitata. Il-gassijiet velenużi li joħroġu minnha bdew jingabru biex ma jibqgħux inigġsu l-arja. Il-metanu ġġenerat f'din il-miżbla qed jingibed u bih qed niġġeneraw l-elettriku. Il-miżbla kollha se tinkesa b'materjal apposta biex inkunu żguri li l-ilma tax-xita ma jibqax inixxi u jniġġes l-ilma tal-pjan, il-widien u l-baħar. Fl-aħħar, l-art se tinkesa b'saff hamrija u se jithawlu eluf ta' sigar biex l-ispazju kollu tal-miżbla jinbidel f'post għall-mistrieħ.



It-Tnaqqis tal-Iskart

Fl-immaniġġjar tal-iskart, l-aħjar għażla ambjentali għandha dejjem tkun li nnaqqsu l-iskart li nipproduċu ta' kuljum. Jgħin ħafna wkoll jekk l-iskart, qabel neħilsu minnu, nużawh mill-ġdid jew tal-inqas nisseparawh għar-riċiklar.

Il-ġbir u r-riċiklar tal-iskart huma meħtieġa biex innaqqsu l-kwantità ta' skart li ta' kuljum narmu fil-miżbliet. L-iskart jieħu ħafna spazju meta jintrema u għalhekk inqas ma narmu aħjar. It-tnaqqis tal-iskart jgħin biex jonqos il-konsum tar-rizorsi naturali u fl-istess ħin jiffranka l-enerġija meħtieġa biex naħdmu prodotti ġodda. Il-mira ewlenija għandha dejjem tkun li ntawlu l-ħajja ekonomika ta' kull





prodott li nużaw qabel narmuh. B'dan il-mod inkunu qed inserrhu rasna li ċerti riżorsi jibqgħu jservuna għal żmien itwal billi nnaqqsu r-rata ta' estrazzjoni tagħhom.

Dan jista' jseħh billi ċerti prodotti, bħall-fliexken tal-ħġieġ, nerġgħu nużawhom qabel narmuhom u nordmuhom darba għal dejjem fil-miżbla. Hekk jiġri, pereżempju, f'pajjiżna bil-fliexken tal-inbid. Wara li nirritornawhom vojta lil tal-ħanut, dawn jingabru, jinħaslu sewwa u jerġgħu jimtlew bl-inbid. Sistemi bħal dawn jgħinu fil-konservazzjoni tal-materja prima, f'dan il-każ, il-ħġieġ. Jiffrankaw ukoll l-enerġija elettrika meħtieġa biex jiġu mmanifatturati fliexken ġodda.

Dan mhux dejjem jista' jsir u għalhekk ħafna drabi l-prodotti li jingabru jiġu pprocessati jew irriċiklati f'materjal sekondarju. Hekk pereżempju, il-bottijiet tal-landa li jippreservaw l-ikel, bħall-bottijiet tat-tadam, jingabru u jiddewbu biex minnhom isiru prodotti ġodda tal-landa. Ir-riċiklar jgħin fil-konservazzjoni tal-materja prima u tal-enerġija meħtieġa biex jinħadem prodott ġdid.

Is-separazzjoni tal-iskart hija meħtieġa ħalli l-prodotti mormija jingabru biex jerġgħu jinħadmu mill-ġdid. F'pajjiżna għandna numru kbir ta' postijiet għall-ġbir tal-iskart domestiku (*bring-in-sites*) fejn il-pubbliku jista' jarmi l-iskart nadif bħall-plastik, il-metall, il-ħġieġ u l-karta. Barra minn hekk, il-pubbliku huwa mħajjar jissepara l-iskart fid-dar tiegħu stess. L-iskema *Irriċikla t-Tlieta* thajjar lil dak li jkun jifred u jiġbor il-plastik, il-karta u l-metall f'borża waħda ta' lewn griż li tingabar darba fil-ġimgħa.





L-iskart mifrud li jingabar mill-postijiet tal-iskart domestiku u mill-borża l-griza jittiehed fl-impjant ta' Sant'Antnin u l-Ghallies. Hemmhekk jintgħazel, jiġi trattat u jinbiegħ għar-riċiklar. Tipi differenti ta' karta jintbagħtu barra minn Malta għand kumpaniji kbar tar-riċiklar. Il-karta u l-kartun li ma jistgħux jiġu rriċiklati jithalltu ma' skart organiku iehor biex minnhom isir il-kompost. Il-plastik miġbur jintbagħat ukoll għall-esportazzjoni wara li jitqatta' f'biċċiet żgħar. Hawnhekk, il-plastik jerga' jinhadem mill-ġdid f'għadd ta' oġġetti ġodda bħal sigġijiet u mwejjed għall-ġonna, kontenituri, twapet u bosta hwejjeġ oħra. Il-ħġieġ, wara li jitkisser f'biċċiet żgħar, jinbiegħ u jintuża fil-produzzjoni ta' hafna oġġetti fosthom madum u konkos. L-oġġetti tal-metall jingabru flimkien, jitgħaffġu jew jiddewbu u jiġu esportati lil kumpaniji Maltin għar-riċiklar.

Mill-banda l-oħra l-iskart goff domestiku jista' jinfired u jintrema f'faċilitajiet ikkontrollati. F'dawn iċ-ċentri għall-iskart goff jintefa' kull tip ta' skart bħal għamara, saqqijiet, twapet, madum, skart mill-ġonna, żjut, batteriji, kompjuters, tajers, apparat tad-djar bħal frigis, u bosta hwejjeġ oħra. Dan l-iskart kollu riċiklabbli, wara li jingabar minn dawn is-siti, jittiehed fl-impjant tar-Riċiklaġġ ta' Sant'Antnin, f'Wied il-Għajn, fejn jiġi ttrattat, jinfired għalih u jiġi ppakkjat f'balal kbar għall-esportazzjoni. F'dan l-impjant, u fl-impjant l-iehor tal-Ghallies jiġi ttrattat u sseparat ukoll l-iskart imħallat li jingabar kuljum mill-borża s-sewda. Dan isir b'mekkanizmu apposta li jagħzel u jifred materjal tajeb għar-riċiklar, bħal kartun, plastik u metall, minn dak organiku u bijodegradabbli.



Mod ieħor kif nistghu nehilsu miż-żibel li narmu hu bit-trattament termiku jew bl-inkinerazzjoni. Fl-inkineratur, l-iskart magħżul jinħaraq f'temperaturi ta' aktar minn 800°C. 90% tal-volum tal-iskart maħruq jinbidel f'duħħan u l-bqija jibqa' fil-qiegħ tal-forn bħala rmied. L-inkineraturi tal-lum huma mghammra



L-iskart organiku magħmul minn fdalijiet tal-ikel, karti maħmuġin, weraq u kull skart bijodegradabbli ieħor bħalissa qed jiġi rriċiklat fl-Impjant tar-Riċiklaġġ ta' Sant'Antnin, f'Wied il-Għajn. Dan l-iskart jiddaħhal f'tankijiet kbar magħluqin biex, bi proċess ta' diġestjoni anerobika, jitkisser f'partijiet żgħar. Waqt li jkun qed isehh dan il-proċess, tiġi ġġenerata enerġija b'forma ta' bijogass li tforni l-elettriku lil aktar minn 1,400 dar. Il-materjal organiku li jibqa' f'dawn it-tankijiet jinbidel f'kompost li jintuza għar-riabilitazzjoni tal-miżbljet u għat-tisbiħ tal-ambjent.





Mat-80% tal-iskart kollu li niġġeneraw f'Malta jiġi mill-iskart tal-bini bħal biċċiet ta' blat, ġebel, ramel u turbazz. Dan l-iskart huwa inert u llum qed jintuża biex jimtlew il-barrieri l-qodma li m'ghadhomx jintużaw. Il-materjal mirdum m'ghandux jithallat ma' skart ieħor halli ma ssirx ħsara lill-ħażna tal-ilma ta' taht l-art. B'dan il-mod il-barrieri l-qodma qed jiġu riabilitati u l-art qed tintuża għal htigijiet oħra, l-aktar għall-biedja. Iżda jibqa' l-fatt li l-aħjar soluzzjoni hi li nnaqqsu kemm nistgħu l-iskart li narmu u meta jkun possibbli l-ġebel użat nirriċiklawh għal skopijiet godda.



b'teknoloġija moderna li tnaddaf sew id-dħaħen li joħorġu miċ-ċmieni biex b'hekk ma jkunux ta' dannu għan-nies li jgħixu fil-qrib. Dawn l-inkineraturi moderni jnaddfu wkoll l-irmied li jibqa' fl-inkineratur qabel jittieħed fil-miżbla. Barra minn hekk dawn l-inkineraturi, waqt il-ħruq tal-iskart, jipproduċu l-elettriku.

F'pajjiżna għandna impjant simili li jaħraq l-iskart kliniku tal-isptarijiet u l-iskart tal-biċċeriji u tal-irziezet tal-bhejjem. Impjanti bħal dawn huma siewja għax bis-saħħa tagħhom niffrankaw l-art meħtieġa biex nordmu l-iskart perikoluż f'miżbla.

Mill-banda l-oħra, ħafna huma tal-fehma li l-gassijiet iġġenerati u li joħorġu miċ-ċmieni tal-inkineratur bħala duħħan huma perikolużi ħafna għal saħħitna u għall-ambjent. Barra minn hekk, dawn l-inkineraturi jiswew ħafna flus biex tibnihom u tħaddimhom b'mod effiċjenti. Biex jintlaħaq dan l-għan u jonqos it-tniġġis, l-inkineraturi jeħtieġu ammonti kbar ta' skart kuljum halli jinżammu jaħdmu bla waqfien. Dan jista' jwassal biex flok jitnaqqas l-iskart, tiżdied aktar id-domanda għalih.

1

Il-graff tal-lemin (tabella A) turi minn xiex ikun magħmul l-iskart tad-djar li aħna narmu kuljum.


- Bl-għajnuna tal-graff ikteb paragrafu qasir dwar l-ammont u l-kompożizzjoni tal-iskart iġġenerat mid-djar f'pajjiżna.
- Uża par ingwanti biex teżamina l-iskart mormi mill-familja tiegħek f'jum partikolari.
 - Agħmel lista tal-oġġetti kollha li hemm mormija fil-landa taż-żibel bħal dik murija f'tabella B.
 - Hemm xi oġġetti li mhumiex imsemmija fi graff A?
 - Dawn il-prodotti mormija huma magħmula minn għadd ta' riżorsi naturali. Fittex l-orijini ta' kull prodott mormi u fit-tieni kolonna ta' tabella B ikteb l-isem tar-riżorsa naturali li minnu l-prodott huwa magħmul.

Skart tad-djar			
Oġġett	Materja Prima	Riżors jiġġedded	Riżors ma jiġġeddidx
pakkett tal-ħalib	siġar	✓	
bott tal-kunserva	landa		✓
basket tal-plastk	żejt		✓
gazzetta	siġar	✓	
bott tal-aluminju	<i>bauxite</i>		✓


- Graff Ċ turina biċ-ċar il-ħażna li fadlilna ta' ċerti riżorsi naturali bir-rata preżenti ta' estrazzjoni.
 - Semmi mill-graff ir-riżorsi kollha li sa 50 sena oħra se jkunu nhlaw.
 - X'taħseb li nistgħu nagħmlu meta riżorsi bħaż-żejt u l-landa jispiċċaw?
 - Kif jista' jinbidel l-istil ta' ħajjitna jekk isseħħ bidla bħal din?

2

- L-iskart li narmu jista' jkun solidu, likwidu jew f'għamla ta' gass. Agħti żewġ eżempji minn kull kategorija.
- Kompli t-tabella tal-lemin billi tagħti erba' eżempji ta' skart iġġenerat minn kull attività msemmija.



- B'mod personali, kif taħseb li nistgħu nibzghu għar-riżorsi naturali li fadlilna? (eż. nużaw ir-rotta, riċiklar, nixtru oġġetti bi ftit ippakkjar).
- 'Ir-riżorsi naturali tad-dinja qeġhdin bil-mod il-mod inbidluhom fi skart u nordmuhom fil-miżbla'. Iddiskuti din is-sentenza billi tagħmel referenza għal tipi ta' skart iġġenerati f'pajjiżna.



Skart iġġenerat mill-			
industrija	bini	ħwienet	isptarijiet

ċ. Fit-tieni kolonna tat-tabella tal-lemin ikteb x'jissegħja kull tip ta' skart imfisser fl-ewwel kolonna. Aghzel minn:




d. Fit-tielet kolonna tat-tabella agħti eżempju tat-tip ta' skart imsemmi.

tifsira	tip	eżempju
Skart velenuż jew aċiduż li jista' jaqbad u jisplodi.		
Skart li ma jitmerrmer u jispiċċa qatt.		
Fdalijiet nodfa mill-industrija tal-bini li ma jitmerrmrux.		
Skart mormi mid-djar u minn zoni residenzjali bħall-ħwienet.		
Skart li jitmerrmer pjuttost malajr.		

3

It-tabella tal-lemin turi l-gerarkija tal-iskart jew aħjar il-prijoritajiet ta' pajjiżna għall-immaniġġjar tal-iskart skont kriterji moderni.

a. Komplu d-disinn bit-tagħrif mogħti hawn taħt biex tispjega xi tfisser kull prijorità msemmija.



b. L-ewwel u l-aħjar prijorità fl-immaniġġjar tal-iskart hija l-prevenzjoni jew aħjar it-tnaqqis tal-iskart.

- Semmi xi miżuri kif inti tista' tnaqqas il-kwantità ta' skart li tiproduci fid-dar u fl-iskola.
- Spjega kif tkun qed tnaqqas l-iskart meta tixtri prodott:
 - ikkonċentri
 - b'inqas ippakkjar.

ċ. Pinġi kartellun biex thajjar lil studenti bħalek innaqqsu l-użu u l-hela tal-karta. Aħseb dwar slogan li jiġbed l-attenzjoni bħal *Aħseb qabel tipprintja* jew *Aqta' l-hela mhux is-siġar*. F'dan il-kartellun tista' wkoll tagħti tagħrif u suġġerimenti ta' kif nistgħu nnaqqsu l-użu tal-karta.



4

L-istampi A u B juru żewġ metodi li bihom il-pubbliku jista' jarmi diversi oġġetti b'mod isseparat.

- Xi skart jingabar fil-kontenituri li jidher fi stampa A?
- Semmi xi skart goff domestiku li jista' jintefa' fiċ-ċentru li jidher fi stampa B.
- Agħti tliet raġunijiet biex tispjega għaliex dawn is-siti huma meħtieġa f'pajjiżna.
- Semmi żewġ metodi oħra li bihom l-iskart f'pajjiżna qiegħed jingabar b'mod isseparat.



- Fi ftit kliem spjega xi jsir minnu l-iskart li jingabar b'mod isseparat mill-postijiet tal-iskart domestiku u miċ-ċentri għall-iskart goff.

5

- Imla l-vojt bil-kliem mogħti biex tkompli dan il-paragrafu dwar l-irkupru u r-riċiklar tal-iskart.

materja prima

balal

bċejjeċ

imħallat

Sant'Antnin

spazju

makkinarju

postijiet
tal-iskart
domestiku

manifattura

sekondarju

Hekk kif l-iskart isseparat jingabar mid-djar, mill-_____ u miċ-ċentri għall-iskart goff, dan jittiehed fl-Impjant tar-Riċiklaġġ f'_____. Dan l-impjant jista' jittratta mas-36,000 tunnellata ta' skart u materjal riċiklabbli fis-sena. Hafna mill-iskart jitgħaffeġ biex jiehu inqas _____ u jiġi ppakkjat f'_____ kbar u jinbiegħ. Hafna minnu jiġi esportat biex minnu jinħadmu prodotti _____ go fabbriki kbar tar-riċiklar. Materjal ieħor bħall-ħġieġ, il-plastik u t-tajers jitqatta' fi _____ żgħar b'magni apposta biex ukoll jiġi esportat. L-irkupru tal-iskart b'dan il-mod għinna nifrankaw kemm il-_____ kif ukoll l-enerġija meħtieġa kemm għall-estrazzjoni kif ukoll għall-_____ tal-prodott.

Parti mill-iskart _____ li narmu fil-borża s-sewda wkoll qed jiġi sseparat fl-impjant ta' Sant'Antnin. Hawnhekk issir is-separazzjoni tal-iskart b'mod _____ biex jintgħażlu l-materjali li huma riċiklabbli bħall-kartun, il-plastik, il-ħġieġ u l-metall.


- Fittex fuq siti elettronici dwar,
 - kif isir ir-riċiklar tal-karta u l-kartun
 - x'rizorsa naturali nkunu qed niproteġu meta nirriċiklaw il-karta u l-kartun
 - kemm jinhtieġu sigar biex nagħmlu tunnellata karta
 - kif inkunu nafu li l-karta li qed nużaw hija verament irriċiklata.
- Agħzel wiehed minn dawn il-materjali miġbura b'mod isseparat f'pajjiżna,
 - il-ħġieġ,
 - il-metall, jew
 - il-plastik.

Għid kif dan il-materjal jista' jiġi rriċiklat u semmi xi prodotti sekondarji meħuda minnu.

6

Hares sewwa lejn stampi A u B.

- X'jissegħajl il-kontenitur li jidher fl-istampi?
- X'nistgħu nitfgħu fih?
- X'jissegħajl l-iskart li nistgħu npoġġu f'dan il-kontenitur?
- Spjega kif l-iskart li nitfgħu f'dan il-kontenitur jinbidel f'kompost.



e. Hares sewwa lejn stampa Ċ u wara qabel flimkien dawn is-sentenzi dwar il-produzzjoni tal-kompost u l-enerġija mill-Impjant tar-Riċiklaġġ ta' Sant'Antnin.

Fl-impjant ta' Sant'Antnin l-iskart

Materjal bħal kartun, plastik u metall jintgħazel

Il-materjal organiku bħal fdalijiet tal-ikel,

Hawn l-iskart jiġi espost għal temperaturi għolja

Waqt li jkun qed jiġri hekk jiffirma

Il-materjal li jibqa' jiffirma tip ta' kompost li jtejjeb l-istruttura fiżika

weraq niexef u karti maħmuġa jittiehdu għat-tisfija f'tankijiet kbar magħluqa.

minn dak organiku.


u b'hekk il-materjal jinbidel f'partijiet zgħar.

tal-ħamrija u li jintuza l-aktar għal skopijiet ta' tisbiħ ambjentali.

jiġi sseparat b'mod mekkaniku.

l-bijogass li jintuza għall-generazzjoni tal-elettriku.

7




- a. 'Il-miżbla hi l-aktar mod insostenibbli ta' x'wiehed jista' jagħmel bl-iskart'. Ikkummenta.
- b. Għaliex miżbla mhux ikkontrollata, bħalma kellna fil-Magħtab u l-Qortin, hi ta' dannu għas-saħħa tal-bniedem u għall-ambjent?
- ċ. Hares sewwa lejn id-disinn tal-lemin, li juri miżbla moderna u kkontrollata. Ikteb xi nsibu f'kull numru minn 1 sa 9. Aghzel minn:

- skart
- ilma tal-pjan
- membrana - tapit oħxon tal-plastik
- spiera biex tiċċekkja l-kwalità tal-ilma tal-pjan
- meraq tossiku
- irkupru tal-gass metanu
- tisfija tal-meraq tossiku
- pajp li jtella' l-meraq tossiku
- saff ta' żrar biex iħares il-membrana
- tapit tal-wiċċ li jissigilla l-miżbla

- d. Minn fejn jiġi l-likwidu mmarkat bin-numru 3 fuq id-disinn u għaliex dan huwa perikoluż għas-saħħa u l-ambjent?
- e. Spjega fit-tul kif ir-riskji għas-saħħa tal-bniedem u għall-ambjent jistgħu jitnaqqsu sostanzjalment bl-applikazzjoni ta' sistemi moderni fil-bini ta' miżbliet ikkontrollati.
- f. L-iskart mhux riċiklabbli jista' jinħaraq f'incineratur modern fejn jittiehdu l-prekawzjonijiet kollha biex ma ssir l-ebda ħsara lill-ambjent u n-nies tal-madwar. Ħafna pajjiżi iżda xorta waħda jopponu l-bini ta' incineratur minħabba riskju fuq is-saħħa tan-nies.

ii. Aghmel tabella b'zewġ kolonni u fiha niżżel il-benefiċċji u l-iżvantaġġi tal-incinerazzjoni li ġejjin.



- is-shana li toħroġ waqt il-hruq tal-iskart tista' tintuza għall-generazzjoni tal-elettriku.
- tnaqqas mad-90% tal-volum tal-iskart.
- jiswew hafna flus biex tibnihom u thaddimhom sewwa.
- jibqa' ammont ta' rmied li jrid jindifen fil-miżbla.
- tiffiranka medda kbira t'art fejn tordom l-iskart.
- biża' ta' hruq ta' gassijiet perikolużi għas-saħħa, bħall-ossidi tan-nitroġenu, id-diossidu tal-kubrit u d-diossini.
- il-gassijiet kollha jiġu mnaddfa u għalhekk miċ-ċumnija johroġ gass nadif.
- jeħtieġ domanda kbira ta' skart kuljum biex jinżamm jahdem.

ii. Ħafna huma tal-fehma li l-hruq tal-iskart permezz tal-incinerazzjoni hi l-aħjar soluzzjoni għal pajjiż zgħir bħal Malta. Ohrajn huma mħassba ħafna billi impjanti bħal dawn mhumiex sikuri daqs kemm jidheru u johlqu problemi ambjentali kbar. Int x'tahseb?



B'mizuri ta' konservazzjoni nistgħu nnaqqsu l-ħsara li qed noħolqu u fl-istess ħin inħarsu r-rizorsi naturali għall-ġenerazzjonijiet tal-ġejjieni. Irridu nieħdu passi biex nikkonservaw b' mod urġenti l-arja, il-baħar, il-foresti, il-ħamrija, il-flora u l-fawna u l-pajsagġi naturali ta' gżiritna. Il-konservazzjoni titlob ippjanar u mmaniġġjar bir-reqqa. Bi ppjanar bil-għaġal nistgħu nkomplu nużaw ir-rizorsi li fadlilna mingħajr ma nagħmlu ħsara lill-ambjent u fl-istess ħin innaqqsu l-kunflitti li jinħolqu bejn gruppi ta' nies u l-ambjent.

L-Ekosistemi Maltin

3

L-ambjent hu l-abitat naturali fejn jgħix il-bniedem, jikbru l-pjanti u fejn joktru l-ħlejjaq l-oħra kollha. F'dan l-ambjent insibu firxa wiesgħa ta' rizorsi li huma meħtieġa għax jagħmlulna ħajjitna aħjar u aktar komda. Il-baħar, il-faħam, l-uranju, iż-żejt, l-ilma, il-ħamrija, is-siġar, il-bajjiet ramlin, l-għoljiet u l-muntanji kollha huma rizorsi naturali meħtieġa ħafna għalina.

Matul is-snin il-bniedem dar għal dawn ir-rizorsi u sfruttahom kemm felaħ. B'nuqqas ta' ħsieb u bi traskuraġni xi rizorsi nħlew u spiċċaw, u l-użu ta' rizorsi oħrajn qed johloq ħafna tniġġis. It-tniġġis iħammeg l-ambjent naturali u jista' jwassal għall-qerda ta' għadd ta' pjanti u animali. Dan kollu juri l-ħtieġa li nħarsu dawn ir-rizorsi b'aktar ħsieb u għaqal.



L-Elementi li Jsawru l-Ambjent Naturali

Il-ħlejjaq kollha li jgħixu fil-gżejjer Maltin u fid-dinja jiddependu minn xulxin biex jibqgħu ħajjin u joktru. Dawn kollha, mill-aktar ħlejqqa ċkejtna u mikroskopika sal-akbar balena li tgħix fl-oċean, huma minsuġin bejniethom mal-ambjent fejn jgħixu. Din is-sistema ekoloġika li tinkludi l-abitat naturali u l-komunità ta' pjanti u ħlejjaq tisseejaħ ekosistema.

Kull ekosistema hi mibnija fuq sensiela ta' fatturi bijotiċi li jinkludu n-nisġiet kollha ta' bejn il-ħlejjaq infuqhom. Barra minn hekk, biex taħdem sewwa, kull ekosistema għandha bżonn għadd ta' fatturi abijotiċi meħudin mill-elementi fiżiċi tal-madwar. Dawn il-fatturi mhumiex ħajjin iżda huma meħtieġa ħafna, u jinkludu fost affarijiet oħra, it-tip ta' blat li jipprovdi ċerti nutrijenti, il-fond, l-aċidità u l-fertilità tal-ħamrija,

il-qawwa tad-dawl tax-xemx (li hija sors ewlieni ta' enerġija), l-arja (li tagħti l-ossigenu meħtieġ għal kull forma ta' ħajja), kif ukoll il-provvista u l-kwalità tal-ilma.

L-ekosistemi jvarjaw sew fid-daqs - hemm dawk li jiksu firxa kbira ta' art, li jissejġu bijomi, bħall-foresti ekwatorjali milwiema u d-deżerti xotti, u hemm dawk ta' daqs medju, bħall-artijiet





Il-hlejjaq li jieklu direttament il-pjanti, bhall-ġurati, il-baħrijiet, il-friefet u x-xgħat (*caterpillars*) jissejġu erbivori jew konsumaturi primarji. Dawn imbagħad jittieklu minn predaturi akbar bħaż-żringġijiet, il-gremxul u l-ghasafar. Lil dawn nistgħu nsejġhulhom konsumaturi sekondarji jew karnivori. Hafna drabi dawn jittieklu mis-sriep u l-lifgħat jew minn mammiferi żgħar, bhall-qniefed u l-ballottri, sakemm fl-aħħar dawn ukoll jispicċaw mikulin minn xi predatur akbar u aktar b'saħħtu minnhom, bħal xi tajra tal-priża.

mistagħdra. Jeżistu wkoll dawk ċekjknin, imsejġha mikro, bhall-ħajja li nsibu qalb il-ġebel ta' xi ħajt tas-sejjeħ jew f'xi rokna fuq il-bejt fejn jingabar it-trab.

Kull ekosistema tiddependi minn żewġ proċessi bażiċi: iċ-ċirkolazzjoni tal-enerġija u r-riċiklar tal-minerali u n-nutrijenti. Il-pjanti huma l-produtturi ewlenin tal-enerġija u għalhekk il-hlejjaq l-oħra kollha jiddependu direttament jew indirettament minnhom biex jgħixu. Bil-proċess imsejġaħ fotosintezi, il-pjanti għandhom il-ħila jbiddu d-diossidu tal-karbonju u l-ilma f'ikel, bis-saħħa tal-enerġija mid-dawl tax-xemx. Dawn il-pjanti mbagħad jittieklu mill-annimali, u annimali oħra jikkunsmaw lil



L-ekosistema

xulxin. Fi kliem ieħor, kull ħolqa f'din il-katina titma' u tikseb enerġija mill-ħolqa ta' qabilha. Fl-aħħar anke dawk il-ħlejjaq li jkunu baqgħu ħajjin jittiekle u b'hekk jipprovdu enerġija ġdida lill-ħolqa li jmiss. Dan il-proċess insejħulu l-katina tal-ikel u jiffirma l-qofol tal-ħajja f'kull ekosistema.

Dawk il-ħlejjaq li għandhom karatteristiċi jixxiebhu jissejħu speċi.

Popolazzjoni tkun magħmula minn għadd ta' individwi kollha tal-istess speċi li jgħixu fi żmien u f'post partikolari.

Komunità tkun magħmula minn għadd ta' popolazzjonijiet differenti li jhalltu u jaqsmu bejniethom post partikolari.

Ekosistema tkun magħmula minn komunità ta' ħlejjaq, magħgħuna mal-ambjent li fih jgħixu.



Kull ekosistema hi sostnuta fiha nnifisha miċ-ċirkolazzjoni tal-enerġija. F'kull ċiklu nsibu l-pjanti li jtellghu n-nutrijenti mill-ħamrija. Dawn jintużaw mill-pjanti stess biex jikbru, jew mill-ħlejjaq li jikkunsmawhom. Meta l-pjanti u l-ħlejjaq imutu jitmerru, u jhallu sustanzi ġodda fil-ħamrija li jintużaw minn pjanti ohra. B'dan il-mod il-proċess ma jieqaf qatt u fl-istess hin ma jinhela xejn. Hawn naraw ukoll l-importanza ta' pjanti ċkejknin, bħall-fungi u tipi ta' batterji u moffa, li xogħolhom hu li jmerru materjal mejjet biex iroddu s-sustanzi li jkunu ħadu qabel il-produtturi.

Ambjenti Naturali Maltin

L-ambjent naturali tal-gżejjer Maltin hu magħmul minn għadd ta' ekosistemi differenti. Fihom jgħixu numru mhux tażen ta' hlejjaq (flora u fauna) li ħafna drabi jkollhom jaddattaw għall-kundizzjonijiet xejn favorevoli ta' gżiritna. Iridu jħabbtu wiċċhom ma' nuqqas ta' ilma, temperaturi għoljin ħafna, ħamrija fqira u baxxa, u rjieħ ma jaqtgħu xejn.

Xi pjanti jikbru u jħaddru tul is-sena kollha billi jużaw mezzi li jgħinuhom ikampaw anke waqt l-istaġun xott tas-sajf. Hemm minnhom bil-weraq żgħir, iebes u folt, u hemm oħrajn bil-weraq ileqq u jiżloq li jnaqqas it-telf tal-ilma. Oħrajn għandhom il-weraq miksi b'ħafna xagħar irqiq jew jaħżnu l-ilma fil-weraq imlaħħam tagħhom. Dawn

il-pjanti perenni jgħixu għal żmien twil, u bis-saħħa ta' dawn l-adattamenti, jifilhu għas-sħana u n-nixfa kbira tas-sajf u l-irjieħ tax-xitwa. Pjanti oħra jieqfu mill-attività tagħhom u jqattgħu l-istaġun kiefer tas-sajf taħt il-ħamrija bħala żerriegħa. Dawn jissejju annwali u jikbru, iwarrdu u jagħmlu ż-żerriegħa fi żmien qasir, matul ir-rebbiegħa.



Waħda mill-akbar ekosistemi li nsibu f'pajjiżna hi dik tax-xagħri. Dan l-ambjent hu magħmul minn blat tal-qawwi b'ħafna ħofor, xquq u xfar ippuntati. Mal-ewwel daqqa t'għajn ix-xagħri jidher ambjent fqir, xott, għeri u mingħajr valur. Minkejja din l-impressjoni, dan hu l-aktar ambjent għani li nsibu f'pajjiżna f'dik li hi ħajja, kemm ta' xtieli kif ukoll ta' ħlejjaq. Minħabba n-nirien u r-ragħa żejjed min-nagħaġ u l-mogħoż, ix-xagħri malajr jiftaqar u jinbidel fi steppa Mediterranja. Komuni ħafna f'dan l-ambjent insibu xi pjanti bil-basla bħall-ghansar u l-berwieq u pjanti oħra bix-xewk.



Ix-xagħri hu magħmul minn blat iebes tal-qawwi, b'ħafna ħofor, xquq u xfar ippuntati. Fil-ftit ħamrija li nsibu f'dawn il-ħofor jikbru għadd ta' arbuxxelli baxxi u folti, bħas-sagħtar, l-erika u t-tenghud tax-xagħri. Dawn jikbru baxxi mal-art f'ghamla ta' nofs tond, għandhom zokk tal-injam u għadd kbir ta' weraq iebes u folt. Għandhom ukoll għerug pjuttost ħoxnin u b'saħħithom li jinżlu 'l isfel fix-xquq tal-blat biex ifittxu l-ilma. Insibu wkoll pjanti li jikbru mill-basla, bħan-narċis u l-basla tal-ghansar, u dawk annwali li jiddependu miż-żerriegħa biex jikbru minn sena għal oħra.





Fejn il-ħamrija tkun aktar fonda u niedja nsibu tip ta' ekosistema magħrufa bħala l-makkja li fiha jikbru sigar żgħar u arbuxxelli kbar bħall-ħarrub, iż-żebbuġ, it-tin u d-deru ma' għadd ta' pjanti xeblieka. Din l-ekosistema tinsab l-aktar mal-ġnub ta' widien fondi (wileġ) u fil-qigħan ta' widien niexfa.

Ambjent ieħor li illum tista' tgħid li kważi għeb għalkollox minn pajjiżna huwa dak tal-bosk jew tal-masġar. Fl-imġhoddi għadd ta' sigar kbar bħaż-żnuber, il-ballut, il-ħarrub, il-luq u oħrajn kienu jksu l-biċċa l-kbira ta' gżiritna. Illum



Qalb is-siġar, il-bosk ihaddan fiha ħafna hlejjaq li jgħixu taħt il-ħamrija, il-weraq niexef u l-ġebel niedi, u fuq iż-zkuk u l-weraq tas-siġar li jhaddar matul is-sena kollha. Insibu rettili bħal gremxul, kamaleonti u lifgħat, insetti bħal friefet u bahrijiet li jittajru minn fergħa għal oħra, fniek slavaġ, ballottri u qniefed. Barra minn hekk, għadd ta' għasafar jgħixu u jibnu l-bejtiet tagħhom fil-kenn li joffru s-siġar.





baqa' biss xi rqajja' żgħar fil-Wardija u f'parti mill-Buskett miksjin b'din it-tip ta' veġetazzjoni. Ħafna mill-imsaġar li nsibu mxerrdin mal-gżejjer Maltin bħal dawk tal-Miżieb, tal-Aħrax tal-Mellieħa u oħrajn mhumiex naturali iżda tħawlu mill-bniedem f'dawn l-aħħar sittin sena.


Matul il-kosta tan-Nofsinhar tal-gżejjer Maltin insibu tip ta' ambjent ieħor b'għadd ta' rđumijiet u sisien li jaqgħu dritt għal ęol-baħar. Dan l-ambjent kiefer u espost għar-riħ u r-raxx tal-baħar, għax-xemx, għan-nuqqas ta' ilma u bi ftit li xejn ħamrija, xorta waħda jagħti kenn lil ħafna speċi ta' flora u fauna. Hawn insibu jikbru l-bjanka tal-irdum, widnet il-baħar, is-sempreviva t'Għawdex u numru ta' speċi oħra.

L-irdumijiet ma jintlaħqux mill-bniedem u għalhekk joffru kenn għal ħafna għasafar tal-baħar, bħaċ-ċief, il-garni u l-merill, li jersqu lejhom biex ibejtu. Widnet il-baħar, il-pjanta nazzjonali, li l-fjura tagħha tidher fl-istampa t'hawn taħt, hija xitla endemika li tikber imwaħħla mas-sisien u l-irdumijiet tan-Nofsinhar ta' Malta u Għawdex.



Il-widien joffru kenn ghal għadd ta' hlejjaq u pjanti. Fil-qigħan ta' ċerti widien, speċjalment dawk li jzommu l-ilma, insibu sigar ħorfija li jinżgħu mill-weraq għall-ħabta tal-ħarifa. Fost dawn insibu s-sigra tal-luq u tan-nemus, u rqajja' sħaħ miksija bil-qasab. In-nixxighat huma wkoll abitat ideali għal hafna insetti bħal friefet, baħrijiet u mazzarell, dud, u amfibji bħall-imrieżeb u ż-żringijiet.

Imxerrdin madwar Malta u Għawdex insibu ekosistemi iċken li huma rari u mhedda serjament. Fost dawn hemm l-għoljiet jew iż-żrieżaq tat-tafal, l-għerien, l-imniezel jew l-għaram tar-ramel 'il ġewwa minn xi bajja ramlja, u l-għadajjar jew il-bwar ċkejknin magħmulin mill-ilma salmastru.



Id-Diversità Bijoloġika

Forsi ħafna huma tal-fehma li n-natura f'Malta hi fqira meta nqabbluha ma' ta' artijiet oħra. Izda l-gżejjer tagħna huma mogħnija b'rikkezza enormi ta' bijodiversità, b'varjetà kbira ta' ħlejjaq. Din id-diversità kbira ta' flora u fauna ġejja mill-qagħda ġeografika ta' Malta f'nofs il-Baħar Mediterran, maqtugħa mill-kontinenti tal-Ewropa u tal-Afrika.

Ta' min isemmi li f'artna għandna mal-elf speċi ta' pjanta li twarrad u li tikber b'mod naturali fis-selvaġġ. Insibu wkoll mijiet ta' pjanti li ma jagħmlux fjuri bħall-funġi, l-algi u l-likeni. Barra minn hekk insibu wkoll mal-elfejn speċi ta' fauna bħal molluski, għasafar, rettili, mammiferi, amfibji, u ħafna tipi differenti ta' insetti. Il-baħar li jdawwarna jħaddan ukoll bijodiversità kbira ta' ħlejjaq; minn organizmi mikroskopiċi sa





Is-sempreviva t'Ghawdex (fir-ritratt ta' fuq), bi fjuri sofor jghajtu, hi endemika u tikber biss fl-irdumijiet tal-Punent t'Ghawdex u fuq il-Ġebbla tal-Ġeneral. Ma tinsab imkien aktar fid-dinja.

mammiferi kbar bħaċ-ċetaċċi. Ta' min isemmi li f'pajjiżna jikbru pjanti u jghammru speċi ta' ħlejjaq li huma indiġeni. Speċi indiġena hija speċi li minn dejjem kienet tgħix b'mod naturali f'Malta, bħas-saghtar u s-sigra tal-għargħar. Għandna wkoll speċi li huma endemiċi għall-gżejjer Maltin, jiġifieri li jinsabu biss fil-gżejjer tagħna u f'ebda post ieħor fid-dinja. Minn dawn għandna mat-tmenin speċi fosthom widnet il-baħar, is-sempreviva t'Ghawdex, l-orkida piramidali ta' Malta, it-tengħud tax-xagħri, il-gremxula ta' Malta, il-ġurdien ta' geddumu twil ta' Ghawdex,



L-ispeċi indiġeni huma pjanti jew animali li kienu jgħixu f'post qabel il-miġja tal-bniedem. L-xitla tas-saghtar, li tidher fir-ritratt t'hawn fuq, hija indiġena għall-Mediterran. Din tikber fix-xagħri u twarrad fir-rebbiegħa. L-arbuxxell hu magħmul minn għadd ta' weraq irqiq ta' lewn hadrani skur, b'riħa qawwija aromatika.



il-qabru u oħrajn. Għaldaqstant aħna lkoll responsabbli għall-ħarsien ta' dawn il-ħlejjaq endemiċi għax barra li huma parti importanti mill-wirt nazzjonali tagħna, huma wkoll parti mill-wirt dinji.

Minħabba l-iżvilupp u l-ħtieġa dejjem tikber għall-art, numru kbir ta' speċi, fosthom anke dawk endemiċi, huma mhedda. Il-qerda ta' abitati naturali, bħall-bwar salmastri u l-għaram tar-ramel li nsibu ma' xatt il-baħar, kif ukoll ix-xagħri, il-widien u l-irdumijiet kollha qed ikollhom effett qawwi fuq il-bijodiversità ta' pajjiżna. Dawn l-ambjenti naturali joffru kenn għall-parti l-kbira tal-ħlejjaq li jgħixu f'pajjiżna.



Għadd ta' speċi qed isiru rari u fil-periklu li jispiċċaw darba għal dejjem. Dan qed iseħħ minħabba l-qerda ta' ambjenti b'valur ekoloġiku għoli għall-iżvilupp ta' bini ġdid, minħabba l-użu żejjed ta' bexx bil-pestiċidi u l-erbiċidi, ir-ragħa, il-kaċċa u l-insib żejjed, il-qtuġħ ta' fjuri u arbuxxelli bħan-narċis u s-sagħtar, il-qbid ta' speċi mhedda bħaż-żringjiet, u għadd ta' raġunijiet oħrajn.

Il-bijodiversità tal-gżejjer tagħna hija mhedda wkoll mid-dhul ta' speċi mhux indigeni impurtati minn pajjiżi barranin. Dawn il-ħlejjaq, imsejtnin aljeni, jikkompetu ma' daww Maltin u bil-mod il-mod joħdulhom posthom. Żewġ pjanti barranin li daħlu u li issa ssibhom jikbru ma' kullimkien fl-abitat naturali tagħna huma l-ħaxixa Ingliża u l-bajtar tax-xewk. Ħafna drabi, pjanti bħal dawn huma invażivi, jieħdu post speċi tal-post, u jokkupaw u jbiddu l-karattru tal-ekosistemi lokali. Hekk jagħmel, pereżempju, ir-riġnu li tkattar bla kontroll u nfirex malajr fil-widien niedja tagħna fejn qed jagħmel ħsara kbira. Bl-istess mod xterdu sigar oħrajn barranin bħall-akaċja u l-ewkaliptus. Dawn is-sigar Awstraljani ħallew effetti negattivi qawwija fuq is-sigar indigeni ta' pajjiżna, fuq l-ambjent u fuq is-saħħa tal-bniedem.



Is-sigar u l-pjanti impurtati minn barra jistgħu jkunu morda jew infettati b'xi dud u insetti li wara jinfirxu u jagħmlu herba mill-pjanti indigeni tal-post. Il-bumunqar aħmar tal-palm daħal f'pajjiżna b'dan il-mod, mas-sigar il-ġodda tal-palm impurtat. Dan l-insett ċkejken iħaffer u jidhol fil-qalba tas-sigra tal-palm, inawwar iz-zokk, u bil-mod il-mod jeqridha. F'pajjiżna, dan l-insett Asjatiku rnexxielu fi ffit snin joqtol għadd kbir ta' sigar tal-palm u jidher li l-ebda tip ta' insettiċida mhi kapaċi żzommu milli jkompli jinxtred.





It-tfiġh u r-rimi ta' terrapien u skart ieħor bl-addoċċ iħassar meded kbar ta' ambjenti naturali, b'konsegwenzi serji għall-ħlejjaq kollha li jgħixu fil-madwar. Huwa stmat li matul dawn l-aħħar mitt sena tlietna għalkollox aktar minn 100 speċi minn pajjiżna. Minbarra ċ-ċawla u speċi oħra ta' għasafar li llum m'għadhomx ibejtu hawn, għebu wkoll għadd ta' speċi ta' pjanti, bħat-tengħud muswaf li kien jikber ġmielu qrib il-mogħdijiet tal-ilma (imgjieri).



Pjanti oħra bħat-tulipan selvaġġ u s-safsafa l-kbira huma mhedda serjament u fil-periklu li jiġu estinti darba għal dejjem jekk ma nagħmlux sforz ġenwin biex niproteġuhom.

L-isfruttar tal-ħlejjaq għal skopijiet rikreattivi u għal skopijiet oħra għandu wkoll impatt qawwi fuq il-bijodiversità għanja ta' pajjiżna. It-tqaċċit tal-fjuri bħan-narċis, l-erika, il-halib it-tajr u l-orkidej, qed ifaqqru ekosistemi shah. Mill-widien jinqabdu ż-żringijiet, l-imrieżeb tagħhom, u għadd ta' granċi tal-ilma helu. Ĥlejjaq bħal dawn, aktar ma jgħaddi ż-żmien, aktar qed ikunu mhedda minħabba l-kimiċi li jintużaw fir-raba' u li wara jispiċċaw fl-ilma.



Għal numru twil ta' snin, l-insib u l-kaċċa bla kontroll, minn fuq l-art u l-baħar, qerdu għadd ta' speċi ta' għasafar speċjalment dawk li jkunu qed ipassu fil-harifa u fir-rebbiegħa.



Il-Bżonn tal-Ħarsien Ambjentali


F'dawn l-aħħar snin l-awtoritajiet Maltin, flimkien ma' għadd ta' għaqdiet ambjentali, taw sehemhom biex iħarsu l-ambjent naturali u d-diversità bijoloġika ta' pajjiżna. Tnedew proġetti edukattivi fl-iskejjel, għaddew ligijiet godda favur l-ambjent, ġew iffirmati konvenzjonijiet internazzjonali u twaqqfet l-Awtorità Maltija tal-Ambjent u l-Ippjanar (MEPA) biex tipprova ssib bilanċ bejn l-iżvilupp ekonomiku tal-pajjiż, l-użu aħjar tal-art u t-titjib tal-ambjent naturali. Dawn il-miżuri b'xi mod jew ieħor għenu biex tikber il-protezzjoni u l-konservazzjoni tal-ambjent naturali.

Nistgħu ngħidu li l-kuxjenza ambjentali f'pajjiżna nibtet meta twaqqfu l-ewwel għaqdiet volontarji favur l-ambjent. Dawn kienu s-Socjetà Ornitoloġika ta' Malta (MOS), illum maghrufa bhala BirdLife Malta, u s-Socjetà għall-Istudju u l-Ħarsien tan-Natura (SSCN), li aktar tard ingħaqdet ma' għaqdiet oħrajn, u li illum jiffurmaw in-Nature Trust (Malta). Dawn l-għaqdiet volontarji jorganizzaw għadd ta'

attivitajiet bħal taħditiet u korsijiet, u joħroġu pubblikazzjonijiet biex jgħinu lill-pubbliku jsir jaf aktar dwar il-wirt naturali tal-gżejjer tagħna. Matul is-snin dawn l-għaqdiet ħarġu numru ta' rivisti b'tagħrif xjentifiku dwar il-bijodiversità ta' pajjiżna, stickers u kartelluni dwar ħlejjaq fil-periklu, u fuq kollox kienu minn ta' quddiem biex isemmgu lehenhom kontra l-iżvilupp mhux sostenibbli.



Illum, flimkien ma' għaqdiet ambjentali oħrajn, dawn jagħtu sehemhom b'mod attiv u dirett fl-iskejjel b'għadd ta' attivitajiet bħal kompetizzjonijiet dwar l-ambjent naturali, żjarat u ħargiet fil-kampanja u fir-riservi naturali, osservazzjoni tal-għasafar, u taħwil ta' sigar. Żewġ programmi edukattivi fl-iskejjel huma l-EkoSkola, imniedi min-Nature Trust, u l-programm Dinja Waħda amministrat mill-Birdlife. L-għan ta' dawn l-inizjattivi huwa li joffru opportunità lill-istudenti biex, minn età żgħira, jieħdu rwol attiv fid-deċizzjonijiet ambjentali tal-iskola u tal-komunità fejn jgħixu.



Dawn l-għaqdiet ambjentali kienu strumentali biex il-flora u fauna u l-ambjent naturali ta' pajjiżna jingħata l-ħarsien li jixraq. Bis-saħħa t'hekk, illum mat-18% tal-art tal-gzejjer Maltin hi mħarsa bil-liġi.



Fost l-inhawi naturali mharsa bil-ligji ghandna santwarji tal-ghasafar, bhall-Ghadira u s-Simar, riservi naturali bhall-Buskett u l-gzira ta' Filfla, zoni speċjali ta' harsien, u postijiet ta' importanza ekoloġika, xjentifika u ġeoloġika. Barra minn hekk, numru ta' direttivi tal-Unjoni Ewropea bhal Habitats u Birds jobbligaw lil pajjiżna jiproteġi nħawi li fihom ċerti ambjenti naturali li jinkludu speċi partikolari ta' flora u fauna u li jiddikjarawhom bhala Zoni ta' Konservazzjoni Speċjali (SAC). Mill-banda l-oħra, id-Direttiva Birds titlob il-harsien tal-ambjent naturali li fih jgħixu speċi rari ta' ghasafar, flimkien mal-imkejjen minn fejn jgħaddu waqt li jkunu qed ipassu. Inħawi bhal dawn jissejġu Zoni ta' Protezzjoni Speċjali (SPA). Partijiet kbar mill-irdumijiet ta' madwar il-kosta huma għalhekk imħarsin b'dawn id-direttivi.



Minbarra d-direttivi ambjentali tal-Unjoni Ewropea, Malta ffirmit għadd ta' konvenzjonijiet internazzjonali bhal dawk ta' Barċellona, Berna, Ramsar, Bonn, Natura 2000 u CITES li kollha jishqu fuq il-harsien tal-flora u l-fawna u tal-ambjenti li jgħixu fihom.

Bis-saħħa t'hekk, għadd ta' ghasafar bħar-russett l-aħmar u l-kwakka, sigar bhall-harruba u l-balluta, rettili bhal-lifgħa u l-kamaleonte, flora bhall-orkidea u s-sagħtar, u għadd ta' hlejjaq oħra bħaż-żring, il-ballottra, il-farfett il-lejl, il-qabru u l-mammiferi tal-baħar, kollha ngħataw harsien legali.



Ir-Riserva Naturali tal-Għadira

Ir-Riserva Naturali tal-Għadira hija mmexxija mill-għaqda ambjentali BirdLife Malta u hi meqjusa bħala sit ta' Ramsar taħt il-Konvenzjoni tal-Għadajjar Mistagħdra b'Importanza Dinjija. Din ir-riserva hi meqjusa bħala Zona ta' Protezzjoni Speċjali (SPA) u Zona ta' Konservazzjoni Speċjali (SAC) taħt il-liġi Ewropea għall-Ħarsien tal-Ambjent.

Fl-1978, l-Għadira saret santwarju tal-għasafar, jiġifieri fiha ma setgħux jibqgħu jsiru kaċċa u nsib. Ftit aktar tard, bl-għajjnuna tal-Fond Dinji tal-Ħajja Selvaġġa (WWF), thaffru għadd ta' għadajjar, inbnew gzejjer żgħar bir-ramel u thawlu mijiet ta' siġar Maltin. Il-post inbidel f'riserva naturali u l-flora u l-fawna bdew jiġu mharsa. Dan il-post huwa speċjali għax fih insibu ambjent rari ħafna. Hawn l-ilma tax-xita li jinżel

mill-għoljiet jithallat mal-ilma mielaħ li jiskula minn ġol-blat u jiffirma ilma salmastru. Ambjent bħal dan jissejjaħ bur salmastru.

L-ilma fl-għadira jvarja skont l-istaġun. Fis-sajf il-livell jonqos u l-imluħa tiegħu tiżdied, filwaqt li fl-istaġun tax-xita l-għadira timtela bl-ilma u l-imluħa tonqos. Ftit huma dawk il-pjanti li jifilhu ambjent bħal dan. L-aktar siġra komuni





Qalb is-siġar, il-pjanti, it-tajn u l-ilma qiegħed tar-riserva, insibu għadd ta' insetti li jinqabdu mill-gremxul u ż-żringġijiet li jgħixu fl-ilma qrib, qalb il-qasab. Dawn jittieklu minn hlejjaq akbar bħas-sriep, il-fniek slavaġ u l-ballottri. Il-ħut, bħall-buzaqq u l-mulett, huma wkoll marbutin f'nisġa mal-hlejjaq l-oħra kollha li jgħixu fl-ilma tal-ghadira u tal-madwar.

fl-Ghadira hi s-siġra tal-bruk li tiflaħ għall-melħ u r-raxx tal-baħar. Jikbru wkoll arbuxxelli goffi u folti bħall-bjanka, u speċi oħra ta' pjanti bħas-sewda, il-pankrazju, ix-xorbett u s-simar.


Ħafna għasafar, l-aktar dawk tal-passa, bħall-irsieset u l-agretti, ta' kull sena jinżlu jistrieħu u jieklu fir-riserva. Ħafna minnhom iqattgħu ftit hin jistrieħu hawn, qabel ikomplu triqithom, mentri oħrajn iqattgħu x-xitwa kollha fir-Riserva tal-Ghadira, qabel ma jerġgħu lura f'pajjiżhom biex ibejtu. Tara wkoll blonguni jogħdsu għal ħinijiet twal jaqbd u l-buzaqq u l-insetti tal-ilma, u tajr ieħor kbir bħal frasservjent u l-monakella, b'għonqhom u b'saqajhom twal fl-ilma, jaqbd u d-dud. Issib ukoll speċi differenti ta' rsieset li jinżlu fir-riserva biex jieklu ż-żringġijiet, l-insetti u l-ħut bil-munqar ippuntat tagħhom.





Mistura qalb il-qasab, jieklu d-dud u l-insetti, issib ukoll tjur bħat-tigieg tal-baħar u l-gallozzi. Uħud minnhom illum qed jirnexxihom anke jbidu fir-riserva.

Ir-riserva toffri post ideali biex dak li jkun ikollu l-opportunità josserva u jistudja l-għasafar fl-ambjent naturali tagħhom. Minn kmajra ċkejtna moħbija qalb is-siġar u l-veġetazzjoni, wieħed jista' jara l-imġiba tal-għasafar, l-ikel li jħobbu jieklu, il-mezz ta' kif ifittxu l-ikel, il-mod kif jibnu l-bejtiet tagħhom, kif jitimġhu u jrabbu l-frieħ, u ħafna ħwejjeg oħra. Biex dak li jkun japprezza dan kollu, hemm persuni mħarrġin apposta li jagħtu tagħrif dwar dan il-post li jkun miftuħ għall-pubbliku u għat-tfal tal-iskejjel.



1

Hares sewwa lejn l-istampi ta' fuq il-lemin li juru ambjenti tipiċi Maltin.


- a. Semmi xi ħlejjaq li tista' ssib jgħixu f'dawn l-ambjenti.
- b. Semmi xi fatturi abijotiċi (mhux ħajjin) li l-pjanti u l-ħlejjaq li jgħixu f'dawn l-ambjenti għandhom bżonn biex jikbru u jgħixu.
- ċ. X'jissejjaħ il-post fejn komunità ta' organiżmi tgħix flimkien?
- d. Poġġi dawn l-elementi fiżiċi (abijotiċi) u dawk ħajjin (bijotiċi) fil-post it-tajjeb fit-tabella ta' fuq il-lemin.



Ekosistema	
Fatturi abijotiċi (mhux ħajjin)	Fatturi bijotiċi (ħajjin)

2

- a. Ghid x'tifhem meta ngħidu li l-pjanti huma l-produtturi ewlenin tal-enerġija fid-dinja.
- b. X'jissejju dawk il-ħlejjaq li jieklu l-pjanti jew lill-produtturi? Aġhti tliet eżempji mill-ambjent Malti.
- ċ. X'jissejju dawk il-ħlejjaq li xogħolhom fl-ekosistema hu li jħassru materjal mejjet? Aġhti eżempju ta' organiżmu bħal dan. Għaliex dawn il-ħlejjaq huma meħtieġa f'kull ekosistema?
- d. Id-disinn t'hawn taħt qed jurina kif taħdem ekosistema. Komplid-disinn billi tikteb żewġ eżempji f'kull tabella. Aġħzel minn:



- Il-ġurat jiekol il-ferla.
- L-animali kollha u s-seqer jieklu l-ferla.
- L-enerġija kollha biex dawn l-ispeċi jgħixu ġejja mix-xemx.
- Il-produttur f'din l-ekosistema hija l-ferla.
- Is-seqer tal-ħannieqa jiekol il-ġurat.
- Il-ġurat huwa erbivoru.
- Il-brimba li tiekol id-dubbien hija dekompożitur.
- Is-seqer huwa erbivoru għax jiekol lill-mazzarell.

fungi • sagħtar • ġurat • barbaġann • narcis • moffa • ilma • ballotra • farfett tal-kromb • arja

- e. It-tabella ta' fuq il-lemin turi n-nisġa tal-ikel li nistgħu nsibu f'waħda mill-ekosistemi Maltin. Ħamsa mis-sentenzi miktubin taħt it-tabella huma veri. Iktibhom.

Fatturi mhux ħajjin (abijotiċi) eż. eż.	Produtturi eż.	Erbivori eż.	Karnivori eż.
	↑		
	└───┘	Dekompożituri eż.	└───┘

3

Is-siġar li jidhru fuq il-lemin jissejġu siġar Maltin jew indیgeni.

- Għaliex jissejġu hekk?
- Immarka fuq it-tabella t'hawn taht liema siġar huma indیgeni għal Malta u liema huma barranin.

	Siġar Maltin	Siġar Barranin
L-ġhargħar		
Il-bajtar tax-xewk		
Ir-riġnu		
Il-balluta (is-siġra tal-ġandar)		
Il-ħarruba		
Ir-randa		
Il-qasab		
Is-siġra ta' Ġuda		
Iż-żnuber (is-siġra tal-prinjol)		
L-akaċja		
Il-bruka		
L-ewkaliptus		



- Ikteb l-isem tas-siġar Maltin li jidhru fl-istampi minn A sa D. L-isem tagħhom miktub fuq it-tabella tax-xellug.

A		Ċ	
B		D	

- Il-kunsill tal-lokal tiegħek qed iħejji biex iħawwel għadd ta' siġar ġodda fi ġnien pubbliku li se jinfetaħ dalwaqt. X'parir tagħtih, li jħawwel siġar Maltin jew siġar barranin? Għaliex?


4

Ħares sewwa lejn l-istampi tal-lemin li juru erba' speċi ta' pjanti aljeni li nsibuhom jikbru fl-ambjent naturali Malti.

- X'inhuma pjanti aljeni?
- Ara jirnexxilekx tagħraf l-ispeċi ta' pjanti li jidhru fl-istampi minn A sa D. Ikteb isimhom fit-tabella t'hawn taht.

A		Ċ	
B		D	

- Aqra din is-silta adattata minn rivista lokali bit-titlu *Invażjoni ta' siġar mhux Maltin* u wara wieġeb il-mistoqsijiet.



Invażjoni ta' siġar mhux Maltin

F'pajjiżna hawn aktar minn 11-il speċi ta' siġar aljeni, forsi l-aktar komuni huma l-akaċja u r-riġnu. Dawn johlqu kompetizzjoni għas-siġar indیgeni u, barra minn hekk, iż-żerriegħa tagħhom tinfirex malajr u ma' kullimkien. B'hekk l-ambjent tipiku Malti qed jinbidel b'siġar ġodda impurtati minn barra li bil-mod il-mod qed jieħdu post siġar

Maltin. Ħafna minn dawn is-siġar jinġiebu għall-ewwel darba biex jithawlu u jsebbħu t-toroq jew il-ġonna pubbliċi. Biss, ladarba ż-żerriegħa tagħhom tinfirex ma' kullimkien, joktru malajr u ma' jkun jista' jwaqqafhom ħadd. Jinvadu l-widien u ekosistemi sħaħ u joħonqu s-siġar Maltin. L-istess ġara b'għadd ta' pjanti ohra li daħħalna fl-imghoddi, bħall-ħaxixa Inġliża, li ġibnieha mill-Afrika t'Isfel, u l-bajtar tax-xewk mill-Amerka Ċentrali.

- i. X'inhi r-raġuni ewlenija li jiddaħhlu pjanti barranin f'pajjiżna?
 - ii. Għaliex dawn il-pjanti u s-siġar jinfirxu malajr?
 - iii. Għaliex taħseb li d-dħul ta' dawn l-ispeċi ta' pjanti aljeni fl-ambjent naturali Malti jitqies bħala theddida għall-pjanti indigeni Maltin?
- d. Speċi barranin jistgħu jiddaħhlu wkoll bi żball. Aqra din is-silta biex tara kif ċerti ħlejjaq daħlu f'pajjiżna u hallew warajhom herba sħiħa fuq għadd ta' speċi oħra. Wara wieġeb il-mistoqsiġiet dwar is-silta.
- i. Liema żewġ speċi ta' insetti daħlu f'Malta bi żball?
 - ii. Spjega b'liema mod daħlu f'pajjiżna.
 - iii. Liema siġar intlaqtu ħażin b'dawn l-insetti li daħlu minn barra?
 - iv. Għaliex is-siġar morda jridu jinqatgħu u jinħarqu?
 - v. Xi prekawzjonijiet stajna ħadna biex dawn l-insetti ma jidhrlux f'pajjiżna?

5

F'pajjiżna nsibu mas-87 **speċi endemika**, 23 minnhom huma pjanti li jwarrdu filwaqt li l-bqija huma animalali. Xi whud minn dawn il-ħlejjaq huma **mhedda** serjament u fil-periklu li jsiru **estinti**.

- a. Spjega xi jfissru l-kliem miktubin bl-iskur.
- b. Liema minn dawn l-ispeċi huma endemiċi għal pajjiżna?

il-gremxula ta' Malta • is-saghtar • il-kappara •
 is-sempreviva t'Għawdex • in-narċis • widnet il-baħar •
 il-bjanka tal-irdum • il-kamaleonte • il-qabru • il-qanfud •
 il-limonju ta' Malta • l-orkidea piramidali ta' Malta • is-siġra
 taż-żebbuġ • il-ħarruba

- ċ. Il-qabru, li jgħix fin-nixxighat tal-ilma ħelu, huwa wiehed minn dawn il-ħlejjaq mhedded li jinqered.
 - i. X'qed iwassal biex il-popolazzjoni ta' dan il-granċ tonqos?
 - ii. X'taħseb li jista' jsir biex inħarsu u nikkonservaw lill-qabru?

6



Il-Bumunqar l-Aħmar tal-Palm

Mill-2007 'l hawn aktar minn 2,000 siġra tal-palm inqerdu bid-dħul tal-bumunqar l-aħmar. Din il-ħanfusa ċkejna ta' bejn 2 u 5 ċm tul, dahlet f'pajjiżna mill-Eġittu u l-Italja mal-palm li impurtajna mingħandhom biex insebbħu t-toroq tagħna. Il-ħanfusa kienet diġà naxterdet sewwa u qerdet għadd ta' siġar tal-palm f'dawn il-pajjiżi. Il-bumunqar l-aħmar għandu l-gwienah, munqaru twil u kemxejn mgħawweġ, u kapaċi jtir f'distanzi twal. F'tebqa t'għajn il-larva tal-ħanfusa thaffer u tnawwar iz-zokk tal-palma minn ġewwa u b'hekk il-weraq jisfar, jittiekel, u jibda jinqala' u jaqa'. Billi m'hemm l-ebda kura għal din il-marda, il-palm il-marid irid jinqata' u jinħaraq. Speċi oħra li dahlet f'pajjiżna hi l-ħanfusa tal-grun twil li tista' tgħid qerdet is-siġar tat-tut u li issa daret għas-siġar tat-tin. Din il-ħanfusa ddaħhlet f'pajjiżna mal-injam li nimpurtaw minn barra.



- iii. Semmi żewġ ħlejjaq oħra li jinsabu fil-periklu li jsiru estinti minn pajjiżna. Spjega għaliex.

- d. X'jista' jsir biex ambjenti naturali u ħlejjaq mhedda jiġu mħarsa?
- e. Fl-istampi t'hawn taht qegħdin naraw ċerti attivitajiet tal-bniedem li kollha kemm huma qed iwasslu għat-tnaqqis fid-diversità bijoloġika ta' pajjiżna. Spjega kif kull attività jista' jkollha impatt negattiv fuq l-ambjent naturali u l-ħlejjaq tal-post.



Il-mappa ta' Malta turi xi ftit mill-ambjenti naturali Maltin imħarsa bil-liġi.

- a. Ikteb l-isem ta' kull sit u agħti ftit tagħrif dwar l-ambjent naturali tal-post.
- b. Għaliex inhass il-bżonn li dawn is-siti jiġu mħarsa?
- ċ. Xi whud minn dawn is-siti huma mmexxijin minn għaqdiet ambjentali. Semmi xi għaqdiet ambjentali u spjega x'inhu r-rwol u s-sehem tagħhom lejn il-harsien tal-ambjent naturali Malti.



Ir-ritratt mehud mis-satellita Terra tan-NASA juri x-Xmara Amazon u r-Rio Negro jiltaqgħu qrib Manaus fil-Brazil. Rio Negro li tkun ġeġja minn fuq l-għolġiet tal-Kolombja, f'tul ta' aktar minn 2,300 km, tidher b'lewn blu skur. Dan il-kulur ġeġ mil-livelli għolja ta' *tannin* fl-ilma. L-ilmijiet tal-Amazun fihom aktar sediment (naqal)u fir-ritratt jidhru kannella u vjola. Il-belt ta' Manaus, li hija l-belt ewlenija fil-foresta, b'popolazzjoni ta' aktar minn miljun ruħ, tidher fuq in-naħa tax-xellug tar-ritratt.


Ekosistemi Kbar tad-Dinja

4

Id-dinja tinqasam f'numru ta' zoni b'karatteristiċi klimatiċi simili. Hekk pereżempju, dawk il-postijiet li jinsabu qrib l-Ekwatur ikollhom klima sħuna u umda. Aktar 'il fuq u 'l isfel, fit-tropiċi, ix-xita tonqos iżda t-temperatura tibqa' sħuna. Hawn insibu d-deżerti l-kbar u xotti tad-dinja. Lil hinn mit-tropiċi, it-temperaturi jibdeu jikshu, filwaqt li lejn il-poli l-art tinkesa bis-silġ li ma jinħallx.

Il-post fejn jgħixu l-pjanti u l-annimali jissejjaħ l-abitat. Fosthom insibu l-ibħra, ix-xmajjar, il-muntanji, il-foresti u d-deżerti. Kull grupp jew komunità ta' pjanti u annimali li jgħixu f'abitat partikolari jgħolqu sistema ta' nisġiet kumplessi bejniethom u bejn l-ambjent fiżiku ta' madwarhom. Abitat jew ekosistema kbira ħafna bħall-foresta tropikali tissejjaħ bijoma. Il-bijomi kollha magħqudin flimkien jiffurmaw l-akbar ekosistema: id-dinja.

L-elementi tat-temp bħat-temperatura, ix-xemx, ix-xita u r-riħ jaffettwaw bil-kbir it-tip ta' ħlejjaq u pjanti li jgħixu f'dawn l-abitati bi klima partikolari. Abitati kbar ħafna, bħall-foresti ekwatorjali u d-deżerti tropikali, jissejju bijomi.



Il-Klima Ekwatorjali


L-abitati ekwatorjali sħan u umdi qegħdin fil-latitude ta' 10° 'l fuq u 'l isfel mill-Ekwatur, imxerrdin fi tliet kontinenti. Huma kkaratterizzati minn temperaturi għoljin ħafna u xita abbondanti. Hawn insibu l-foresti tropikali milwiema, l-aktar bijoma għanja fuq wiċċ l-art, b'varjetà kbira ta' ħlejjaq u pjanti.

Fl-Amerka t'Isfel, il-foresti tropikali tinsab mifruxa fil-ħoġor tax-Xmara Amazon, mill-Oċean Atlantiku fuq il-Punent tal-kontinent sal-Muntanji Andes fuq in-naħa l-oħra. Din il-foresti enormi, kwazi 7 miljun km², tgħatti parti kbira mill-Brazil u tinfirex sal-Venezwela, il-Kolombja, l-Ekwador, il-Perù, il-Bolivja, is-Surinam, il-Guyana, u l-Guyana Franciża. Anke fl-Afrika, il-foresti ekwatorjali tinsab mifruxa fil-ħoġor ta' xmara kbira oħra, il-Kongo. Eżatt

bħalma ġara fl-Amerka t'Isfel, il-foresti ma rnexxilhiex testendi fuq l-għoljiet li din id-darba jinsabu lejn il-Lvant tal-kontinent, lejn l-Oċean Indjan. Il-gzejjer tax-Xlokk tal-Asja huma wkoll miksjija b'foresti tropikali milwiema. Il-baħar li jdawwar il-gzejjer tal-Indoneżja, Java, Sumatra u New Guinea jkompli jżid l-umdità biex b'hekk il-vegetazzjoni hawnhekk hi aktar sfiqa, b'ħafna aktar sigar u pjanti mħabblin f'xulxin. F'dawn l-inħawi l-foresti tissejjaħ ġungla.



Il-foresti tropikali milwiema



Il-foresti milwiema qegħdin qrib l-Ekwatur fl-Amerka t'Isfel, fiċ-ċentru tal-Afrika u fix-Xlokk tal-Asja. L-Amerka t'Isfel għandha l-akbar medda t'art miksiya b'dawn il-foresti tropikali. Ħafna minnha tinsab fil-ħoġor tax-Xmara Amazon u 60% tal-foresta tinsab fil-Brażil. Il-mappa turi biċ-ċar li dawn il-foresti jinsabu f' medda dejqa ta' art, madwar 1,500 km fuq kull naħa tal-Ekwatur. Ninnutaw ukoll li din il-medda ta' foresti mhix kontinwa. Hija maqtugħa bil-Muntanji Andes fl-Amerka t'Isfel u bl-għoljiet watja tal-Afrika tal-Lvant.

Nistgħu ngħidu li f'dawn il-litudnijiet, bejn 0° u 10° 'il fuq u 'l isfel mill-Ekwatur, ix-xemx dejjem tkun fil-għoli fis-sema u għalhekk ir-raġġi tagħha jkunu kkonċentrati u jgħibu sħana qawwija. Ir-raġġi tax-xemx ikunu qawwijin, u l-medja annwali tat-temperatura tvarja bejn is- 27°C u

t- 30°C . Dawn it-temperaturi huma aktar baxxi milli forsi wiehed jistenna għall-Ekwatur. Dan jiġri għax din il-faxxa ta' art tinkesa bis-sħab li jiffirma bħal ilqugħ u jrażżan it-temperatura milli tkompli togħla u tishon, kif mill-banda l-oħra jiġri fid-deżert.





Il-foresti tropikali




Dawn l-inħawi huma niedja u umdi ħafna, għalhekk is-sħab jiffirma malajr. Is-sħab ma jdumx wisq biex jeħxien u jiswied u ta' kuljum jipproduċi xita qliel tat-tip konvezzjonali. Il-medja tax-xita tlaħħaq l-2,000 mm fis-sena, iżda f'ċerti nħawi tista' tkun ħafna aktar u taqbeż il-5,000 mm. Ħafna mill-ilma, li wara jsir sħab, jevapora mill-weraq tas-siġar stess bil-proċess ta' traspirazzjoni. Fil-fatt, is-siġar huma l-pulmun tal-klima f'dawn iz-zoni u mingħajrhom iċ-ċiklu tal-ilma ma jibqax jiffunzjona, ix-xita tonqos, l-art tinxef u l-foresti jgħibu.

It-tabella turi li t-temperatura f'postijiet ekwatorjali hi sħuna, b'medja ta' 26°C, u li f'it li xejn tvarja minn xahar għal ieħor. M'hemmx staġun sħun u ieħor kiesaħ, u tista' tgħid li

l-jum hu maqsum fi 12-il siegħa dawl u 12-il siegħa dlam matul is-sena kollha. Ix-xita tinzel bil-bosta b'mod regolari u taqbeż l-2000 mm fis-sena. Kull filgħodu t-temp jisbaħ bnazzi u mingħajr sħab. Minn kmieni filgħodu, ix-xemx





tibda ssaħħan l-art u tevapora ammonti kbar ta' ilma mix-xmajjar, mill-għadajjar imtajna u mill-foresta. B'hekk l-arja sħuna u umda tibda toghla b'mod konvezzjonali bis-saħħa ta' kurrenti ċirkolari. Fi triqitha 'l fuq, l-arja tiksah u jifforma s-sħab tal-maltemp tat-tip

Ir-ritratt tas-satellita Terra tan-NASA juri l-post fejn ix-Xmara Amazon tferra' fl-Oċean Atlantiku, fil-parti tat-Tramuntana tal-Brażil. Il-kulur kannella tax-xmara jindika l-ammonti kbar ta' naqal u ħama li gġorr magħha x-xmara fi triqitha minn fuq il-Muntanji Andes fil-Perù sal-kosta, vjaġġ ta' aktar minn 6,500 km. Ix-xmara gġorr volum kbir ta' ilma u kull sekonda tbattal miljuni ta' litri ta' ilma helu fl-Atlantiku. Il-bqija tar-ritratt juri bl-aħdar il-foresta tropikali mgħottija b'firxa ta' sħab abjad li ta' kuljum jagħti ammonti kbar ta' xita.



kumulunimbu. Sas-sagħtejn ta' waranofsinhar is-sema titgħatta bi sħab oħxon u skur li jikkawża ħalbiet ta' xita qliel bir-ragħad u l-beraq. Sal-ħamsa ta' waranofsinhar il-maltemp ikun għadda u l-ajru jerga' jiċċara u jiftaħ.

Il-Foresti Ekwatorjali Milwiema

Il-foresta ekwatorjali hija l-aktar bijoma għanja li teżisti bis-saħħa tal-klima sħuna u umda li tiddomina f'din il-faxxa tad-dinja. Żewġ terzi tal-ispeċi kollha ta' ħlejjaq u pjanti li nafu bihom fid-dinja jgħixu f'dawn il-foresti, fejn ix-xita hi abbondanti u t-temperatura għolja. B'dawn il-kundizzjonijiet, il-pjanti u s-sigar jikkbru matul is-sena kollha; kull sigra tibqa' tinza' u ttella' weraq ġdid.

Il-bijodiversità fil-foresti milwiema hi xi haġa tal-għaġeb. Fil-Foresta Amazon, pereżempju, hemm aktar minn 2,500 speċi differenti ta' sigar. Minn studju li sar dan l-aħħar instab li f'kull 10 kilometri kwadru ta' foresta hemm aktar minn 750 speċi differenti ta' sigar, 1,500 tip differenti ta' pjanti li jwarrdu, 400 għamla differenti ta' għasfur, 150 xorta ta' farfett u aktar minn 100 tip differenti ta' rettili. L-aktar komuni huma l-insetti. Fil-fatt, 90% tal-ispeċi kollha fil-foresti

ekwatorjali milwiema jikkonsistu f'insetti ta' kull għamla. F'dawn il-foresti d-diversità tal-ħajja tant hi kbira li s'issa x-xjenzati rnexxielhom jistudjaw biss 1% mill-ħlejjaq kollha li jgħixu hemm!



Billi l-kundizzjonijiet klimatiċi huma favorevoli, is-siġar jikbru u jogħlew sew. Is-siġar tant qegħdin qrib xulxin li l-friegħi u l-weraq tagħhom jithabblu u jingħaqdu flimkien u joħolqu bħal ilqugħ madwar 40 metru 'l fuq mill-art. Hawnhekk issib ħafna dawł, ilma, frott, żrieragħ u fjuri u għalhekk 90% tal-ħlejjaq kollha ssibhom jgħixu hawn fuq. Dan l-ilqugħ ta' weraq u friegħi jgħatti u jdallam il-pjanti li jikbru fil-baxx tal-foresta. Xi siġar jirnexxilhom jogħlew aktar u jaqbzū dan is-saqaf folt ta' weraq u friegħi. Dawn jissejħu siġar emergenti u xi wħud minnhom ilaħħqu għoli ta' 60 metru. Ħafna pjanti, imsejħin lijani, jixxebilku maz-zkuk tas-siġar biex huma wkoll isibu d-dawł, l-ilma u n-nutrijenti meħtieġa.

Il-livell t'isfel tal-foresta hu mudlam, u l-pjanti u l-arbuxxelli jridu jissaraw sew biex jegħlbu d-diffikultà tan-nuqqas ta' dawł.



Fil-foresta tropikali, is-siġar tant jikbru fl-għoli li l-għeruq ta' ħafna minnhom jogħlew 'il fuq mill-ħamrija. Dan jidher ċar fir-ritratt ta' hawn taht. B'dawn l-għeruq riffieda, 'il fuq mill-ħamrija, is-siġra tkun aktar stabbli u diffiċli li taqa' avolja jkollha dak l-għoli kollu. Dawn l-għeruq huma meħtieġa wkoll biex is-siġra tieħu ammonti kbar ta' ilma u nutrijenti li jkollha bżonn biex tikber. Il-wiċċ tal-weraq ta' ħafna pjanti u siġar huwa mħaffer b'kanali rqaq li kollha jwasslu għall-ponta tal-werqa. Dan kollu jgħin biex meta tagħmel ix-xita, l-ilma jċarċar jiġri minn fuq il-weraq u b'hekk il-mard jiġi evitat. Ħafna mill-weraq huwa wkoll velenuż biex l-insetti ma jersqux lejħ.





Sfortunatament xi wħud minn dawn il-hlejjaq huma mhedda u fil-periklu li jinqerdu minħabba l-għejbien b'rata mgħaġġla tal-foresti milwiema.



Fil-ġholi qalb il-friegħi tas-siġar tropikali jgħixu għasafar mill-isbaħ ta' kull għamla, daqs u lewn. Insibu wkoll għadd kbir ta' friefet, insetti u xadini, xi wħud minnhom bil-pil twil. Moħbija qalb iz-zkuk u l-friegħi, ir-rettili għandhom fejn jixxalaw u qatt mhuma se jibqgħu bil-ġuħ. Fost dawn nistgħu nsemmu l-anakonda tal-Amazon, serp b'saħħtu ħafna, itwal minn 10 metri. Fuq iz-zkuk tas-siġar jikbru għadd kbir ta' felci, orkidej u *bromeliads* b'ward il-ġmiel tiegħu. Mal-art ifittxu l-frott li jaqa' mis-siġar jgħixu l-mammiferi bħat-tapir b'geddumu twil u l-armadillo. Fl-ilmijiet tax-xmara nsibu zringijiet, kukkudrilli, fkieren, ħut ta' kull daqs u dniefel bojod tal-ilma ħelu b'geddumhom twil.





Il-foresti tropikali qegħdin jgħibu b'rata aktar mgħaġġla milli qatt kien maħsub. Ġie stmat li madwar ettaru (ftit akbar minn grawnd tal-futbol) ta' foresta tropikali jgħib kull sekonda. Dan ifisser li 86 elf ettaru qed jgħibu kuljum minn wiċċ id-dinja, biżżejjed biex jgħattu lill-Polonja f'sena waħda. Dawn il-foresti qegħdin jinqatgħu l-aktar għall-injam u biex jagħmlu wisgħa għal għelieqi ġodda. Hawn Braziljani qed iqaċċtu s-siġar biex jibdew jaħdmu l-art. Sfortunatament, il-hamrija mhix għammiela biżżejjed u mingħajr siġar titkaxkar u tintilef malajr mal-ilmijiet. Iżda xorta waħda, f'dawn l-aħħar 40 sena, il-popolazzjoni fl-Amazunja żdiedet bi 30 miljun ruħ. Fil-foresti nbnew ukoll għadd ta' toroq ġodda biex fost affarijiet oħra jkun jista' jingarr l-injam.

Għadd ġmielu ta' siġar jinqatgħu mill-foresti tropikali biex jinholoq spazju għall-irziezet kbar tal-baqar, generalment immexxijin minn kumpaniji multinazzjonali. It-tqaċċit ta' siġar b'din ir-rata qed iħalli effetti traġiċi; hafna pjanti u hlejjaq jinqerdu, il-hamrija titkaxkar u t-tribujiet indiġeni, li minn dejjem għexu fil-foresti, qed ikunu mġegħlin jabbandunaw arthom.



Il-Klima Shuna u Xotta tad-Deżert

Id-deżerti tropikali huma l-aktar postijiet sħan u xotti fid-dinja. Bi ftit li xejn ilma u mkien fejn tistkenn, ftit huma daww il-ħlejjaq u pjanti li jifilħu jissaportu s-sħana tikwi ta' filgħodu. Minħabba l-istess raġunijiet, fid-deżerti tropikali ssib densità baxxa ta' nies.



Madwar 20%, jew parti minn kull hamsa tal-art fid-dinja, hija miksija bid-deżerti. Dawn jinsabu fl-Afrika, fl-Asja, fl-Awstralja, fl-Amerka ta' Fuq u t'Isfel. Minbarra d-Deżert tas-Saħara li hu mifrux min-naħa għall-oħra tal-Afrika, id-deżerti l-oħra qegħdin kollha fuq in-naħa tal-Punent tal-kontinent. Id-deżerti sħan jinsabu lkoll bejn latitudni 10° u 30° 'il fuq jew 'l isfel mill-Ekwatur. F'din il-faxxa tad-dinja l-irjieh jonfhu minn fuq l-art u għalhekk iġibu arja sħana u xotta fuq id-deżert.






Id-deżerti huma sħan ħafna matul il-jum u friski mal-lejl. Mal-jum, is-sħana ma tkunx tiflaħha billi fis-sema ma jkunx hemm sħab biex iwaqqaf u jnaqqas il-qawwa tar-raġġi tax-xemx. It-temperaturi jistgħu jitolgħu sa 52°C. Mal-lejl, minħabba l-istess raġuni, it-temperatura taqa' malajr u l-arja tiksah ġmielha. Fid-deżerti tropikali, l-irjieħ jonfħu kważi dejjem mil-Lvant, jew minn fuq l-art, u jġibu temp sħun u xott fuq dawn iz-zoni. Din il-faxxa t'art, bejn latitudni

10° u 30°, tkun tista' tgħid dejjem taħt effett ta' pressjoni għolja u għalhekk la jkun hemm sħab u lanqas xita. Ix-xita tvarja sew fid-deżerti iżda l-medja hi ta' 250 mm f'sena. Fil-Kuwajt, pereżempju, ix-xita rari taqbeż il-200 mm fis-sena iżda mill-banda l-oħra f'Death Valley f'Kalifornja, ix-xita hi aktar abbondanti u l-medja taqbeż it-350 mm. L-aktar deżert xott hu dak ta' Atacama fiċ-Ċili fejn f'ċerti nħawi l-medja tax-xita hi ta' 5 mm biss fis-sena! F'postijiet bħal



Id-deżerti tropikali



Id-Deżert tas-Sahara jinfirix fuq medda ta' 5000 km mill-Punent għal-Lvant tal-Afrika, u madwar 1650 km mit-Tramuntana għan-Nofsinhar. Jiksi medda ta' art ta' madwar 9 miljun km², kważi daqs l-Istati Uniti tal-Amerka. Id-Deżert tal-Awstralja jokkupa tista' tghid il-qalba ċentrali tal-kontinent Awstraljan u huwa t-tieni l-akbar deżert tad-dinja. Id-Deżert ta' Atacama huwa l-aktar post xott u niexef fid-dinja, u qiegħed fuq faxxa kostali ta' art bejn l-Oċean Paċifiku u l-Muntanji Andes fl-Amerka t'Isfel. Deżerti oħra jinkludu dak tal-Lbiċ tal-Amerka ta' Fuq magħruf bħala Mojave fl-istati ta' Kalifornja, Nevada u Arizona u jibqa' nieżel sal-Messiku, id-Deżert ta' Kalahari fil-Lbiċ tal-Afrika, id-deżert fil-Majjistral tal-Indja u d-Deżert tal-Arabja li nistgħu ngħidu huwa estensjoni naturali tad-Deżert tas-Sahara.

dawn jistgħu jgħaddu s-snin mingħajr ma tinzel qatra xita, u mbagħad, f'salt wieħed jinfethu bwieb is-sema u tagħmel ħalba xita qliel.

F'dawn id-deżerti ramlin, ħafna drabi r-ramel jingabar fi mniezel u jiffirma għoljiet magħrufa bħala għaram tar-ramel. Xi wħud minn dawn l-għoljiet jilhqqu għoli ta' 300 metru u peress li huma dinamici, jibdlu s-sura u d-daqs tagħhom minħabba r-riħ. F'dawn id-deżerti sħan u xotti




L-irjieh kultant jonfhu b'qawwa kbira u joħolqu maltempati tar-ramel li jikinsu u jkaxkru kulma jsibu quddiemhom. Mal-medda taż-żmien, il-blat jittiekel, bi proċess ta' tmermir u ta' erożjoni mir-riħ, u jiffirma blat b'forom li mhux soltu naraw bħalhom.

Hawn taht qegħdin naraw ritratt mis-satellita Landsat ta' parti mid-Deżert ta' Kalahari fin-Namibja. Hawn insibu l-oghla mniesel (għarem) tar-ramel li jaqbzu t-300 metru. F'dawn l-inħawi ftit tagħmel xita u tinzel l-aktar fix-xhur ta' bejn Frar u April. L-irjieh minn fuq il-Bahar Atlantiku jgħibu lejn dawn l-inħawi xi ftit taċ-ċpar li jgħin mhux ftit lill-hlejjaq li jghixu f'dan l-ambjent hekk shun u xott.



Il-parti l-kbira tad-deżerti huma magħmulin minn blat mikxuf u ġebel mingħajr jew bi ftit veġetazzjoni. 25% biss tad-deżerti huma miksjin b'ramel safrani u dehbi.



Il-Ħajja fid-Deżerti Tropikali

Il-pjanti u l-ħlejjaq kollha li jgħixu fid-deżerti tropikali jridu jissaraw mhux ftit biex jibqgħu ħajjin u biex jegħlbu d-diffikultajiet kbar speċjalment ta' sħana qawwiya ta' filgħodu, il-kesħa ta' billejl u n-nuqqas kbir ta' ilma matul is-sena kollha.

Fid-deżert, ħafna pjanti jqattgħu żmien twil, xi kultant snin sħaħ, inattivi jew reqdin. Imma wara xi ħalba xita, iż-żrieragh jinbtu malajr, iwarrdu fi ftit jiem u d-deżert jitgħatta bi lwien mill-isbah. Qabel ma l-fjuri jinxfu u jmutu għalkollox, ixerrdu ż-żerriegħa biex b'hekk ikun jista' jerga' jibda ċ-ċiklu mill-ġdid.

Fid-deżert jgħixu speċi ta' sukkulenti li jaħżnu l-ilma fiz-zkuk u l-weraq ħoxnin biex b'hekk

ikunu jistgħu jibqgħu ħajjin matul is-sena kollha. Il-kakti huma eżempju ta' pjanti bħal dawn. Barra minn hekk, dawn huma miżgħudin b'ħafna





Fir-ritratt t'hawn fuq qed naraw tip ta' kaktus maghruf bhala *s-saguaro* li jikber hafna fid-Deżert ta' Mojave, l-Amerka ta' Fuq. Kaktus bhal dan jghix sa 200 sena u joghla sa 15-il metru. Dan il-kaktus ghandu qoxra hadra tleqq li tirrifletti s-shana tax-xemx u fl-istess hin tnaqqas it-telf tal-ilma. Fiz-zokk, is-*saguaro* jahżen sa 8,000 litru ilma u billi hu miksi b'ghadd kbir ta' xewk iniggeż, l-animali ma tantx iħobbu jersqu lej.



xewk irqiq u ppuntat li jżomm hlejjaq oħra 'l bogħod minnhom. Pjanti oħra għandhom weraq irqiq, ileqq u miksi biż-żejt biex jirrifletti s-shana qawwija tax-xemx u b'hekk inaqqsu t-telf ta' ilma. Ħafna mill-pjanti li nsibu fid-deżert żviluppaw għeruq fondi biex ifittxu u jtellghu l-ilma mill-fond fil-blat. Oħrajn mill-banda l-oħra jżommu l-għeruq mifruxin fil-wiċċ biex jassorbu malajr l-ilma tax-xita.

Ftit huma dawk il-hlejjaq li jfilhu jghixu fil-kundizzjonijiet ħorox tad-deżerti tropikali. Tista' tgħid li ħafna speċi ta' animali,



bhall-volpijiet ta' widnejhom kbar, is-sriep u l-insetti bhall-iskorpjuni, joħorgu biss billejl, u matul il-jum joqogħdu għall-kenn bogħod mix-xemx, taħt xi ġebli jew f'xi ħofra fonda fir-ramel. Animali oħra, bhall-antilopi u

L-ġrieden, kemm dawk ta' denbhom twil kif ukoll dawk bis-saqajn ta' wara twal, ma għandhom bżonn jixorbu qatt. Iġibu l-ilma li jeħtieġu mill-pjanti u miż-żrieragħ li jsibu mxerrdin fuq ir-ramel. Il-ġemel, mill-banda l-oħra, għandu l-faċilità li jaħžen f'ġismu mal-115-il litru ilma li jservih għal numru ta' jiem.

L-iġmala huma addattati sew biex jgħixu fid-deżert. Il-pala wiesgħa ta' saqajhom hi magħmula b'tali mod, li jimxu kemm jimxu fuq ir-ramel jew fuq blat ippuntat, ma jegħjew qatt. Ix-xagħar ta' xfar għajnejhom u mnehirhom huwa kbir biżżejjed biex jiproteġihom mir-ramel waqt xi maltempata qalila. Il-ġemel jaħžen f'ġismu ammonti kbar ta' ilma u ikel li jservih għal jiem twal, aktar minn tliet ġimgħat shah! Fil-fatt, il-hotba tkun mimlija kollha xaham u grass u b'hekk il-ġemel jista' jgħaddi ġranet shah mingħajr ma jiekol xejn. Għandu wkoll halqu ahrax ġmielu, tant li huwa l-uniku annimal li jiekol pjanti miksija bix-xewk bħall-kaktus.



F'għadd ta' deżerti, bħas-Sahara, hemm riservi kbar ta' ilma, fil-fond taħt l-art. Xi kultant, dan l-ilma jsib minn fejn jitla' fil-wiċċ b'mod naturali u jifforma roqgħa bl-ilma qalb ir-ramel tad-deżert magħrufa bħala *oasi*. Madwar dawn l-oasi ssib irhula kbar b'għadd ta' bdiewa jkabbru t-tamal, it-tin, iż-żebbuġ u l-berquq.





Fid-deżert tas-Saħara l-bedwini jivvjaġġaw bil-merħliet tagħhom minn oasi għal oħra. Dawn in-nomadi jgħixu fit-tined magħmulin mill-ġild tal-annimali u biex jaħarbu mill-qilla tax-xemx generalment jivvjaġġaw matul il-lejl meta t-temperatura tkun aktar friska.



Huwa żball jekk naħsbu li d-deżerti huma postijiet ta' mingħajr użu. Fihom insibu numru ta' minerali u metalli bżonjużi, u għadd ta' ħaddiema jaħdmu f'kundizzjonijiet diffiċli biex itellgħu dawn ir-riżorsi minn taht id-deżerti. Fid-Deżert Awstraljan, pereżempju, insibu kwantitajiet kbar ta' deheb u uranju. Fid-Deżert ta' Atacama, fiċ-Ċili, insibu minjieri enormi tar-ram u tan-nitrat tas-sodju. Mid-Deżert tas-Saħara u tal-Arabja jittellgħu ta' kuljum miljuni ta' tunnelli ta' żejt mhux maħdum. Il-qligh mill-bejgħ ta' dawn il-prodotti għen lil dawn pajjiżi jiżviluppaw u anke rnexxielhom ibiddlu partijiet mid-deżert fi bliet kbar u moderni. Hekk ġara fil-Baħrejn, fil-Kuwajt, fl-Arabja Sawdija u postijiet oħra fid-Deżert tal-Arabja. Minflok ir-ramel dehbi u l-blat tad-deżert, illum għandna bliet kbar li fihom jgħammru miljuni ta' nies f'bini għoli, lukandi lussużi, toroq wisgħin, ajruporti l-ġmiel tagħhom u bosta ħwejjeġ oħra.



F'xi deżerti nsibu għadd ta' haddiema li xogħolhom hu li jtellgħu r-rizorsi naturali f'kundizzjonijiet xejn tajbin.

Ħafna deżerti qed jikbru fid-daqs. Dan il-proċess jissejjaħ deżertifikazzjoni u jseħh l-aktar minħabba l-qerda ta' art tajba għall-biedja fix-xifer tad-deżerti. In-nies li joqogħdu fil-periferija tad-deżert għandhom bżonn art fejn jirgħu l-bhejjem u ħatab biex jużawh fid-djar għall-bżonnijiet ta' kuljum. Din il-hidma tal-bniedem, li teħtieg ir-ragħa ta' ħafna bhejjem fuq art xotta fejn ix-xita mhix regolari, flimkien mal-qtugħ tas-siġar, tħaffef il-proċess ta' telf ta' ħamrija u b'hekk l-art tinbidel f'deżert. Perjodi twal ta' nuqqas ta' xita jhaffu dan il-proċess u b'hekk id-deżerti javvanzaw u saħansitra jgħattu siġar u rħula sħaħ bir-ramel bħalma jidher fl-istampa ta' taht.



Il-Klima Temperata tal-Mediterran


Il-klima temperata tal-Mediterran ma tinsabx biss madwar il-Baħar Mediterran imma wkoll f'għadd ta' nħawi oħra tad-dinja. Dawn jinkludu d-distretti ta' Adelaide u Perth fl-Awstralja, iċ-ċentru taċ-Ċili, il-ponta t'isfel tal-Afrika, il-belt ta' Cape Town u madwarha, u l-parti ċentrali tal-istat ta' Kalifornja, fl-Istati Uniti. Dawn qegħdin fin-naħa tal-Punent tal-kontinent, bejn latitudni 30° u 40° 'il fuq u 'l isfel mill-Ekwatur.

Il-klima Mediterranja nistgħu naqsmuha f'żewġ staġuni għalkollox differenti minn xulxin. Fis-sajf it-temp ikun sħun u xott filwaqt li fix-xitwa t-temperatura tkun friska u bix-xita.



Fis-sajf, ix-xemx qatt ma tkun dritta fuq dawn ir-reġjuni, kif tkun pereżempju fuq l-Ekwatur, iżda tkun fil-għoli biżżejjed biex tagħti temp sħun. Barra minn hekk, f'dan iż-żmien tas-sena l-irjieħ jonfhu l-aktar minn fuq l-art, jiġifieri

mil-Lvant. Billi t-temperatura tal-art tkun għolja, l-irjieħ iġibu arja sħuna. L-irjieħ li jonfhu minn fuq l-art ikunu xotti u għalhekk rari tagħmel qatra xita fix-xhur tas-sajf.

Ix-xhur tax-xitwa jkunu aktar friski għax ix-xemx tkun aktar fil-baxx. Iżda xorta tkun fil-għoli biżżejjed biex tagħti granet sbieħ u sħan. Il-baħar li jdawwar dawn l-inħawi għandu effett kbir fuq il-klima ta' dawn il-postijiet. Il-baħar, li jkun



It-tabelli juru l-klima ta' Algeri, il-belt kapitali tal-Algerija. Hija klima Mediterranja b'zewg staguni differenti minn xulxin. It-temp fis-sajf ikun shun u xott filwaqt li fix-xitwa jkun aktar frisk u bix-xita. Ix-xhur l-aktar shan tas-sena huma Ġunju, Lulju, Awwissu u Settembru meta t-temperatura medja tlahhaq l-24°C. Fl-istess perjodu tas-sena x-xita tonqos u jibda jinhass l-effett tan-nixfa. Ir-rata ta' evaporazzjoni f'dan iż-żmien tas-sena tkun gholja hafna u l-bdiewa jridu ta' bilfors jużaw mezzi ta' tisqija biex ikabbru l-prodotti tagħhom. Fix-xitwa x-xita tiżdied u l-medja f'Algeri tlahhaq is-760 mm fis-sena. Ix-xhur ta' Novembru, Diċembru u Jannar huma l-aktar umdi, meta ġeneralment jagħmlu jiem b'ħalbiet qawwija ta' xita u oħrajn shan u bnazzi. Ta' min jgħid li l-medja tax-xita li tagħmel kull sena fir-reġjuni bi klima Mediterranja, tvarja sew minn post għal iehor. Hekk pereżempju Lisbona, faċċata tal-Oċean Atlantiku tagħmel aktar minn 760 mm ta' xita kull sena, filwaqt li f'postijiet fuq il-kosta tal-Lvant ta' Spanja, għall-kenn tal-gholjiet watja tal-Meseta, tagħmel nofs dan l-ammont. Bliet fil-Lvant tal-Baħar Mediterran, bħal Tripli fil-Libja u Lixandra fl-Eġittu, il-medja bilkemm taqbeż it-300 mm fis-sena.



saħan sew fis-sajf, issa jibda jitlef is-shana tiegħu bil-mod il-mod. Dan iżomm postijiet kostali shan u b'hekk rari jagħmel is-silġ f'dawn l-inħawi. L-irjieħ issa jonfhu minn direzzjoni opposta, mill-Punent, jġigifieri minn fuq il-baħar u dawn jgħinu biex iżommu temp pjuttost shun u mhux kiesaħ, kif fil-fatt ikun f'postijiet aktar 'il ġewwa mill-baħar. Dawn l-irjieħ ikunu umdi u għalhekk fix-xitwa jgħibu magħhom ix-xita.

Fis-sajf, is-siġħat twal ta' xemx jgħollu t-temperatura 'l fuq minn 25°C. Is-shana u n-nuqqas ta' xita huma l-għaxxa tat-turist iżda inkwriet għall-bidwi għax l-uċuħ tar-raba' jinxfu qoxqox. It-temperatura medja ta' matul is-sena rari tinzel taħt it-8°C, u għalhekk il-pjanti jkomplu jikbru matul is-sena kollha. Fl-inħawi ta' madwar il-Baħar Mediterran ix-xita tibda f'Settembru. Din tinzel f'ħalbiet qosra iżda qawwija. Bejn ħalba xita u oħra jkun hemm jiem

ta' bnazzi u bix-xemx. Ħafna mix-xita tinħoloq bl-irjieħ li jonfhu mill-Punent u jgħibu arja shana u umda minn fuq l-Oċean Atlantiku. Dawn jikkawżaw kemm xita orografika fuq il-muntanji kostali u għadd ta' dipressjonijiet li jagħtu ħalbiet qliel ta' xita fi triqithom mill-Punent għal-Lvant.



Il-bdiewa li jgħixu f'reġjuni bi klima Mediterranja jkabbbru varjetajiet mill-aqwa ta' dwieli għall-produzzjoni tal-inbid. Id-dielja tiflaħ sew għal din il-klima għax għandha għeruq fondi biex tfittex l-ilma u m'hemmx bżonn li tissaqqa fix-xhur xotti tas-sajf. Mat-80% tad-dwieli kollha li jtkabbbru f'dawn ir-reġjuni jintużaw għall-produzzjoni tal-inbid. Barra minn hekk, tliet kwarti tal-esportazzjoni tal-frott taċ-ċitru, bħal-laring, il-lumi, il-mandolin u t-trong (*grapefruit*), jiġi wkoll minn dawn l-inħawi. Dan il-frott għandu bżonn is-shana tax-xemx biex jimmatura u jsir, u fl-istess ħin il-qoxra hojna li hu miksi biha tgħin biex il-prodott jibqa' frisk, niedi u mmerraq.



Bis-saħħa tax-xhur shan u xotti ta' matul is-sajf, pajjiżi Mediterranji bħall-Greċja, Malta, Spanja, l-Italja u n-naħa t'isfel ta' Franza saru popolari ħafna mat-turisti, speċjalment ma' daww mill-Ewropa ta' Fuq. F'dawn il-pajjiżi u, tista' tgħid, fil-pajjiżi kollha ta' madwar il-Mediterran, l-industrija tat-turiżmu hija importanti u ħafna haddiema jaqilghu l-għajxien tagħhom direttament jew indirettament minn dan is-settur tal-ekonomija. Ħafna ċentri turistiċi kibru matul il-kosta u qrib bajjiet sbieħ ramlin.

Biex jegħlbu l-problema ta' nuqqas ta' ilma fix-xhur tas-sajf, ħafna pajjiżi investew fi skemi moderni ta' tisqija billi bnew digi biex jaħznu l-ilma żejjed ta' matul ix-xitwa. Fir-ritratt ta' fuq ix-xellug qed naraw id-diga ta' Shasta f'Kalifornja. L-ilma maħzun wara d-diga, minbarra li jintuża għal bżonnijiet domestiċi fil-belt ta' Los Angeles, jintuża wkoll għat-tisqija fix-xhur tas-sajf meta x-xita tiskarsa.



Abitati bi Klima Mediterranja

Fl-imġhoddi, ir-reġjuni bi klima Mediterranja kienu miksija bi msaġar kbar li kienu jħaddru s-sena kollha. Matul is-snin, din il-veġetazzjoni naturali tħarbtet mill-bniedem u ħafna mill-boskijiet tista' tgħid li għebu għalkollox, ħlief għal xi rqajja' żgħar.

F'dawk il-ftit inħawi fejn l-ambjent tal-bosk għadu ma nqeridx, jikbru siġar li jħaddru s-sena kollha, bħall-ballut, iċ-ċipress, iż-żnuber, is-siġar tas-sufra u f'Kalifornja, is-siġar tas-*sequoia*.

Mill-banda l-oħra, fejn l-ambjent tal-bosk tħarbat minħabba l-aġir tal-bniedem jew b'mezzi naturali bħan-nirien, li jitheggu l-aktar fis-sajf, żviluppa ambjent b'karatteristiċi differenti, b'għadd ġmielu ta' arbuxxelli, siġar żgħar u baxxi flimkien ma' pjanti erbaċċi. Dawn huma

l-ambjenti tal-makkja Mediterranja u tax-xaġhri li t-tnejn huma komuni sew f'zoni bi klima Mediterranja.

Il-makkja hi mimlija b'siġar żgħar u baxxi u b'arbuxxelli kbar li jogħlew aktar minn metru u nofs, bħall-ħarrub, iż-żebbuġ u r-rand. Fiha ssib ukoll għadd ta' pjanti li jixxebilku ma' kull ħaġa li jsibu. Mill-banda l-oħra x-xaġhri huwa inqas iffullat u fih issib għadd ġmielu ta' xtieli aromatiċi



Qabel wasal il-bniedem, l-inhawi ta' madwar il-Mediterran kienu mimlija b'sigar li kienu jhaddru s-sena kollha. Dawn il-boskijiet kienu miżghudin b'sigar kbar tal-ballut, taż-żnuber (ara r-ritratt f'pagna 102), tal-harrub (ara r-ritratt tal-lemin), tas-sufra, tal-gharghar, taż-żebbuġ (ara r-ritratt ta' hawn taht) u hafna oħrajn. Sfortunatament illum, f'hafna nhawi, dawn l-imsaġar ghebu għalkollox, hlief għal xi rqajja' żgħar. Dawn is-sigar huma adattati sew għal klima xotta u shuna għax għandhom weraq żgħir, irqiq, ileqq u jiżloq biex inaqqas it-telf tal-ilma. Barra minn hekk, għandhom gheruq pjuttost ħoxnin li jibqgħu niżlin fix-xquq tal-blat biex jgħinjom l-aktar matul ix-xhur sajjfin. F'hafna postijiet, dawn il-boskijiet b'sigar tipikament Mediterranji, qed jiġu mharsa f'riservi naturali halli jkunu jistgħu joktru b'mod naturali.



u arbuxxelli baxxi bħas-saġhtar, l-erika, il-klin, it-tengħud u hafna oħrajn. Is-sigar, l-arbuxxelli u l-pjanti li nsibu jikbru fl-imsaġar, fil-makkja u fix-xaġhri huma magħġunin tajjeb għall-klima Mediterranja tant li jifilħu għan-nixfa tas-sajf





u għall-qilla tax-xemx. Xi sigar, bħaż-żnuber, għandhom weraq f'għamla ta' labar tawwali biex ma jtitlifix ilma, oħrajn għandhom weraq ileqq u rqiġ jew bajdani minn taħt biex jirrifletti s-sħana tax-xemx. Ħafna sigar iħaddru s-sena kollha biex f'kull stagun sħun jiffrankaw li joqogħdu jtellgħu weraq ġdid u b'hekk inaqqsu l-ħela tal-ilma u s-sustanzi. Għandhom għeruq ħoxnin li jinżlu 'l



Is-sigar tal-bosk Mediterranju sofrew ħsara kbira mill-attività tal-bniedem u minhabba kawżi naturali. Meta l-bniedem rifes għall-ewwel darba f'dawn l-inħawi, beda jaqta' s-sigar għall-hatab biex jibni l-għarajjex halli jkollu fejn joqgħod u biex jagħmel l-ghodod meħtieġa għal xogħlu. Qaċċat ukoll is-sigar li kienu jikbru fuq ħamrija għammiela jew f'postijiet kennija biex juża l-art għall-biedja. Aktar tard, sa nofs is-seklu dsatax, inqerdu għall-injam imsaġar shaħ taż-żnuber, tal-gharghar u taż-żebbuġ, l-aktar għall-bini ta' bastimenti. Fost il-fatturi naturali nistgħu nsemmu l-kundizzjonijiet klimatiċi, bħan-nuqqas ta' ilma u n-nirien li jaqbd u l-aktar fix-xhur xotti tas-sajf, bħalma qed naraw fil-ġenb.

L-ambjent tax-xagħri nsibuh f'wesgħat ta' art b'ħafna xfar u ħofor ta' qisien differenti mimlija bi ftit ħamrija. Mal-ewwel daqqa t'għajn, ix-xagħri (bl-Ingliż imsejjah *garigue*) jidher ambjent fqir, xott, għeri u mingħajr valur. Iżda hawn jgħixu għadd ġmielu ta' pjanti u animali. Ix-xagħri hu ambjent aħrax u diffiċli għal diversi raġunijiet; huwa miftuh u espost għal ħafna rjieħ qawwija, sħana u nixfa matul is-sajf kollu, u fuq kolloxx il-pjanti jridu jikbru f'ħamrija fqira u baxxa. Fix-xagħri jikbru tliet tipi ta' xtieli: arbuxxelli li jibqgħu attivi s-sena kollha, pjanti li għandhom il-basal mirdum fil-ħamrija, u pjanti annwali li jikbru għal staġun wiehed biss. Ir-ritratti ta' taħt juru kemm hu għani x-xagħri b'varjetà kbira ta' fjuri li jsebbhu u jlewnu dan it-tip ta' ambjent uniku li nsibu f'zoni bi klima Mediterranja.

isfel fix-xquq tal-blat ifittxu l-ilma. L-arbuxxelli jikbru baxxi mal-art f'għamla ta' nofs tond b'għadd kbir ta' weraq żgħir, iebes u folt. Dan kollu jħarishom kontra l-irjieħ u t-telf tal-ilma (traspirazzjoni) mill-weraq tagħhom. Arbuxxelli oħra għandhom il-weraq ileqq u jizloq, oħrajn b'ħafna xagħar irqiq, filwaqt li xi wħud kapaci jaħżnu l-ilma fil-weraq imlaħħam tagħhom.

Xtieli oħra jikbru biss fl-istaġun tax-xita u fil-bqija tas-sena jkunu inattivi jew reqdin. Fost dawn hemm dawk li jqattgħu s-sajf bħala żerriegħa jew bħala basla mirduma fil-ħamrija. Mal-ewwel xita dawn jikbru u jwarrdu meta l-ajru jkun għadu sħun u l-ħamrija niedja.



It-tliet graffs jaghtuna tagħrif dwar il-klima ta' tliet postijiet differenti. Uża t-tagħrif mogħti fil-graffs biex twieġeb dawn il-mistoqsijiet.

- Kemm hi t-temperatura medja f'kull post fi Frar?
- Kemm hi t-temperatura medja f'kull post fix-xahar ta' Awwissu?
- Kemm tagħmel xita f'kull post f'Diċembru?
- Kemm tagħmel xita f'kull post fix-xahar ta' Lulju?
- Aqra dan it-tagħrif dwar kull klima. Aqta' linja taht it-tweġiba t-tajba minn dawk li hemm fil-parentesi.


Il-klima ekwatorjali hi (moderata/kiesha/shuna hafna) matul is-sena kollha b'temperatura medja ta' (27°C/12°C/36°C). Hija wkoll (umda/xotta) u f'sena waħda tagħmel madwar (300 mm/ 1800 mm/3000 mm) xita. Ix-xita tinzel (hafifa/bil-qliel) l-aktar (mas-sebh/waranofsinar/filghaxija).

Il-klima Mediterranja hija (shuna u xotta/kiesha u umda/shuna u umda) fis-sajf. Fix-xitwa hija ftit kiesha u (xotta/umda). Fis-sajf l-irjieh (mill-Punent/mil-Lvant) igibu arja shuna. Minhabba f'hekk, dawk il-postijiet bi klima Mediterranja jsofru (l-gharghar/in-nixfa/irwiefen qawwija). Fix-xitwa l-irjieh predomanti jonfhu min-naha tal-(Punent/Lvant/Nofsinar) u jgibu arja (xotta/umda). Fis-sajf it-temperatura generalment tkun oghla minn 25°C u t-total ta' xita f'sena hu ta' madwar (1800 mm/480 mm/900 mm).


Il-klima f'dezerti tropikali hi (kiesha u umda/shuna u xotta/ moderata u umda). It-temperatura medja rari tinzel taht (20/10/35)°C u fis-sajf din taqbez il-(20/10/35)°C. Billi matul il-jum fid-dezert ma tantx ikun hemm (rih/shab/arja) it-temperatura (toghla/tinzel) hafna. Billejl, minhabba l-istess raguni, it-temperatura (toghla/tinzel) malajr u l-arja tiffriksa għmielha. Billi l-irjieh f'dawn l-inhawwi jonfhu minn fuq (il-bahar/l-art/il-muntanji) igibu magħhom arja xotta u għalhekk l-ammont ta' xita hu (baxx/gholi). Hafna drabi meta tagħmel ix-xita tinzel (hafif/bil-qliel) u tisseejjah xita (konvezzjonali/orografika/ciklonika).

- Hares sewwa lejn il-mappa tad-dinja f'paġna 107.
 - Fuq il-mappa stess pinġi l-Ekwatur u mmarkah billi tikteb 0°.


Klima Ekwatorjali



Klima Mediterranja




Klima ta' Dezert Tropikali



- Bl-ghajjnuna ta' atlas, immarka wkoll dawn il-linji tal-latitude 10°, 30° u 40° l fuq u l isfel mill-Ekwatur.
- Għid x'tip ta' klima nsibu f'kull post immarkat bin-numru minn 1 sa 10 fuq il-mappa f'paġna 107.

iv. Poggi l-ismijiet t'hawn taht fil-post it-tajeb fuq il-mappa.

hoġor ix-Xmara Kongo id-Deżert tas-Sahara
 il-Foresta tal-Amazon iċ-ċentru taċ-Ĉili il-Kalifornja
 il-gungla tal-Indoneżja l-Afrika t'Isfel
 id-distrett ta' Perth fl-Awstralja
 id-Deżert tal-Arabja id-Deżert ta' Kalahari




v. X'tip ta' klima nsibu bejn:

- 0° u 5° latitudni 'l fuq u 'l isfel mill-Ekwatur,
- 10° u 30° latitudni 'l fuq u 'l isfel mill-Ekwatur, u
- 30° u 40° latitudni 'l fuq u 'l isfel mill-Ekwatur?

2

- a. Spjega għaliex postijiet bi klima ekwatorjali jkollhom temperaturi għoljin matul is-sena kollha.
- b. Fil-qosor għid x'inhuma l-karatteristiċi ewlenin ta' klima ekwatorjali.
- c. Ix-xita f'postijiet ekwatorjali tagħmel l-iktar wara nofsinhar. Qabel it-tagħrif mogħti hawn taht man-numri fid-disinn.

Wara nofsinhar tinzel xita qliel.	
L-arja tiksaħ u jseħħ il-proċess ta' kondensazzjoni.	
Ix-xemx tibda minn filgħodu kmieni ssahħan l-art.	
Jifforma s-sħab oħxon tal-maltemp tat-tip kumulunimbu.	
L-arja sħuna u umda toghla 'l fuq.	
Ix-xemx tevapora l-ilma mis-siġar, l-ghadajjar u x-xmajjar.	
Ix-xemx issahħan l-art.	



- d. X'tissejjah din it-tip ta' xita?
- e. Fl-istampa tal-lemin qegħdin naraw il-Vulkan Cotopaxi. Dan il-vulkan jinsab fuq l-ekwatur iżda kif qegħdin naraw huwa miksi bis-silġ u m'għandux klima ekwatorjali.

Għaliex taħseb li dan jista' jġri?


3

Hares sewwa lejn id-disinn tal-lemin li juri d-dehra ta' foresta milwiema tropikali.

a. Qabbel in-numri fuq id-disinn mal-karatteristiċi ewlenin tal-foresta tropikali mnizzla hawn taht.

siġar emergenti	
għeruq riffieda	
lijana	
ilqugh magħmul mill-frieghi tas-siġar imdaħhlin ġo xulxin	
siġar twal mingħajr frieghi	
post mudlam bi ffit li xejn pjanti	

- b. Semmi xi ffit speċi ta' hlejjaq (eż. għasafar, rettili, amfibji) li jgħixu f'ambjent bħal dan. Għaliex taħseb li hemm din id-diversità bijoloġika kollha?
- c. Bl-għajjnuna tat-tpingija tal-lemin fuq, spjega d-dehra tipika ta' foresta tropikali milwiema.
- d. L-istampa tal-lemin fil-ġenb turi mezz wiehed kif il-veġetazzjoni fil-foresti tropikali adattat għall-ambjent tal-post.
- i. Semmi x'jissegħu l-għeruq li qed naraw fl-istampa.
 ii. X'jissegħu s-siġar li għandhom bżonn dawn l-għeruq?
 iii. Agħti tal-anqas żewġ raġunijiet biex tispjega għalfejn dawn l-għeruq huma meħtieġa.



e. Spjega għaliex fil-foresta tropikali milwiema bħall-Amazon,

- il-pjanti jikbru hafna malajr
- is-siġar iħaddru dejjem
- ffit li xejn jikbru pjanti taht is-siġar
- xi siġar jogħlew hafna
- il-weraq ta' hafna pjanti ġej għall-ponta.



4

Il-foresti tropikali qegħdin jgħibu b'rata inkwetanti. Is-siġar qegħdin jinqatgħu għall-injam u biex jagħmlu wisgħa għall-art meħtieġa għall-biedja u għal żviluppi oħra. Aqra x'għandhom x'jgħidu dawn il-Brażiljani dwar il-qtugħ tas-siġar.

Il-hruq ta' meded sħaħ ta' foresti qed johlqu hafna gassijiet serra li jikkawżaw tibdil fil-klima.

Bit-tqaċċit tas-siġar il-hamrija qed tiftaqar u titkaxkar malajr.

Niġġeneraw hafna flus mill-bejgħ tal-injam.

Pjanti meħtieġa biex minnhom naghmlu l-medicina qed jgħibu.

Mhux jithawlu siġar ġodda biex jagħmlu tajjeb għal daww maqtugħa.

It-tribujiet indigeni qed jigu sfurzati jabbandunaw il-foresta.

Għandna bżonn wesgħat kbar ta' art biex inrabbu l-bhejjem. Il-laħam qed jinbiegħ lil kumpaniji multinazzjonali.

Mas-siġar qed jinqerdu wkoll għadd ta' pjanti u hlejjaq li jiddependu mis-siġar.

Għandna bżonn nibnu toroq ġodda fil-foresta biex nilhqu minjieri ġodda fil-qalba tal-foresta.

- a. Għaliex dawn il-foresti qegħdin jinqatgħu b'rata daqshekk mgħaġġla?
- b. X'tissejjah din l-attività?
- c. Xi problemi ambjentali qed toħloq din l-attività?
- d. X'taħseb li għandu jsir biex inharsu l-foresti tropikali u l-bijodiversità tagħhom?

5

Hares sewwa lejn iż-żewġ ambjenti ewlenin li nsibu f'postijiet bi klima Mediterranja.

- a. X'tissejjaħ it-tip ta' veġetazzjoni li qed naraw fi stampi A u B?
- b. Ittikcja (✓) il-punti li jghinu lill-pjanti li qed naraw fl-istampi jghixu fi klima Mediterranja.



Dawn il-pjanti għandhom gheruq riffieda 'l fuq mill-hamrija.	
Dawn il-pjanti għandhom weraq żgħir, ileqq u jiżloq.	
Xi wħud minn dawn il-pjanti għandhom gheruq ħoxnin li jinżlu fil-fond.	
Is-siġar joghlew aktar minn 40 metru biex ifittxu d-dawl tax-xemx.	
Xi pjanti li jikbru hawn ikollhom il-basla fil-hamrija.	

- ċ. Billi tirreferi għall-punti li għazilt f'taħriġ b, spjega kif il-kwalitajiet li għandhom dawn il-pjanti jgħinuhom jibqgħu ħajjin minkejja l-klima shuna u xotta tas-sjuf Mediterranji.
- d. Agħti tliet eżempji ta' siġar tipiċi li jikbru f'masġar Mediterranju.

- e. Spjega fil-qosor kif il-veġetazzjoni naturali tal-Mediterran inbidlet matul is-snin.
- f. Agħti raġuni wahda biex tispjega għaliex:
 - is-sjuf Mediterranji huma xotti,
 - fil-Mediterran tagħmel ix-xita fix-xitwa,
 - fil-Mediterran ix-xtiewi mhumiex keshin hafna,
 - fil-Mediterran rari jkollna l-borra jew il-ġlata,
 - is-sajf fil-Mediterran huwa shun.
- g. X'tifhem bil-kelma nixfa? F'liema perjodu tas-sena, f'postijiet bi klima Mediterranja, ikollhom in-nixfa?
- g. Għaliex taħseb li hafna pajjiżi Mediterranji jiġbdu hafna turisti speċjalment mill-Ewropa ta' Fuq?

6

Il-ħlejjaq u l-pjanti li qed naraw fi stampi A sa D kollha jghixu f'deżerti tropikali li nsibu madwar id-dinja.

- a. Semmi żewġ deżerti tropikali fl-Afrika, wieħed fl-Asja u iehor fil-kontinent Amerikan.
- b. X'tip ta' klima nsibu fid-deżerti shan bħal dak tas-Sahara?
- ċ. Għaliex id-deżerti huma shan hafna matul il-jum u keshin mal-lejl?
- d. Għaliex id-deżerti tropikali huma daqstant xotti?
- e. X'jissegħu l-pjanti li jidher fi stampi A u B?
- f. Spjega kif dawn il-pjanti jirnexxilhom jghixu fi klima shuna u nieqsa mill-ilma.
- g. X'jissegħaħ l-animall li jidher fi stampa Ċ? Spjega kif dan l-animall huwa adattat hafna biex jghix fl-ambjent tad-deżert.
- g. X'jissegħaħ l-animall li jidher fi stampa D? X'taġħmel din il-ħlejqqa biex taħrab il-qilla tax-xemx?
- gh. Semmi xi ħlejjaq oħra li jghixu fid-deżert u għid x'jaġħmlu biex jegħlbu d-diffikultajiet tal-klima tal-post.



- h. Hafna deżerti qed jikbru fid-daqs speċjalment fit-trufijiet tagħhom. X'jissegħaħ dan il-proċess?
- ħ. Liema huma r-raġunijiet naturali u dawk maħluqin mill-bniedem li qed iwasslu biex isegħ dan il-proċess?



Bl-eluf ta' nies li jitwiieldu u jmutu ta' kuljum, mhuwiex faċli li tkun taf l-ammont preċiż ta' nies li jgħixu f'pajjiż partikolari. Għalhekk hafna pajjiżi, fosthom Malta, kull għaxar snin jagħmlu ċensiment tal-popolazzjoni li jservi bħala kejl uffiċjali tan-numru ta' nies li jgħixu fil-pajjiż. Minbarra l-għadd tan-nies, kull ċensiment jigbor tagħrif meħtieġ iehor, l-aktar dwar il-mod ta' għajxien tan-nies tal-post. L-istatistika miġbura tghin fit-tfassil ta' strateġiji soċjali u ekonomiċi tal-pajjiż li jinkludu l-ippjanar ta' skejjeļ, ċentri tas-saħħa, djar għall-anzjani u oħrajn.

Il-Popolazzjoni

5

Bil-kelma popolazzjoni nifhmu n-nies li jgħixu f'post partikolari b'ħala komunità. Għal mijiet ta' snin, il-popolazzjoni globali żdiedet bil-mod il-mod, iżda issa, speċjalment f'pajjiżi li qed jiżviluppaw, iż-żieda hija mgħaġġla ħafna. Tant hu hekk li f'postijiet iffullati digà sar diffiċli biex dak li jkun isib ix-xogħol, l-ikel u post xieraq fejn jgħix. Huwa minnu wkoll li ż-żieda fil-popolazzjoni, f'ċerti pajjiżi, qed tohloq pressjonijiet qawwija fuq ir-riżorsi ambjentali; b'ħall-ilma, il-foresti u l-art. Dawn il-problemi qed iwasslu biex ta' kull sena eluf kbar ta' nies iħallu arthom u jfittxu mkejjen oħrajn fejn jgħammru.

ħafna nies madwar id-dinja jingabru flimkien u jgħixu f'komunità f'għadd ta' djar, appartamenti, tined jew griebeg. Fil-fatt il-biċċa l-kbira tan-nies tgħix fil-bliet meqjusa b'ħala zoni urbani. Dawn jigbdu lejhom ħafna nies għax fihom issib tista' tgħid dak kollu li trid: ħwienet, postijiet ta'

divertiment, skejjel, banek, sptarijiet, mezzi ta' trasport effiċjenti u ħafna postijiet tax-xogħol. Mill-banda l-oħra, fl-irħula qalb il-kampanja (iz-zoni rurali) jgħammru inqas nies. Hawn il-ħajja hi aktar kwieta, bi ffit li xejn servizzi, u l-postijiet tax-xogħol huma kemxejn skarsi.



Iż-Żieda fil-Popolazzjoni

Matul is-snin il-popolazzjoni tad-dinja qiegħda tiżdied. Kull minuta jitwiellu 160 persuna. Dan ifisser li kuljum il-popolazzjoni qed tiżdied b'230 elf ruħ jew bi 82 miljun ruħ f'sena waħda. Din iż-żieda hi biżżejjed biex timla lill-gżejjer Maltin f'inqas minn jumejn!


Fl-2011 il-popolazzjoni tad-dinja qabżet sew is-seba' biljun ruħ (7,000,000,000) u sas-sena 2025 hu mistenni li tilhaq it-8 biljun persuna. Iż-żieda fil-popolazzjoni tant hi mgħagħla li hafna jirreferu għaliha bħala l-isplużjoni fil-popolazzjoni jew l-isplużjoni demografika.

Il-popolazzjoni ta' post tiżdied meta n-numru ta' trabi li jitwiellu jaqbeż in-numru ta' nies li jmutu. Din tissejjaħ iż-żieda naturali tal-popolazzjoni

u sseħħ meta r-rata tat-twelid taqbeż ir-rata tal-mewt. Fl-2011, ir-rata tat-twelid fid-dinja kienet ta' 20 għal kull 1000 ruħ, filwaqt li r-rata tal-mewt laħqet it-8 persuni għal kull 1000.



L-istorja demografika tad-dinja mill-1600 sal-lum



It-tabella ta' fuq turi ż-żieda fil-popolazzjoni tad-dinja matul is-snin. Jidher ċar, li għal numru twil ta' snin, il-popolazzjoni kienet stabbli u ż-żieda kienet pjuttost żgħira. Kien fl-1800 li l-popolazzjoni, għall-ewwel darba, laqgħet il-biljun ruħ. Fil-100 sena ta' wara rduppjat u minn dak iż-żmien 'l hawn, iż-żieda demografika qabdet ritmu mghaġġel. B'dan il-mod hu smat li l-popolazzjoni se taqbeż it-8 biljun ruħ għall-ħabta tal-2025.

Dan ifisser li ż-żieda naturali telgħet għal 12-il persuna għal kull 1000, jew 1.2%. Mhux ta' b'xejn li l-popolazzjoni dinjija qed tiżdied b'rata qawwija hafna!

Iż-żieda fil-popolazzjoni hi hafna akbar f'pajjiżi fqar li qed jizviluppaw milli f'pajjiżi għonja żviluppati. Nistgħu ngħidu li l-pajjiżi għonja għaddew minn bidla demografika fi żmien qasir. It-tabella ta' fuq turina x'għara fir-rata tat-twelid u tal-mewt fil-pajjiżi żviluppati f'dawn l-aħħar 200 sena. Fl-ewwel stadju, ir-rati tat-twelid u tal-mewt kienu t-tnejn għoljin. Kienu jitwielldu u jmutu hafna u b'hekk il-popolazzjoni kienet tibqa' stabbli. Hafna kienu jmutu minħabba mard, epidemiji, nuqqas ta' ndafa u b'nuqqas ta' ikel u ilma nadif. Ir-rata tal-mewt tat-trabi kienet għolja u għalhekk il-ġenituri kien ikollhom hafna wlied, bil-ħsieb li xi wħud minnhom jibqgħu hajjin. L-ulied kienu meħtieġa biex jagħtu daqqa t'id fir-raba' u biex imantnu l-ġenituri meta dawn jikbru u ma jkunux jifilhu jaħdmu aktar.

Fit-tieni stadju, il-popolazzjoni bdiet tiżdied sew. Dan seħħ mhux b'effett ta' żieda fir-rata




tat-twelid, iżda minħabba tnaqqis qawwi fl-imwiet. F'dan iż-żmien, seħhew żviluppi kbar fix-xjenza, l-aktar fil-qasam tal-mediċina, li bis-saħħa tiegħu r-rata tal-mewt bdiet triqitha 'l isfel. Bl-għajjnuna ta' tobba mħarrġa aktar, tilqim, pilloli u antibijotiċi, il-mard, li qabel kien iħalli numru mdaqqs ta' mwiet, naqas ġmielu. Sar ukoll progress kbir fl-iġjene u l-indafa, speċjalment bil-povvisti tal-ilma u s-sistemi tad-drenagġ. Fuq kollox żdiedet il-produzzjoni tal-ikel imkabbra mill-bidwi bis-saħħa ta' fertilizzanti, insettiċidi u makkinarju modern li tejbet ħafna d-dieta tal-bniedem. Ir-rata tal-mewt tat-trabi naqset, tant li spicċa l-bżonn li kull familja jkollha numru kbir ta' wlied.

Fit-tielet stadju, ir-rata tat-twelid bdiet titbaxxa b'rata mgħaġġla ħafna, l-aktar minħabba ppjanar aħjar tal-familja, l-użu tal-kontraċettivi

u l-emancipazzjoni tal-mara. Illum ħafna pajjiżi żviluppatti qegħdin fir-raba' stadju għax il-popolazzjoni tagħhom laħqet ċerta stabbiltà, b'numru baxx ta' twelidijiet u mwiet. It-tul medju tal-ħajja għola u għalhekk f'ħafna pajjiżi n-numru ta' anzjani żdied sewwa. Dan il-fatt, flimkien mar-rata baxxa ħafna tat-twelid, wassal biex xi pajjiżi daħlu fil-ħames stadju għax il-popolazzjoni tagħhom qed tonqos.



Il-bidla demografika f'pajjiżi żviluppatti f'dawn l-aħħar mitejn sena





Pajjiżi fqar, fl-Asja u fl-Afrika, li għadhom qed jiżviluppaw, qeghdin fit-tieni stadju tal-bidla demografika. Dan l-aħħar, iżda, bis-saħħa ta' pajjiżi aktar għonja għamlu żviluppi kbar, u b'hekk f'dawn il-pajjiżi fqar ir-rata tal-mewt naqset u l-ħajja medja tal-bniedem twalet.

Imma billi r-rata tat-twelid baqgħet għolja daqs kemm kienet fl-ewwel stadju, il-popolazzjoni f'dawn il-pajjiżi baqgħet tizdied. Mhux ta' b'xejn li f'ċerti pajjiżi l-popolazzjoni qed tirdoppja kull erbgħin sena u inqas!

Tqabbil bejn erba' pajjiżi

	Il-Malawi	Il-Bangladesh	L-Italja	Il-Ġappun
Popolazzjoni fl-2013 (miljuni)	16.7	163.6	61.4	127.3
Rata tat-twelid (kull 1000)	39	20	8.9	9
Rata tal-mewt (kull 1000)	12.5	6	10	9
Żieda naturali (kull 1000)	26.5	14	-1.1	0
Rata tal-mewt fost it-trabi	77	47.3	3.3	2.1



Id-Distribuzzjoni u d-Densità tal-Popolazzjoni

Is-7 biljun ruħ li jgħixu fid-dinja mhumieq imferrxin b'mod indaq fuq wiċċ l-art. Insibu nħawi li huma ffullati bin-nies filwaqt li partijiet oħra huma diżabitati jew kważi vojta. Id-distribuzzjoni tal-popolazzjoni turina l-firxa ta' kif in-nies huma mqassmin jew imxerrdin fid-dinja. Mill-banda l-oħra, id-densità tagħtina n-numru ta' persuni li joqogħdu f'kull kilometru kwadru f'post partikolari. Din tinħadem billi niddividu t-total ta' nies li joqogħdu f'post mal-medda t'art fejn jgħixu, f'kilometri kwadri.

Il-karatteristiċi fiżiċi ta' post, bħalma hi l-klima, l-għamla tal-art, il-veġetazzjoni u l-ħamrija għandhom effett kbir fuq il-firxa tal-popolazzjoni. Dawn il-fatturi fiżiċi jistgħu joħolqu kundizzjonijiet li jimbuttaw jew jiġbdu n-nies lejhom.

Nistgħu ngħidu li f'kull kontinent insibu meded kbar ta' art li huma xotti jew keshin iżżejjed biex isostnu ħafna nies. Id-deżerti xotti tad-dinja huma sħan u niexfa u l-art mhix tajba għall-biedja. Għalhekk il-parti l-kbira tal-Afrika li tinsab lejn it-Tropiku tal-Kankru, il-peniżola tal-Arabja u ċ-ċentru tal-Awstralja huma kważi

vojta u nieqsa min-nies. L-istess nistgħu ngħidu għal postijiet keshin, f'latitudnijiet għoljin. L-Antartika, pereżempju, hija miksiya b'firxa enormi ta' silġ u ħadd ma jgħix għalkollox f'abitat





kiesaħ bħal dan. L-istess jiġri f'reġjuni Artici, fit-tundra tal-Alaska, fis-Siberja u fit-Tramuntana tal-Kanada. It-temperaturi baxxi u l-istaġun qasir ħafna għall-biedja li nsibu f'dawn l-inħawi jagħmilha impossibbli għan-nies biex jgħixu fihom. Tista' ssib biss xi ftit kaċċaturi li jgħixu ħajja nomada li rnexxielhom jadattaw għal dawn il-kundizzjonijiet estremi.

Mill-banda l-oħra nsibu postijiet iffullati sew bin-nies, l-aktar meta l-klima tippermetti perjodu twil biżżejjed għall-kultivazzjoni tar-raba'. Ix-Xlokk u n-Nofsinhar tal-Asja huma ffullati minħabba temperaturi sħan u xita abbondanti li tinżel matul is-sena kollha. Dan jippermetti t-tkabbir ta' għadd ta' ħxejjex, fosthom ir-ross, li jmantni l-ogħla densità ta' popolazzjoni fid-dinja. Inħawi oħra li huma



tajbin minħabba klima favorevoli huma l-Ewropa u ċ-ċentru u l-Lvant tal-Istati Uniti. In-nies tippreferi u tfittex li tgħix fuq art watja, fejn l-ilma hu abbondanti u l-ħamrija hi għammiela. Mill-banda l-oħra, taħrab postijiet muntanjużi u xotti, bi ftit li xejn ħamrija. L-Alpi u l-Himalaya huma nieqsa ħafna min-nies, filwaqt li d-delta tan-Nil u x-xmajjar Ganges, Indus u Mekong isostnu popolazzjonijiet għoljin ħafna.


Il-mappa t'hawn taht turina d-distribuzzjoni tal-popolazzjoni bl-użu ta' tikek. Mal-ewwel daqqa t'għajn naraw koncentrazzjoni għolja ħafna ta' nies lejn il-Lvant u n-Nofsinhar tal-Asja, l-Ewropa u l-Lvant tal-Istati Uniti. Dawn huma nħawi ffullati bin-nies, minħabba numru ta' fatturi pożittivi li ħolqu kundizzjonijiet vantaġġużi. Fost dawn nistgħu nsemmu l-klima favorevoli, l-art watja, il-ħamrija għammiela u wkoll il-provvista biżżejjed ta' ilma u ikel. Dawn l-inħawi tad-dinja huma mogħnija b'għadd ta' riżorsi naturali, li bis-saħħa tagħhom jinħoloq ix-xogħol.

Mill-banda l-oħra, jidher ċar ukoll li meded kbar ta' art huma prattikament vojta. Numru ta' fatturi negattivi ħolqu kundizzjonijiet xejn favorevoli li ma jħajrux lin-nies jgħixu fihom. Dawn jinkludu s-shana jew il-kesħa żejda, in-nixfa, l-art muntanjuża, il-ħamrija fqira, il-foresti tropikali u


n-nuqqas ta' ilma u ikel. Barra minn hekk, f'dawn l-inħawi ma tantx isir investiment ekonomiku u għalhekk hemm nuqqas kbir ta' toroq u mezzi oħra ta' komunikazzjoni u ftit li xejn postijiet ta' xogħol. Minħabba dawn il-fatturi fiżiċi u umani, inħawi bħall-foresta tropikali tal-Amazon, il-Muntanji Himalaya u l-postijiet Artiċi għandhom densità baxxa ħafna ta' popolazzjoni.

Wara n-Niġerja u l-Etjopja, l-Eġittu huwa l-aktar pajjiż popolat fl-Afrika, b'popolazzjoni ta' aktar minn 84 miljun ruħ. Dawn in-nies kollha joqogħdu f'medda t'art kbira ftit aktar minn miljun kilometru kwadru. Dan ifisser li d-densità tal-popolazzjoni tlaħħaq l-84 persuna għal kull kilometru kwadru. Iżda l-parti l-kbira tan-nies tgħix matul ix-xtut tax-Xmara Nil, l-aktar fid-delta tan-Nil, fil-bliet tal-Kajr u Lixandra, u matul il-Kanal ta' Swejz. Il-Kajr, il-belt kapitali, għandha l-ogħla densità b'2,136 persuna f'kull km². Id-distribuzzjoni

Id-distribuzzjoni tal-popolazzjoni



Id-densità tal-popolazzjoni



tal-popolazzjoni fl-Egittu sehhet minhabba l-vantaġġi fiżiċi li toffri x-Xmara Nil. Din tipprovdi l-ilma għax-xorb u għat-tisqija tal-għelieqi. Fl-imghoddi kienet tipprovdi wkoll għadd ta' naqal għammiel (jew ħamrija alluvjali) tant mehtieg għall-kultivazzjoni tal-ħxejjex. Dan kien jitferrex kull darba li x-xmara tfur wara

Il-mappa tad-densità tal-popolazzjoni turina n-numru ta' nies li nsibu għixu f'pajjiż f'kull kilometru kwadru. Hekk pereżempju, l-Awstralja għandha densità baxxa ħafna ta' inqas minn 10 persuni f'kull kilometru kwadru, filwaqt li l-Indja għandha aktar minn 500 persuna għixu f'kull km². Dan ma jfissirx li l-popolazzjoni f'dawn il-pajjiżi hi mferrxa b'mod indaq mal-pajjiż kollu. Din hija l-medja u tista' ssib zoni fejn id-densità hija akbar jew inqas mill-medja tal-pajjiż. Ħafna drabi f'zoni urbani d-densità taqbeż il-5,000 persuna f'kull km² filwaqt li fl-irħula ġeneralment tkun ħafna inqas mill-medja.



l-għargħar. Ix-xmara kienet ukoll l-uniku mezz ta' trasport tul l-Egittu kollu. Dan wassal biex ix-xtut tax-xmara jsostnu popolazzjoni għolja b'densità qawwija. Mill-banda l-oħra l-kumplament tal-pajjiż huwa deżert u kwazi vojtt minhabba n-nuqqas ta' ilma u s-sħana qawwija. Il-partijiet il-ħodor ta' fuq il-mappa tax-xellug juruna l-inħawi kkultivati u ffullati fl-Egittu. Il-bqija tal-pajjiż huwa nieqes min-nies.

Il-Popolazzjoni Maltija

F'dawn l-aħħar 100 sena, il-popolazzjoni Maltija tista' tgħid li rduppjat u fi tmiem l-2012 laħqet l-421,400 ruħ. 28% tan-nies kienu taħt l-24 sena filwaqt li 17% tal-popolazzjoni kellhom 65 sena u aktar. Bħala medja, kull persuna tgħix 80 sena u bħalma jigrri f'kull pajjiż ieħor tad-dinja, in-nisa jgħixu ftit aktar. Id-daqs tal-popolazzjoni Maltija se jkompli jizdied għax ir-rata tat-twelid hi ftit ogħla mir-rata tal-mewt. L-Uffiċċju Nazzjonali tal-Istatistika (NSO) jbossar li sas-sena 2025 il-popolazzjoni tal-gżejjer Maltin se tilhaq l-450,000 persuna u tisboq il-508,000 fl-2050.

Bħalma ġara f'ħafna pajjiżi Ewropej, Malta wkoll għaddiet minn bidla demografika. Fl-ewwel stadju, kont issib rati għoljin ħafna tat-twelid u tal-mewt. Ir-rata tat-twelid kienet tkun ftit ogħla minn tal-mewt, għalhekk il-popolazzjoni kienet tizdied bil-mod. Il-livell ta' għajxien kien baxx għax ma kienx hawn servizzi mediċi u soċjali bħal tal-lum. Il-parti l-kbira tan-nies kienet tgħix f'ambjent maħmuġ u d-djar kienu jkunu żgħar

mingħajr dawl, ilma u drenagġ. Dan kollu, flimkien ma' nuqqas ta' iġjene u ndafa personali, kien iġib ħafna mard infettiv u epidemiji bħall-pesta, il-kolera, il-ġidri r-riħ, it-tuberkolożi u d-deni rqiq li kollha kienu jhallu numru mhux ħazin ta' mwiet. Ħafna familji għalhekk kien ikollhom ħafna wlied bil-ħsieb li xi wħud minnhom jgħixu u jkunu jistgħu jagħtu daqqa t'id meta l-ġenituri jikbru u ma jkunux jifilħu aktar jaħdmu fir-raba'.





F'nofs l-erbghinijiet tas-seklu l-iehor, ir-rata tal-mewt fost it-trabi bdiet tonqos u b'hekk pajjiżna daħal fit-tieni stadju tal-bidla demografika. Dan kien żmien meta ħafna mill-mard trażżan, l-aktar minħabba l-iżviluppi kbar li seħhew fil-qasam tal-medicina u t-titjib fl-iġjene u l-indafa personali. B'dan it-tnaqqis fir-rata tal-mewt il-popolazzjoni Maltija kibret ġmielha, tant li ħafna ma bdewx isibu postijiet fejn jaħdmu. Pajjiżna ma kellux il-ħila ekonomika li jsostni popolazzjoni għolja u għalhekk ħafna rġiel kellhom iħallu art twelidhom biex ifittxu x-xogħol barra minn Malta. Ħafna telqu lejn il-pajjiżi Afrikani tan-naħa t'isfel tal-Mediterran, bħat-Tuneżija, iżda l-biċċa l-kbira emigraw lejn l-Awstralja, l-Ingilterra, l-Istati Uniti u l-Kanada. Bil-mod il-mod pajjiżna daħal fit-tielet stadju tal-bidla demografika, meta r-rata tal-mewt tbaxxiet ġmielha u r-rata tat-twelid bdiet triqitha 'l isfel. Numru ta' fatturi għenu biex




id-daqs tal-familji jonqos, fosthom iż-żieda fit-tagħlim u l-edukazzjoni, id-dħul ta' servizzi soċjali godda, l-ippjanar aħjar tal-familja, l-użu tal-kontraċettivi, u l-emanċipazzjoni tal-mara. B'hekk, fi ftit żmien, Malta dahlet fir-raba' stadju, fejn kemm ir-rata tat-twelid u r-rata mewt tbaxxew. Bl-iżviluppi mediċi li seħhew u t-tip ta' ħajja li ngħixu llum, it-tul medju tal-ħajja għola u pajjiżna, bħal ħafna pajjiżi żviluppati ohra, qed ikollu żieda qawwija fin-numru ta' anzjani.

Id-densità u d-distribuzzjoni


L-aħjar mod biex nuru l-istruttura demografika ta' pajjiżna hu bil-piramida tal-popolazzjoni. Dan it-tip ta' graff hu maqsum f'żewġ partijiet, bl-ammonti ta' nisa fuq il-lemin u l-irġiel fuq ix-xellug. L-ammont ta' nies f'kull età huwa muri b'faxxa mimduda. Jekk inħarsu lejn l-istruttura tal-popolazzjoni tal-2013 insibu li f'Malta kien hawn aktar minn 11,000 tifel bejn l-età ta' 5 u 9 snin, u bejn wieħed u ieħor l-istess ammont ta' bniet. Dan ifisser li b'kollox kien hawn aktar minn 22,000 tifel u tifla bejn l-etajiet ta' 5 u 9 snin. Il-graff turina li fil-ħames snin li ġejjin l-ammont ta' twelidijiet se jonqos ġmielu u fl-istess ħin in-numru ta' anzjani, ta' aktar minn 65 sena, se jkompli jiżdied.

L-istruttura demografika ta' pajjiżna, bħall-bqija tal-pajjiżi żviluppati l-oħra, qiegħda kulma jmur tixjeh. Dan qed isehh minħabba żewġ fatturi ewlenin. Ir-rata tat-twelid naqset u għalhekk qed jitwielldu ħafna inqas trabi minn qabel. Minbarra dan, żdied sew it-tul medju tal-ħajja u għalhekk l-anzjani qed jgħixu ħajja itwal.

Il-popolazzjoni tal-anzjani f'pajjiżna qed tikber ġmielha u huwa stmat li sal-2025 se tirdoppja. L-istruttura tal-popolazzjoni Maltija turina wkoll li l-popolazzjoni żagħżuġha qed tonqos u fl-2025 in-numru ta' żgħażaġh se jkun ħafna inqas



minn tal-lum. Dan ifisser li aktar ma jgħaddi ż-żmien aktar se jkun hemm pressjoni fuq is-servizzi tas-saħħa u fuq il-finanzi tal-gvern, ngħidu aħna fil-ħlas tal-pensjonijiet. Ifisser ukoll li l-ħaddiema ta' bejn il-15 u l-65 sena, li huma ekonomikament attivi, iridu jhallsu aktar taxxi biex isostnu u jmantnu lil dawk li huma dipendenti fuqhom, jiggifieri lit-tfal ta' taħt is-16-il sena u lill-anzjani akbar minn 65 sena.



Il-popolazzjoni tal-gżejjer Maltin hi waħda mill-aktar iffollati fid-dinja. B'aktar minn 421,400 persuna (2012) pajjiżna għandu densità medja ta' 1,333 persuna f'kull kilometru kwadru. Fil-fatt Malta hi l-aktar pajjiż iffollat fl-Unjoni Ewropea u warajna tiġi l-Olanda, b'densità ta' 495 persuna f'kull kilometru kwadru! Kif turi l-mappa, id-densità ta' pajjiżna tvarja minn lokalità għal oħra. Aktar ma l-kulur hu skur, aktar hi għolja d-densità. Jidher ċar li l-inħawi bl-ogħla ċifra, ta' aktar minn 2,500 ruħ kull km², qegħdin fin-naħa tal-Lvant ta' Malta, madwar il-Port il-Kbir. Insibu

zoni f'din parti ta' Malta fejn id-densità taqbeż sew l-10,000 persuna f'kull km². Dan ġara peress li għal ħafna żmien, f'dawn l-inħawi ta' madwar il-Port il-Kbir kienu jseħħu l-attivitajiet ewlenin kollha tal-gżejjer Maltin. Hawn kienu jaħdmu, pereżempju, eluf kbar ta' haddiema fit-tarzna, l-akbar impriza industrijali li kien hawn f'pajjiżna. Il-mappa turina li d-densità tonqos lejn in-naħa ta' fuq tal-pajjiż u li l-parti l-kbira tat-Tramuntana ta' Malta, inkluż Għawdex, hemm inqas minn 500 persuna f'kull kilometru kwadru, li hija ċifra ħafna inqas mill-medja tal-pajjiż.

Il-Migrazzjoni

Il-migrazzjoni hija ċ-ċaqliq tan-nies minn post għal ieħor, ħafna drabi biex itejbu l-livell ta' għajxien tagħhom, jew biex jaħarbu mill-faqar jew mill-gwerer. Madwar id-dinja hawn aktar minn 150 miljun persuna li tgħix u taħdem barra art twelidha. Ħafna minn dawn telqu minn pajjiżhom b'mod legali, iżda mal-20 miljun minnhom qed jgħammru f'pajjiż ieħor mingħajr ebda permess u għalhekk jissejġu immigranti irregolari.

Numru ta' nies iħallu pajjiżhom għal żmien limitat biss, jiġifieri għal ftit xhur jew snin. Dawn jissejġu immigranti temporanji. Ohrajn imorru jgħixu f'pajjiż bil-ħsieb li jibqgħu hemm għal dejjem. Huma ħafna r-raġunijiet għaliex il-bniedem iħalli art twelidu u jemigra biex jibda ħajja ġdida xi mkien ieħor. Għal ħafna, id-deċiżjoni hi ekonomika, bil-ħsieb li jsibu xogħol aħjar, li jaqilgħu aktar flus u, fuq kollox, li jtejbju l-livell ta' għajxien tagħhom. L-immigrant

jista' jithajjar minn opportunitajiet aħjar ta' taġġim, servizzi mediċi, jew minn xi xewqa li jingħaqad mal-qraba u l-ħbieb tiegħu li jkunu emigraw qablu. Minbarra dawn iċ-ċirkustanzi soċjali, jista' jkun hemm każi meta jkollu jaħrab minn art twelidu kontra qalbu, minħabba persekuzzjoni reliġjuża jew politika, gwerer u diżastri ambjentali. Nies bħal dawn, li kienu sfurzati jtilqu minn pajjiżhom u jfittxu kenn xi mkien ieħor, jissejġu refuġjati.





In-numru ta' nies li kellhom ta' bilfors jaħrabu minn pajjiżhom jaqbeż it-33 miljun ruħ. Eluf kbar minnhom kellhom iħallu kollox warajhom u jerħulha għal għonq it-triq fl-Afganistan, l-Iraq, ir-Rwanda u l-Burundi, is-Sudan, il-Kongo, is-Sirja, il-Kolombja u f'għadd ta' pajjiżi oħra. Ħafna drabi dawn ma jergħux lura lejn arthom u jibqgħu jgħixu f'kampijiet apposta taħt il-ħarsien tal-Aġenzija tan-Nazzjonijiet Magħquda għar-Refuġjati (UNHCR).

Insibu wkoll refuġjati ambjentali li kellhom iħallu arthom għal ftit jew għal dejjem minħabba diżastri naturali bħall-għargħar, in-nixfa, l-uragani, it-terremoti u t-tsunami, u l-iżbroff ta' xi vulkani. Hekk kellhom jagħmlu eluf ta' persuni li joqogħdu fil-pajjiżi tas-Sahel jigiġifieri fl-Etjopja, il-Mawritanja, is-Somalja u ċ-Chad meta għal numru ta' snin sofrew in-nixfa li minħabba fiha

Id-diga li twaqqaf l-ilma tax-Xmara Yangtze hija twila 2.3 kilometri u hija magħrufa bħala t-*Three Gorges Dam*. Wara d-diga ffurmat għadira kbira, twila 660 km, li għarrqet medda t'art kbira 632 km². Taħt l-ilma spiċċaw aktar minn elf belt u raħal u mal-1.3 miljun ruħ kellhom jiġu evakwati f'postijiet oħra fiċ-Ċina.

ħafna spiċċaw bil-ġuħ. Għandna każi oħra ta' persuni li jiġu sfurzati jħallu l-post fejn joqogħdu minħabba proġetti kbar ta' żvilupp, bħalma jiġri kull darba li jinbnew digi kbar fuq ix-xmajjar, għall-produzzjoni tal-enerġija idroelettrika. Minħabba proġett simili, fiċ-Ċina, aktar minn miljun ruħ kellhom jtilqu għax il-villaġġi fejn kienu jgħixu tgħattew bl-ilma. In-nies jiċċaqilqu wkoll minħabba incidenti industrijali. L-aġħar incident seħħ f'Chernobyl, l-Ukrajna meta aktar minn 135,000 ruħ kellhom iħallu kollox


Nies li jfittxu l-kenn

warajhom u jitolqu mill-belt fejn kienu jgħixu wara l-isplużjoni tar-reattur nukleari.


Għal żmien twil emigranti Maltin marru bil-gzuz lejn l-Awstralja, l-Ingilterra, l-Istati Uniti u l-Kanada. Telqu biex ifittxu hajja aħjar għalihom u għall-familji tagħhom għax f'pajjiżna ma kienx hawn xogħol biżżejjed għal kulhadd. Izda llum, bil-kontra ta' dak li kien jigri qabel, pajjiżna qed jilqa' immigranti mill-pajjiżi fqar tal-Afrika. Hafna minnhom jaslu f'pajjiżna mgeddsin f'dgħajjes mhux tajbin għal fuq il-baħar, wara vjaġġ twil u perikoluż mill-Afrika. L-għan aħhari ta' hafna minnhom hu li jidhlu fl-Ewropa. Tista' tghid li l-pajjiżi tal-Unjoni Ewropea saru bħal kalamita għall-immigranti, u ta' kull sena eluf jagħmlu



Il-fatturi li jimbuttaw huma dawk il-karatteristiċi negattivi li jgaghlu lil dak li jkun jitleq minn pajjiżu jew minn fejn joqgħod. Fosthom nistgħu nsemmu l-kunflitti u l-instabbiltà politika, il-persekuzzjoni reliġjuża, u n-nuqqas ta' opportunitajiet ekonomiċi. Min-naħa l-oħra, jista' jkun hemm fatturi aktar pożittivi li jheggu u jgħbdu lin-nies lejn ċerti nħawi. Dawn jinkludu, fost affarijiet oħra, livelli ogħla ta' għajxien u ta' xogħol, opportunitajiet edukattivi aħjar, libertà u aktar sigurtà.



minn kollox biex jidhlu u jibdew hajja ġdida f'xi wieħed minn dawn il-pajjiżi. Il-fatturi pożittivi li jiġbdu lil dawn l-immigranti lejn l-Ewropa huma ħafna, iżda l-aktar huma l-opportunitajiet ekonomiċi, il-livelli aħjar ta' edukazzjoni u saħħa u fuq kollox ir-rispett lejn id-drittijiet tal-bniedem.



Waqt il-vjaġġ mill-Afrika lejn l-Ewropa, xi wħud mill-immigranti jinqabdu fil-maltemp u jegħrqu. Fl-2011 aktar minn 1,500 immigrant tilfu hajjithom waqt li kienu qed jaqsmu l-Baħar Mediterran. Bejn l-2004 u l-2014 daħlu f'pajjiżna aktar minn 17,000 immigrant. Dawn jiġu mil-Libja, imgeddsin fuq dgħajjes ċkejknin, wara li b'xi mod jew iehor ikunu qasmi d-Deżert tas-Saħara. Ħafna jiġu mis-Somalja, mis-Sudan, mil-Liberja, mill-Eritrea, mill-Mali u pajjiżi oħra Afrikani. Jaslu fuq ix-xtut Maltin kemm dawk li l-ghan ewlieni tagħhom hu li jfittxu x-xogħol, kif ukoll oħrajn li jkunu ħarbu l-persekuzzjoni u l-gwerer. Dawn tal-aħħar għandhom id-dritt tal-protezzjoni u jissejnu refuġjati. Kull sena, mal-200,000 immigrant jingħata għarfien ta' refuġjat mill-pajjiżi tal-Unjoni Ewropea. Ħafna mill-bqija jintbagħtu lura lejn pajjiżhom jew mill-post minn fejn ikunu vjaġġaw.



L-Impatt taż-Żieda fil-Popolazzjoni fuq l-Art

Kif rajna, il-popolazzjoni Maltija kibret ġmielha f'dawn l-aħħar snin. Nafu wkoll li billi r-rata tat-twelid hi kemxejn oghla minn tal-mewt, il-popolazzjoni Maltija se tkompli tiżdied fis-snin li ġejjin. It-tbassir demografiku jurina li sas-sena 2025 il-popolazzjoni se taqbeż l-450,000 ruħ. Din iż-żieda se tkompli tħalli impatti qawwija fuq ir-riżorsi tal-pajjiż speċjalment fuq l-użu tal-art għall-bini.

Fuq medda ta' ftit snin, l-art mibnija żdiedet b'rata mgħaġġla ħafna. Sal-1962, il-persentaġġ tal-art mgħottija bil-bini kien ta' 6%. Illum il-bini bela' aktar minn 23% tal-art kollha tal-gżejjer Maltin u sar diffiċli biex issib post fejn ma tara ebda bini.

Matul dawn l-aħħar snin, l-irħula ċkejknin b'għadd ta' toroq dojoq u sqaqien imserppin kibru, tant li saru bliet żgħar. Dan seħħ minħabba

Iż-żidiet fil-popolazzjoni u l-iżvilupp industrijali fosthom dak turistiku holqu hteiga għal aktar djar, lukandi, postijiet ta' divertiment u bini kummerċjali.





Matul is-snin, il-gvernijiet ta' pajjiżna bnew għadd ta' blokki ta' djar u appartamenti ġodda, ħafna minnhom fit-truf tal-irhula u b'hekk il-bini nfirex 'il barra. Ħafna rħula tant kibru u espandew li ngħaqdu ma' rħula oħra qribhom u fformaw konurbazzjoni waħda. Hekk ġralhom pereżempju postijiet bħal Tas-Sliema, il-Gżira, San Ġiljan, San Ġwann u Pembroke; tant kibru li ma tafx fejn jibda post u jispiċċa ieħor. Inbnew ukoll postijiet u lokalitajiet kompletament ġodda bħal Santa Luċija, San Ġwann u l-Imtarfa.

li ħafna art privata ngħatat għall-bini. Ħarġu wkoll permessi għall-bini ta' għadd ta' oqasma tad-djar tal-gvern fil-periferija, jew fit-truf, tal-irhula. B'hekk art tajba għall-biedja, li kienet ilha s-snin tinħadem mill-bidwi, ittiegħdet għal proġetti bħal dawn u għalhekk l-irhula nfixu 'l barra. Inbnew ukoll lokalitajiet kompletament ġodda, bħal dawk ta' Santa Luċija, San Ġwann, Pembroke u l-Imtarfa. F'ħafna każi, il-gvernijiet ipprovdew sussidji fuq l-art u għall-bini u b'hekk il-bini nfirex ma' kullimkien, f'ħafna każi, aktar milli kien hemm bżonn. L-art agrikola komplet tonqos minħabba l-iżvilupp u l-progress ekonomiku li kien qed iseħħ fil-pajjiż. Inbnew għadd ta' fabbriki u oqasma industrijali, toroq ġodda, postijiet ta' divertiment, skejjet, lukandi





Fir-ritratt ta' hawn fuq qed naraw appartamenti ġodda u lussużi b'veduti mill-isbaħ li qed jiġbdu lejhom numru mdaqqas ta' Maltin u barranin. Dawn l-appartamenti ġodda qed jibbilgħu art ġdida meta fil-pajjiż hawn għadd kbir ta' djar battala. Iċ-ċensiment tal-2011 wera li fil-gżejjer Maltin hawn aktar minn 41,232 dar vojta.

u proġetti infrastrutturali kbar li kollha komplew żiedu d-domanda għall-art.

Il-firxa tal-art meħuda għall-bini ta' djar, toroq, lukandi u attivitajiet industrijali qerdet mhux biss art għammiela li mantniet generazzjonijiet sħaħ, iżda wkoll meded sħaħ ta' ambjent naturali Malti. Ambjenti b'valur ekoloġiku għoli twarrbu għall-bini u b'hekk tlietna diversi speċi ta' flora u fauna indiġena. Huwa stmat li f'dawn l-aħħar snin minħabba ż-żieda fil-bini qridna u tlietna aktar minn 80 speċi ta' pjanta u mat-30 speċi ta' animal.




Minħabba d-daqs żgħir ta' Malta u biex ma tkomplex tingered il-kampanja, dan l-aħħar beda jittla' bini għoli b'ħafna sulari. Binjiet għoljin bħal dawn jistgħu jwaqqfu l-firxa tal-bini għax fi spazju limitat ta' art jistgħu jgħixu ħafna nies.

Fil-pajjiż kien hawn domanda kbira għall-materjal tal-bini. Għalhekk tkabbru l-barrieri li kien hawn u thaffru oħrajn ġodda, kemm tal-qawwi kif ukoll tal-franka, biex jipprovdu l-materja prima

It-tabella turina b'mod ċar iż-żieda fin-numru ta' djar f'dawn l-aħħar snin. Jidher ċar li bejn l-1911 u l-1967 iż-żieda kienet baxxa iżda splodiet wara l-1967. Mill-1957 'l hawn in-numru ta' djar f'pajjiżna ttripla. Xi whud għandhom aktar minn dar waħda, għax minbarra l-post ta' residenza tagħhom, għandhom ukoll post ta' villegġjatura, li jmorru fih l-aktar fis-sajf. Dawn il-postijiet ta' villegġjatura ssibhom l-aktar lejn San Pawl il-Baħar, il-Mellieħa, Birzebbuga, Wied il-Għajn u Għawdex, speċjalment f'Marsalforn u x-Xlendi. Tajjeb ngħidu wkoll li numru mhux fażin ta' djar, il-parti l-kbira tagħhom fil-qalba tal-bliet u l-irhula, huma vojta u abbandunati.

Iż-żieda fin-numru ta' djar f'Malta (1911 - 2011)



meħtieġa. Sfortunatament ħafna mill-barrieri qegħdin f'postijiet li huma ta' importanza ekoloġika, bħax-xagħri, il-widien u l-kosta, u għalhekk il-ħsara lill-ambjent naturali hi kbira.



1

Hares sewwa lejn it-tabella A li turi ż-żieda fil-popolazzjoni dinjija mill-1650.

- Pinġi graff biex turi ż-żieda fil-popolazzjoni għal kull 50 sena mill-1650 sal-2050.
- Fuq il-graff poġġi fil-post it-tajjeb dawn it-tikketti.

żieda pjuttost baxxa sal-1930

splużjoni tal-popolazzjoni 1950 -2050

- B'kemm żdiedet il-popolazzjoni dinjija mill-
 - 1650 sal-1800
 - 1930 sal-1985
 - 1985 sal-2011?
- Fi kliemk spjega kif iż-żieda fir-rata tal-popolazzjoni nbidlet matul is-snin.
- X'tifhem meta ngħidu 'splużjoni demografika'? Għaliex sehhet, u xi problemi qed iġġib magħha?
- Hares sewwa lejn tabella B, li turi r-rati tat-twelid u tal-mewt għal numru ta' pajjiżi.
 - Fil-qosor spjega l-kliem,
 - rata tat-twelid
 - rata tal-mewt.
 - Xi jrid isir biex il-popolazzjoni ta' pajjiż tizziedet?
 - Kompli t-tabella billi timla t-tielet kolonna. L-Etjopja maħduma lesta.
 - Irranġa l-ordni tal-pajjiżi msemmija f'tabella B skont iż-żieda fil-popolazzjoni. Ibda bil-pajjiż li l-aktar għandu żieda qawwija.

Il-popolazzjoni dinjija fi snin magħżula

Sena	Popolazzjoni (biljuni)
1650	0.5
1800	1.0
1930	2.0
1960	3.0
1975	4.0
1985	5.0
2000	6.0
2011	7.0
2025	8.0*
2050	9.5*

* tbassir

Pajjiż	Rata tat-twelid	Rata tal-mewt	Żieda naturali
L-Indja	21	8	
L-Italja	9	10	
Il-Bangladesh	20	6	
L-Etjopja	34	8	26
Ir-Renju Unit	13	9	

- X'qed jiġrilha l-popolazzjoni tal-Italja differenti mill-pajjiżi l-oħra?
- Hemm xi xebh bejn kemm pajjiż huwa għani jew żviluppat u ż-żieda fil-popolazzjoni?

2

In-nies mhumiex imferrxa b'mod indaqs fuq wiċċ l-art. Insibu postijiet iffullati bin-nies u oħrajn kważi vojta. id-distribuzzjoni tal-popolazzjoni hi affettwata minn għadd ta' fatturi pożittivi li jiġbdu lejhom in-nies u oħrajn negattivi li ma jhajru lil hadd jgħix hemm.

Poġġi dawn il-karatteristiċi fil-kolonna t-tajba fit-tabella.

ħamrija għammiela

nuqqas ta' ilma

foresti u ġungli kbar

għoljiet u muntanji

ħamrija fqira

għadd ta' fabbriki

klima favorevoli

ftit postijiet ta' xogħol

temperaturi sħan jew keshin iżżejjed

provvista tajba ta' ilma

art watja/ ċatta


Id-distribuzzjoni tal-popolazzjoni

Fatturi Pożittivi	Fatturi Negattivi

3

Hares sewwa lejn il-mappa tad-dinja.

- X'pajjiz insibu fil-post immarkat bin-numru 1?
- Dan il-pajjiz immarkat bin-numru 1 mhuwiex iffullat bin-nies. Spjega ghaliex.
- Semmi l-postijiet immarkati bin-numri 3 u 4. X'ghandhom komuni dawn il-postijiet u ghaliex huma neqsin min-nies?
- Spjega ghaliex il-post immarkat bin-numru 2 huwa wkoll nieqes min-nies.
- X'jismu l-post immarkat bin-numru 5? Dan il-post huwa ffullat jew nieqes min-nies?
- Semmi u spjega l-karatteristici li jaffettwaw il-firxa tal-popolazzjoni f'post numru 5.
- Semmi l-karatteristici negattivi li jaghmlu il-post numru 6 vojt min-nies?



- Fuq il-mappa stess immarka zewg postijiet ohra li ghandhom densita gholja ta' popolazzjoni. Spjega ghaliex dan huwa minnu.

4

Hares sewwa lejn il-mappa tad-densita tad-dinja f'pagna 119.

- X'nifhmu meta nghidu densita tal-popolazzjoni? Kif tinhadem?
- Semmi zewg pajjizi li ghandhom densita ta' aktar minn 500 persuna kull km².
- Semmi tliet pajjizi li ghandhom densita ta' anqas minn 10 persuni kull km².
- Ahdem id-densita tal-popolazzjoni ta' kull post imsemmi fit-tabella tal-lemin.

Pajjiz	Kobor tal-art (eluf ta' km ²)	Popolazzjoni (eluf)	Densita (nies/km ²)
Il-Libja	1,759	6,154	
Malta	0.3	423	
In-Norvegja	304	5,084	
Il-Bangladesh	130	163,694	

- Mil-lista, liema zewg pajjizi ghandhom l-oghla densita ta' popolazzjoni?
- Xi problemi tista' tohloq id-densita gholja hafna ghan-nies tal-post?

5

Hares lejn il-graff (f'pagna 134) li turi l-istruttura tal-popolazzjoni Maltija ghas-sena 2014.

- Poggi dan it-taghrif fil-post it-tajjeb fuq il-graff.

L-istrixxi tal-lemin juru l-popolazzjoni femminili

L-istrixxi tax-xellug juru l-popolazzjoni maskili


Fin-nofs ikollna l-etajiet ghal kull 5 snin

Hawn ikollna t-total jew il-percentwali tan-nies

- Il-graff fiha xi strixxi neqsin. Kompliha billi tuza dan it-taghrif:

Età	Nisa (eluf)	Irgiel (eluf)
45 - 49	12	
75 - 79		8
60 - 64	14	
30 - 34		15

Malta 2014



- c. L-irġiel u n-nisa minn 16-il sena sa 64 sena jissejġu ekonomikament attivi. Fuq il-graff immarka l-istrixxi ta' dawn b'lewn aħdar.
- d. Immarka wkoll fuq il-graff b'kulur ikħal l-anzjani dipendenti (64+), u bl-aħmar it-tfal dipendenti.
- e. Għid jekk it-tagħrif, fit-tabella t'hawn taħt, huwiex minnu jew le dwar il-popolazzjoni Maltija.


	Veru	Falz
Fl-2014 f'Malta kien hawn aktar minn 10,000 tifla bejn 0 u 4 snin.		
F'Malta kien hawn 16,000 raġel bejn il-55 u d-59 sena.		
Jitwieldu ħafna aktar subien milli bniet.		
Bejn l-1995 u l-1999 twieldu aktar trabi mis-sena 2014.		
Fl-2014 kien hawn b'kollox 14,000 anzjan u anzjana ta' bejn il-75 u d-79 sena.		
F'pajjiżna hawn aktar dipendenti anzjani milli dipendenti żgħar.		
L-irġiel jgħixu aktar min-nisa.		
In-numru ta' anzjani se jkompli jżied 'il quddiem.		

- f. Ikteb mill-ġdid u sewwi s-sentenzi li kellhom xi żball fit-taħriġ ta' fuq (e).

6

Il-popolazzjoni tal-anzjani f'pajjiżna, b'hal ħafna pajjiżi oħra, qed tikber u tiżdied.

- a. X'se jkollu b'zonn il-pajjiż biex jaqdi l-b'zonnijiet taż-żieda fin-numru tal-anzjani?
- b. Issuġġerixxi tliet raġunijiet għaliex il-Maltin qed jgħixu aktar fit-tul minn qabel.
- c. Poġġi dawn it-tikketti fl-ordni fit-tabella tal-ġenb biex turi r-raġunijiet u l-effetti fiż-żieda fit-tul medju tal-hajja.



- kundizzjonijiet ta' għajxien aħjar
- żieda fit-tul medju tal-hajja
- servizzi mediċi u ta' saħħa aħjar
- iktar indafa u iġjene
- spiża finanzjarja akbar għall-hlas ta' penzjonijiet, servizzi ta' saħħa
- aktar anzjani ta' 65 sena u fuqhom

7

- a. Qabbel dawn id-deskrizzjonijiet mat-tip ta' migrazzjoni billi timla t-tabella f'paġna 135.

għal ftit ġimghat jew xhur

sfurzat jitlaq minhabba xi diżastru naturali

bil-ħsieb li jsib xogħol aħjar u jtejjeb il-qagħda finanzjarja tal-familja

jidhol fil-pajjiż mingħajr permessi meħtieġa

jidhol f'pajjiż bil-ħsieb li jibqa' hemm għal dejjem

ħarab minn pajjiżu minhabba gwerra jew persekuzzjoni reliġjuża

Tip ta' migrazzjoni		Deskrizzjoni
A	Migrazzjoni temporanja	
B	Migrazzjoni permanenti	
C	Refugjat	
D	Immigrant ekonomiku	
E	Immigrant illegal	
F	Refugjat ambjentali	

b. Aqra sew dawn l-eżempji ta' tipi differenti ta' migrazzjoni. Ikteb wara kull waħda l-ittra minn A sa F li taqbel mat-tip ta' migrazzjoni msemmija fit-tabella tax-xellug.

Numru ta' Marokkini jidhlu Spanja bil-moħbi biex isibu x-xogħol.	
Student universitarju mar jieħu esperjenza ta' xogħol barra minn Malta għal sitt xhur.	
Grupp ta' Sirjani waslu Malta biex jaħarbu l-gwerra ċivili li hemm f'pajjiżhom.	
Tabib Malti mar jaħdem fi sptar f'Londra minħabba li l-pagi huma aħjar.	
Ħafna ħallew kollox u telqu mill-belt wara li żbroffa l-vulkan.	

8

Aqra din il-ġrajja personali ta' dan l-immigrant li jirrakkonta l-vjaġġ tiegħu mis-Somalja għall-Ewropa.

Jisimni Ayan. Għadni kif ġejt salvat mill-Forzi Armati ta' Malta wara li domna ħamest ijiem fuq il-baħar. Fuq id-dgħajsa konna b'kollox 750 ruħ, iżda 569 biss salvajna. Fost il-mejtin kien hemm nisa u tfal li ma felhux għall-vjaġġ, marsusin mingħajr ikel u ilma.

Il-ħajja fis-Somalja hija diffiċli. Hemm nuqqas kbir ta' ikel u ħafna jmutu bil-ġuħ. L-ilma huwa skars u ftit huma dawk li għandhom ilma tajjeb għax-xorb. Hemm ukoll ħafna mard infettiv, l-aktar il-*hepatites* u *rabies*. Minħabba f'hekk, ir-rata tal-mewt tat-trabi hi ta' 102 għal kull 1,000 tarbija li titwieled u ħafna oħrajn imutu sakemm jagħlqu l-5 snin. It-tul medju tal-ħajja f'pajjiżna huwa ta' 51 sena.

Il-gwerra ċivili bejn għadd ta' tribujiet u gruppi Iżlamiċi estremisti ilha sejra s-snin u ma tistax tgħix fil-kwiet. Xogħol m'hemmx u t-tfal tagħna ma jagħmlux aktar minn tliet snin l-iskola. Mhux ta' b'xejn li ħafna ma jafux jaqraw u jiktbu. Għalhekk iddeċidejt li nerħilha lejn l-Ewropa biex ngħix għall-kwiet u l-paċi u nsib post fejn naħdem.

Il-vjaġġ tiegħi beda minn Mogadishu. Fuq trakk qsamna l-Etjopja kollha, is-Sudan u fl-aħħar dhalna l-Libja. Matul dan iż-żmien ħdimt ta' barbier biex daħħalt xi haġa tal-flus.

Fil-Libja ħallast €600 biex sibt post fuq dgħajsa tal-injam għall-Ewropa. Fuq id-dgħajsa lanqas kien hemm fejn toqgħod labra. Il-magna tad-dgħajsa kemm-il darba waqfet u għamilna sigħat shaħ ningarru mal-kurrent. Minħabba s-shana u n-nuqqas ta' ikel u ilma mietu xi nies u xhitniehom il-baħar. Sa fl-aħħar il-Forzi Armati salvawna minn ħalq il-mewt.

Wieġeb dawn il-mistoqsijiet dwar il-vjaġġ ta' Ayan.

- Minn fejn hu Ayan?
- Għaliex iddeċieda li jitlaq minn pajjiżu?
- Fuq mappa tal-Afrika, pingi r-rotta li x'aktarx ħa Ayan. Semmi l-pajjiżi li għadda minnhom sakemm wasal Malta. Xi kemm kien twil il-vjaġġ minn Mogadishu sal-kosta Libjana li thares lejn il-Mediterran?
- X'perikli seta' ltaqa' magħhom Ayan waqt li kien qed jaqsam,
 - l-Afrika fuq l-art u
 - il-Mediterran bil-baħar?
- Għaliex taħseb li Ayan u l-Afrikani l-oħra li kienu miegħu fuq id-dgħajsa ddeċidew li jhallu art twelidhom u jaqsmu lejn l-Ewropa?
- Lil dawn l-immigranti għandna:
 - inżommuhom f'pajjiżna,
 - nibaghtuhom f'pajjiżi oħra Ewropej,
 - nibaghtuhom lura f'pajjiżhom?

Spjega għaliex taħseb hekk.

9

F'dawn l-aħħar snin, f'pajjiżna l-art mibnija żdiedet b'rata mgħaġġla.

- Għaliex seħħ dan?
- X'kienu l-effetti pożittivi ta' din iż-żieda fil-bini?

- Spjega l-ħsara li saret u qed issir lill-kampanja Maltija b'dan l-iżvilupp.
- X'miżuri qed jittieħdu jew jistgħu jitfaslu biex il-firxa tal-bini titwaqqaf?



F'dawn l-aħħar snin l-industrija tat-turiżmu rat tibdil kbir. Mhux biss kien hemm żieda kbira hafna fin-numru ta' turisti, iżda wkoll fid-destinazzjonijiet turistiċi ġodda. Illum it-turist qed ifittex postijiet aktar 'il bogħod fejn l-ambjent u l-kultura huma għalkollox differenti minn tiegħu. L-aktar li qed igawdu minn din il-bidla fil-moda tal-ivjaġġar huma pajjiżi li qed jiżviluppaw bħall-Kenja, l-Eġittu, is-Sri Lanka, il-Mauritius u t-Tajlandja, fost l-oħrajn. Hafna minn dawn il-pajjiżi qed iħarsu lejn it-turiżmu bħala mutur ta' tkabbir ekonomiku u mezz biex jgħollu l-għajxien tal-hajja tan-nies.

It-Turiżmu

6

F'dawn l-aħħar snin l-industrija tat-turiżmu kibret b'rata mgħaġġla ħafna u llum saret l-akbar industrija fid-dinja. Tikkontribwixxi mal-11% tal-prodott domestiku gross globali u hija l-akbar sors ta' investiment u xogħol f'ħafna reġjuni madwar id-dinja. Huwa stmat li f'sena waħda, aktar minn 700 miljun ruġ jieħdu btala f'pajjiż barrani u dan in-numru kulma jmur qed jikber.

Bħal kull attività ekonomika oħra, l-industrija tat-turiżmu tiddependi mir-riżorsi naturali tal-pajjiż. Pajjiżi bħall-Greċja, l-Italja u l-gżejjer tal-Mediterran għandhom klima sħuna bix-xemx u bajjiet ramlin. L-Alpi joffru xenarju impressjonanti ta' muntanji, silġ u għadajjar, filwaqt li l-pajjiżi tal-Lvant tal-Afrika għandhom wesgħat kbar ta' art fejn jgħixu annimali slavaġ.

Dawn ir-riżorsi naturali joffru opportunitajiet biex dak li jkun iqatta' ħin ta' mistrieħ f'ambjent differenti minn dak li normalment ikun imdorri jgħix fih. Ir-riżorsi umani huma meħtieġa wkoll biex din l-industrija tikber. Hekk pereżempju, turist li jżur Ruma jew Pariġi jintlaqat mill-bini tal-belt, mill-kultura, mill-istorja u mill-postijiet ta' divertiment.



L-Industrija tat-Turiżmu f'Malta

It-turiżmu hu l-mutur ewlieni tal-ekonomija tagħna, tant li llum eluf ta' Maltin jaħdmu f'dan is-settur. Is-sistema ekonomika ta' kull pajjiż tinqasam fi tliet oqsma ewlenin. L-ewwel settur hu dak primarju, li jinkludi l-biedja, is-sajd u x-xogħol fil-barrieri. Is-settur sekondarju jimpjega eluf ta' nies fil-fabbriki, fl-ipproċessar tal-materja, prima biex minnha jinħadmu oġġetti u prodotti ġodda. It-tielet settur hu dak terzjarju, u l-ħaddiema li jaħdmu f'dan il-qasam jagħtu servizz lill-bqija tas-soċjetà.

F'dawn l-aħħar snin, in-numru ta' impjegji żdiedu ħafna fis-settur terzjarju minħabba l-iżviluppi li seħħew fl-industrija tat-turiżmu. Madwar 10,000 ruħ jaħdmu direttament fit-turiżmu, jiġifieri fil-lukandi u r-restoranti. Daqs 30,000 oħra jaħdmu f'impjegji li għandhom x'jaqsmu indirettament, bħal mużewijiet, aġenziji tal-ivvjagġar, lidos, fl-industrija tas-souvenirs, fit-trasport u servizzi oħra. Oħrajn, bħall-bdiewa





u s-sajjieda, igawdu indirettament għax il-prodotti tagħhom ukoll huma meħtieġa għat-turist. Aktar ma jiġu turisti u jqattgħu l-jiem fostna, pajjiżna jgawdi aktar. Fil-fatt, nistgħu nqisu t-turiżmu bħala mezz ta' esportazzjoni invizibbli fejn il-qligħ jiġi mill-bejgħ ta' servizzi u mhux ta' oġġetti li jidhru u jintmessu.

It-turiżmu lejn pajjiżna ħa mbuttatura kbira fil-bidu tas-snin sittin. F'dak iż-żmien seħhew avvanzi kbar fit-trasport, l-aktar bl-ajru, u b'hekk dak li jkun seta' jsiefer minn pajjiż għal iehor b'mod aktar sigur u f'inqas ħin. Barra minn hekk tjebru l-kundizzjonijiet tax-xogħol tal-ħaddiema, speċjalment biż-żieda fil-jiem frank, fejn il-ħaddiema ġew intitolati għal numru akbar ta' jiem ta' mistrieħ, mingħajr ma jkollhom għalfejn imorru x-xogħol, iżda li jithallsu xorta wahda għalihom. Dawn l-iżviluppi fit-trasport u l-kundizzjonijiet aħjar għall-ħaddiema fil-postijiet tax-xogħol għamluha aktar faċli

Illum f'pajjiżna hawn aktar minn 140 lukanda b'aktar minn 40,000 sodda, u f'sena wahda jzuruna aktar minn miljun u erba' mitt elf turist minn madwar id-dinja kollha.





Matul is-snin inbnew numru ta' lukandi kbar u lussużi, ħafna minnhom qrib il-baħar b'veduti mill-isbaħ. Dawn il-lukandi, ħafna minnhom ta' erba' u ħames stilel, joffru l-faċilitajiet kollha li wieħed jistenna biex dak li jkun ikollu btala ta' mistrieħ f'ambjent rilassanti u moqdi minn ħaddiema professjonali. Fihom issib pixxini fuq barra, oħrajn imsaħħna fuq ġewwa, numru ta' restoranti u diskoteki, kmamar bl-arja kkundizzjonata bil-gallarji għal fuq il-baħar, grawnds tat-tennis, gyms, spas, ħwienet u ħafna faċilitajiet oħra. F'dawn il-lukandi jingħata servizz tal-aqwa kwalità minn għadd ġmielu ta' ħaddiema li jitharrġu fl-Istitutu għall-Istudji Turistiċi.

biex it-turisti Ewropej, l-aktar Inġliżi, jgattgħu l-btala tagħhom f'pajjiżna. L-attrazzjoni ewlenija dejjem kienet il-garanzija ta' xhur sħan sajfin bi ġranet xemxin u bajjiet ramlin. Biex inħajru aktar barranin iżuruna, inbnew għadd ta' lukandi lussużi u faċilitajiet oħra, u b'hekk matul is-snin, in-numru ta' turisti, speċjalment mill-Ewropa ta' Fuq, baqa' dejjem jżied.

It-turiżmu ġab miegħu titjib fl-infrastruttura tal-pajjiż. Nistgħu nsemmu l-ajruport u l-linja nazzjonali tal-ajru, l-Air Malta, li ta' kull sena ġgib lejn pajjiżna eluf kbar ta' turisti. Inbena wkoll terminal ġdid tal-passiġġieri għat-turisti li jaslu f'pajjiżna bil-baħar. Dan it-terminal qed jintuża minn aktar minn 500 elf ruħ f'sena li jżuru pajjiżna bil-vapuri tat-turisti (*cruise liners*). Issebbħu għadd ta' toroq panoramiċi tul il-kosta u twittew bajjiet ġodda bir-ramel, filwaqt li oħrajn tkabbru. Barra minn hekk, tħarsu għadd





ta' siti storiċi u oħrajn ġew restawrati. Hawn nistgħu nsemmu r-restawr li qed isir fis-swar li jdawru l-bliet fortifikati tagħna, ir-restawr li sar fl-Ipoġew ta' Ħal Saflieni u t-tined li nbnew biex jipproteġu t-tempji megalitiċi tal-Imnajdra u ta' Ħaġar Qim. Huwa importanti li nkomplu nħarsu l-wirt storiku u ntejbu l-kwalità ta' dawn is-siti sabiex jitgawdew mill-Maltin u fl-istess ħin itejbu l-esperjenza tat-turist li jiġi jżurna.

In-numru ta' turisti li jżuru pajjiżna bil-baħar, kulma jmur qed jiżdied. Fil-fatt, il-Mediterran hu l-aktar reġjun tad-dinja li qed ikollu zieda fit-turisti li jiġu bil-vapuri, wara l-Karibew. Kien għalhekk li fil-Port il-Kbir inbnew faċilitajiet moderni halli l-vapuri tat-turisti jkunu jistgħu jittrakkaw magħhom. Inbena wkoll terminal ġdid tal-passiġġieri u issa Malta tista' ssir ċentru mnejn dawn il-ġiti bil-baħar jistgħu jibdedu u jintemmu.



Matul is-snin, saru diversi tentattivi biex is-suq turistiku Malti jiġi ddiversifikat u ma jibqax marbut biss ma' dak Inġliż. Saru sforzi kbar biex tittejjeb il-kwalità tal-prodott li noffru lit-turisti għax bdejna nħossu l-effetti tal-kompetizzjoni mill-pajjiżi ġirien u minn oħrajn aktar imbiegħda, u li issa bl-iżviluppi fit-trasport saru aċċessibbli. Dan seħħ billi pajjiżna beda jiġi rreklammat f'għadd ġmielu ta' pajjiżi u għalhekk Malta saret aktar magħrufa fost dawk li jkunu jridu jieħdu vaganza. It-tagħrif dwar Malta muri fuq l-internet, speċjalment fis-sit elettroniku tal-Awtorità Maltija tat-Turiżmu, *VisitMalta.com*, jgħin biex aktar turisti jagħzlu lil Malta għall-btala tagħhom. L-Air Malta, flimkien ma' kumpaniji rħas tal-ajru qed joffru diversi rotot lejn pajjiżna minn destinazzjonijiet differenti u b'hekk id-dipendenza fuq is-suq Inġliż qiegħda tonqos. Dawn il-linji l-ġodda joffru titjiriet bi prezzijiet



baxxi u b'hekk qed jirnexxilna nifirxu n-numru ta' turisti matul is-sena kollha. Bis-saħħa t'hekk jonqsu xi ftit l-ammonti kbar ta' turisti matul ix-xhur tas-sajf. Il-prodott offrut lit-turist ma baqax jikkonsisti biss fix-xemx u l-baħar, iżda żdiedu l-isforzi biex nippromwovu l-wirt kulturali u storiku ta' pajjiżna. Barra dan, ġew żviluppati wkoll is-settur tal-konferenzi u tal-isport, tal-ghadis biċ-ċilindri u tat-tagħlim tal-Inġliż.

It-Turiżmu u l-Ambjent

Bħas-setturi l-oħra tal-ekonomija, l-industrija tat-turiżmu toħloq livelli konsiderevoli ta' tniġġis u tuża ammonti mdaqqsqa ta' riżorsi naturali. Fil-fatt, it-turiżmu jhalli effetti negattivi u pressjoni qawwija fuq ir-riżorsi ambjentali, l-infrastruttura, il-kwalità tal-ħajja u l-mod kif ngħixu ta' kuljum.

Il-ħtija ta' dan kollu hu t-turiżmu tal-massa. Dan iħajjar l-akbar numru ta' viżitaturi f'post partikolari, li minnu nnifsu hu ta' ġid għall-ekonomija għax iżid ix-xogħol, imma ta' ħsara kbira għall-ambjent. It-turiżmu tal-massa joħloq pressjoni qawwija fuq ir-riżorsi tal-ilma, iżid l-ammont ta' skart u drenagġ, inigġes il-bajjiet u l-ibħra, u joħloq domanda għall-art mhux mittiefsa. Fi ftit kliem, it-turiżmu tal-massa jzid il-ħsara ambjentali u mhuwiex sostenibbli.

In-numru ta' turisti li jżuru pajjiżna f'sena waħda huwa ta' tliet darbiet akbar min-numru ta' residenti Maltin. Tajjeb li wiehed iżomm f'moħħu li dawn iżuru pajjiżna l-aktar fis-sajf u mhumiex imqassmin indaqs matul is-sena kollha. Għalhekk, id-daqs żgħir flimkien mad-densità għolja ta' pajjiżna qed joħloqu pressjonijiet kbar fuq l-infrastruttura u s-servizzi bħad-dawl, l-ilma, id-drenagġ u l-ġbir tal-iskart. Hemm ukoll iż-żieda fl-istorbju u fit-traffiku, speċjalment f'zoni turistiċi bħal Buġibba, Tas-Sliema, San Ġiljan u Paceville.



Forsi l-aktar riżorsa ambjentali mehtieġa mill-industrija tat-turiżmu hija l-art, b'veduti sbieħ, l-aktar qrib il-baħar. Matul is-snin, l-art ta' matul il-kosta ġiet żviluppata u aktar minn 5% minnha ntilfet għal skopijiet turistiċi, għall-bini ta' lukandi lussużi, lidos, appartamenti għall-kiri u faċilitajiet oħra. Inbnew toroq panoramiċi matul il-kosta u telgħu wkoll blokki għoljin ta' appartamenti bil-veduta fuq il-baħar.

Barra minn hekk, minħabba l-iżvilupp turistikku li seħħ fuq il-kosta, ċertu abitati naturali bħax-xagħri, iż-żrieżaq tat-tafal, il-bwar tal-ilma salmastru u l-għaram tar-ramel sfaw mhedda serjament. Jekk dawn l-ambjenti naturali jinqerdu jintilfu wkoll il-pjanti u ħlejjaq li jgħammru fihom.

It-turiżmu tal-massa mhux sostenibbli għax jagħmel pressjoni qawwija fuq ir-riżorsi soċjali, kulturali u ambjentali tagħna. Mill-banda l-oħra, it-turiżmu sostenibbli jaħdem id f'id mal-ambjent naturali, il-komunità u l-kultura tal-post b'mod li jkunu ta' ġid għal xulxin. Illum il-ġurnata t-turist ifittex destinazzjonijiet ta' kwalità, fejn iħossu milqugħ min-nies tal-post li jkollhom għal qalbhom l-ambjent naturali.





Kien għalhekk li fl-2009 l-Mellieħa rebħet it-titlu ta' Belt Ewropea ta' Eċċellenza bil-promozzjoni ta' turizmu storiku, kulturali u ambjentali. L-għan kien li t-turisti jammiraw il-għmiel tal-ambjent naturali, storiku u kulturali tal-post u f'ċerti każi jieħdu sehem attiv fix-xogħol ta' kuljum fl-oqsma agrikoli. Il-prodott offrut kien jinkludi mixxiet fil-kampanja qalb l-inħawi rurali tar-raħal, żjarat fir-riservi naturali, u esperjenzi ta' agroturizmu fejn it-turist jiġi espost għal natura mhux mittiefsa. Is-siti arkeoloġiċi u l-wirt storiku tal-lokal ġew imħarsa u rrestawrati u b'hekk it-turist seta' japprezza aktar il-għmiel tal-lokalità. Ġew organizzati wkoll festi tradizzjonali li tejbu u żewqu l-prodott offrut lit-turisti.

L-agroturizmu hu tip ta' turizmu li qed isir dejjem aktar popolari u bil-mod il-mod diehel ukoll f'pajjiżna. It-turist jesperjenza l-ħajja tradizzjonali tagħna l-Maltin u f'ċerti każi jipparteċipa fl-attivitajiet li jsiru ta' kuljum mill-bidwi jew mir-raħħal. Dan jista' jinkludi l-qtugh u l-għasir tal-għeneb u ż-żebbuġ, xi mixja f'xi trejqa qalb il-kampanja, il-produzzjoni tal-gbejniet mill-ħalib frisk, il-qtugh tal-kappar u ħafna attivitajiet agrikoli oħra. Dan it-tip ta' turizmu jgħin biex jiġu mħarsa t-tradizzjonijiet tal-komunitajiet rurali u għalhekk hu sostenibbli għax ftit li xejn jagħmel ħsara ambjentali. Jgħin ukoll biex titnaddaf il-kampanja u jinbnew mogħdijiet qalb l-għelieqi u l-widien halli t-turisti jkunu jistgħu jgawdu l-għmiel naturali u japprezzaw il-bijodiversità ta' pajjiżna.

Buġibba u l-Qawra – Zona Turistika

Sa ftit taż-żmien ilu, Buġibba u San Pawl il-Baħar ma kinux għajr irhula ċkejna tas-sajd. Fl-1961 il-popolazzjoni f'dawn l-inħawi kienet tlaħhaq biss it-3,000 ruħ. Fis-sajf din kienet tiżdied xi ftit għax numru żgħir ta' Maltin kellhom post ta' villegġjatura. Kienu jqattgħu x-xhur tas-sajf f'din iz-zona għall-kwiet u fl-istess hin, igawdu l-veduti sbieħ li joffru dawn l-inħawi.

L-affarijiet inbidlu u llum Buġibba hija waħda mill-aktar zoni popolari mat-turisti li jżuru Malta. Ta' kull sena l-aġenti tal-ivvjaġġar, speċjalment dawk Ingliżi, iġibu lejn Buġibba eluf kbar ta' turisti. Ikollhom il-vaganza tagħhom organizzata minn qabel, b'kollox inkluz; l-ispejjeż tat-titjira, il-hlas tal-lukanda, l-ikel u servizzi oħra.

Buġibba għandha hafna x'toffri lit-turisti. Ix-xhur tas-sajf huma shan u mingħajr xita. Ix-xtajta u l-baħar ikhal flimkien mal-veduti mill-isbaħ tal-Gżejjer ta' San Pawl u d-dgħajjes imlewna tas-sajjeda Maltin huma attrazzjonijiet li ma ssibhom imkien.





F'dawn l-aħħar 50 sena nbnew għadd ta' lukandi u appartamenti, u llum l-inħawi mis-Salina sa San Pawl il-Baħar saru medda waħda ta' bini. Irqajja' kbar ta' xatt il-baħar inksew bil-konkos u nbnew għadd ġmielu ta' pixxini, lidos, restoranti u pizzeriji għall-htigijiet kollha tat-turisti. Barra minn hekk, il-lukandi joffru ħafna servizzi oħra u jorganizzaw attivitajiet li ħafna minnhom huma



marbutin mal-baħar. Waqt li jkunu Bugibba, it-turisti jistgħu jitgħallmu jghoddsu biċ-ċilindri, jikru xi kenura jew xi windsurf, jew iduru dawra mal-inħawi fuq xi dgħajsa jew luzzu. Ħafna jqattgħu sigħat sħaħ jixxemmxxu fuq il-blat u jghumu fil-baħar nadif tal-post. Filgħaxija l-ħwienet, ir-restoranti, il-bars, il-klubbs u l-każinos jibqgħu miftuħin sa tard billejl, u l-mużika u ż-żfin jibqgħu għaddejjin sa kmieni filgħodu.

Postijiet bħal Buġibba, il-Qawra u San Pawl il-Baħar, bi klima Mediterranja u b'veduti mill-isbaħ, jiġbdu numru kbir ta' turisti. It-turist meta jżur dawn l-inħawi jfittex faċilitajiet u servizzi mill-aqwa biex ikollu btala komda u ta' mistrieħ. Jistenna li jsib lukandi lussużi, baħar nadif, postijiet ta' parkeġġ, ristoranti li joffru ikel bnin u servizzi oħra tal-aqwa kwalità. Aktar ma bdew jiġu turisti lejn dawn l-inħawi, aktar kien hemm il-ħtieġa ta' faċilitajiet ġodda. Għalhekk fi tmiem is-sittinijiet il-bini ta' lukandi, appartamenti mgħammra b'kollox u ta' *aparthotels* f'Buġibba, u aktar tard fil-Qawra, sploda biex jaqdi l-ħtiġijiet taż-żieda fin-numru ta' turisti. L-industrija tal-bini gawdjet ħafna minn dan l-iżvilupp, tant li żdiedu ħafna l-ħaddiema f'dan il-qasam. Żdiedu wkoll il-ħaddiema fis-settur turistik, speċjalment fl-istaġun tas-sajf. Il-faċilitajiet biex jaqdu l-bżonnijiet tat-turisti komplew jiżdiedu u sar



ħafna żvilupp l-aktar ma' xatt il-baħar. Iżda ġara li l-infrastruttura tal-post ma felħitx għal dan l-iżvilupp mgħagġel. Is-sistema tad-drenagġ ma bdiex tiflaħ għan-numru dejjem jikber ta' turisti u dan ġieli kien ifur u jniġġes il-baħar. Id-dawl u l-ilma kienu jinqatgħu ta' spiss u fit-toroq ta' Buġibba żdied it-traffiku, l-iskart u l-istorbju. Il-mużika għolja kienet tibqa' għaddejja sa kmieni filgħodu. Dawk l-affarijiet kollha li fil-bidu kienu jattiraw lit-turisti lejn dawn l-inħawi marru għall-aghbar u t-turisti bdew ifittxu postijiet oħra. B'hekk, bejn l-1980 u l-1984, in-numru ta' turisti lejn dawn l-inħawi naqas kważi bin-nofs.





Matul dawn l-aħħar snin il-gvernijiet flimkien mal-lukandiera wettqu ħidma kbira biex l-industrija tat-turiżmu fl-inħawi ta' Buġibba u l-Qawra terġa' tqum fuq saqajha. Inbnew toroq ġodda li jwasslu lejn l-inħawi, tjebet sewwa l-infrastruttura, u llum il-provvista tad-dawl u l-ilma hija stabbli u d-drenaġġ m'għadux ifur fil-baħar. Twaqqgħu lukandi qodma, oħrajn



tranġaw u nbnew oħrajn ġodda ta' ħames stilel biex jiġbdu lejhom turisti ta' kwalità. L-inħawi ssebbħu u l-prodott turistiku tjeb bil-bini ta' mogħdija panoramika tul il-kosta, ġonna, faċilitajiet ġodda għall-għaddasa u bajja ġdida bir-ramel bil-ħtiġijiet kollha qrib il-lukandi ewlenin. Inbriet pjazza ġdida, akkwarju kbir tal-ħut, tħawlu għadd kbir ta' sigar u żdiedu wkoll iz-zoni pedonali. Proġetti bħal dawn jgħinu biex l-inħawi ta' San Pawl, Buġibba u l-Qawra jiġgeddu u jsiru zoni turistiċi tal-aqwa kwalità.

1


Hares sewwa lejn graff A u B.

- a. Liema minn dawn is-sentenzi huma tajbin? Ittikkja (✓) maġenb it-tajbin.


In-numru ta' turisti aktar ma jmur aktar qed jiżdied.	
In-numru ta' nies li qed jieħdu btala qed jonqos.	
Fis-sena 2005 kien hemm aktar minn 400 miljun persuna li ħadu btala barra minn pajjiżhom.	
Bejn l-1970 u l-2010 n-numru ta' turisti żdied.	

- b. Liema hu l-aktar pajjiż popolari mat-turisti?
- ċ. F'liema kontinent jinsab?
- d. Kemm żaruh turisti fl-2010?
- e. Semmi xi attrazzjonijiet li dan il-pajjiż joffri lit-turisti li jżuruh.
- f. Kemm hemm pajjiżi Ewropej fil-lista tal-aktar 10 pajjiżi popolari mat-turisti?
- g. Fittex f'siti elettronici u sorsi oħra u ara għaliex daqstant turisti jżuru l-Malasja.
- g. Il-graffs juru li għadd ikbar ta' nies qed jieħdu btala. Spjega kif kull wieħed minn dawn il-punti għen biex seħhet din iż-żieda:
- avvanzi fit-trasport
 - titjib fil-kundizzjonijiet tax-xogħol tal-haddiema
 - faċilitajiet u servizzi aħjar għat-turist (eż. lukandi)
 - riklamar aħjar
 - żdied in-numru ta' anzjani f'pajjiżi żviluppati
 - titjib fil-livell ta' għajxien.

Iż-żieda fin-numru tat-turisti 1950 - 2010



L-aktar 10 pajjiżi popolari mat-turisti - 2010



2

Wieġeb dawn il-mistoqsijiet bl-għajjnuna tat-tabella tal-lemin.

- a. Kemm ġew turisti f'Malta fl-2012?
- b. Fl-1963 f'pajjiżna ġew anqas minn 30,000 turist. Għaliex matul is-snin in-numru ta' turisti lejn pajjiżna żdied?
- ċ. Minn fejn ġew l-aktar turisti f'pajjiżna?
- d. X'percentwal hu dan tat-turisti kollha li ġew Malta?
- e. Għaliex taħseb li jiġu daqshekk turisti minn dan il-pajjiż?
- f. Hija haġa tajba jew ħażina li jkollna daqstant turisti ġejjin minn pajjiż wieħed? X'taħseb?
- g. Kemm ġew turisti mill-Italja fis-sena 2012? Agħti raġuni waħda biex tispjega għaliex ġew daqshekk turisti mill-Italja.
- g. Ma' liema settur tal-ekonomija tagħmel l-industrija tat-turizmu? Għaliex?

Turisti f'Malta 2010 -2012

	2010	2011	2012
L-Awstrija	19,908	19,536	19,779
Il-Belġju	24,296	31,594	27,360
Franza	86,516	103,332	107,530
Il-Ġermanja	128,193	133,930	137,214
L-Irlanda	25,186	26,881	27,665
L-Italja	219,663	201,253	201,790
L-Olanda	33,425	38,892	39,351
Ir-Russja	22,727	24,261	31,726
L-Iskandinavja	92,881	93,899	97,203
Spanja	67,842	62,882	60,389
L-Iżvizzera	21,522	25,039	25,771
Ir-Renju Unit	415,099	437,686	440,316
L-Istati Uniti	16,418	16,543	18,153
Pajjiżi oħra	167,164	198,775	209,726
Total	1,338,841	1,414,503	1,443,973

3

Sar stharrig ma' ghadd ta' turisti qabel dawn telqu minn Malta biex inkunu nafu ghaliex gew f'pajjizna u x'ghogobhom l-iktar fil-btala taghhom. Dawn kienu t-twegibiet taghhom.

baħar ikhal u nadif u bajjiet sbieħ ramlin

mużewijiet, bliet storiċi u tempji megalitiċi

restoranti, bars u diskoteki

nies dhulin li jafu jikkellmu bl-Ingliż

festi tradizzjonali

klima shuna, temp xemxi u sajf minghajr xita

sport tal-baħar u għadis biċ-ċilindri

kampanja u kosta mill-isbaħ

nitghallmu l-Ingliż

villagġi kwieti

knejjes mill-isbaħ

lukandi bil-faċilitajiet kollha anke spas

Ikteb paragrafu dwar l-attrazzjonijiet li joffri pajjizna billi tirreferi għal dawk l-affarijiet li semmew it-turisti stess waqt l-istharrig li sar.

Agħti eżempji ta' attivitajiet u postijiet li jhobbu jżuru u spjega x'nistghu naghmlu biex noffru servizz aħjar. Sib stampi ta' postijiet u attivitajiet li jhobbu jagħmlu t-turisti waqt li jkunu f'pajjizna, u taħthom ikteb ftit tagħrif.

4

Fl-2012 pajjizna daħhal aktar minn €1,344,963,000 mit-turiżmu. L-istampi tal-lemin juru xi impjegji marbutin direttament jew indirettament mal-industrija tat-turiżmu.

- Stampa A turi lukanda li toffri għadd ta' servizzi lit-turist. Semmi hames impjegji li ssib f'lukanda bħal din.
- Stampa B turi xi taxis jistennew biex jgħabbu lit-turisti. Semmi xi haddiema oħra li jaħdmu fil-qasam tat-trasport li jiddependu huma wkoll mit-turiżmu.
- Stampa Ċ turi xi *souvenirs* maħduma lokalment. Semmi xi tipi differenti ta' *souvenirs* li jixtru t-turisti waqt li jkunu btala hawn Malta.
- Għaliex il-bidwi li jkabbar għadd ta' prodotti tal-ikel (stampa D) igawdi wkoll mit-turisti li jżuruna ta' kull sena? Semmi xi haddiema oħra li bħall-bidwi jgawdu indirettament mit-turiżmu.
- Għaliex hafna mill-qligħ li l-pajjiz idahhal mit-turiżmu jissejjaħ 'qligħ invizibbli'?



- Bis-saħha tat-turiżmu l-infrastruttura ta' pajjizna tjebej sewwa. Żdied ukoll ir-restawr ta' postijiet storiċi. Minn dawn igawdu kemm it-turisti kif ukoll il-Maltin stess. Semmi ftit mill-proġetti li saru dan l-aħħar li bihom tjebej il-prodott turistiku.

5

Waqt konferenza li saret f'pajjizna ftit tal-jiem ilu ssemmew għadd ta' problemi li ġejjin mill-industrija tat-turiżmu. Aqra x'qalu xi delegati li attendew din il-konferenza.

- Xi ħsara qed tohloq din l-industrija:
 - lin-nies
 - lill-ambjent?
- Aghzel tliet punti msemija f'din il-konferenza u għid x'jista' jsir biex intaffu din il-problema.
- X'inhu t-turiżmu tal-massa? Għaliex dan jittqies bħala turiżmu mhux sostenibbli?
- Spjega x'nifhem meta ngħidu agroturiżmu. Semmi xi attivitajiet li jistgħu jkunu inklużi f'dan it-tip ta' turiżmu.

hafna storbju li jibqa' sa tard billejl

hela ta' hafna ilma li huwa skars f'pajjizna

lukandi godda fuq ix-xatt

bini ta' lidos fuq ix-xatt u r-ramel

bajjiet iffullati bin-nies

bini ta' appartamenti għoljin faċċata tal-baħar

il-promenades mimija bin-nies

zieda kbira ta' kart li m'għandniex fejn narmuh

hafna traffiku f'centri turistiċi u ma ssibx fejn tipparkja

qerda ta' ambjenti naturali għal żviluppi turistiċi

A

abitat (pl. abitati)

habitat

L-ambjent naturali fejn jgħixu l-ħlejjaq.

afforestazzjoni (pl. afforestazzjonijiet)

afforestation

It-tħawwil ta' ħafna sigar f'post wieħed biex jinħoloq masġar.

agrikultura/biedja

agriculture/farming

Ix-xogħol tar-raba' li jaħdem il-bidwi u t-trobbija tal-bhejjem fl-irziezet mir-raħħal.

agroturiżmu

agro-tourism

Btala turistika li fiha dduq il-ġmiel tal-ambjent naturali u tal-irhula rurali ta' post. Matulha tista' tieħu sehem attiv fix-xogħol ta' kuljum tal-oqsma agrikoli, bħall-qtugħ tal-frott u l-għalf tal-bhejjem.

akkwadott (pl. akkwadotti)

aqueduct

Kanal twil mibni fuq il-ħnejjiet li jwassal l-ilma minn post għal ieħor. F'pajjiżna nsibu l-akkwadott li nbena fi żmien il-Gran Mastru Alof de Wignacourt biex jitwassal l-ilma mir-Rabat sal-Belt.

akkwakultura

aquaculture

It-trobbija tal-ħut, bħal awrat u spnott, f'gagėg kbar fuq l-art jew ftit 'il barra mix-xatt.

alfalfa

alfalfa

Ħaxixa mkabbra bħala għalf għall-bhejjem.

algi

algae

Pjanti tal-ilma li ħafna minnhom huma mikroskopici. Huma komuni ħafna fil-baħar, fl-ilma helu u f'postijiet umdi.

alka

neptune grass

Pjanta tal-baħar li twarrad fir-rebbiegħa u tagħmel il-frott fil-ħarifa, magħrufa xjentifikament bħala *Posidonia oceanica*. Għandha weraq twil qisu żigarelli u rizomi li jorbtuha sew fir-ramel. Tifforma mergħat kbar taħt il-baħar, li fihom isibu l-kenn u jbejtu l-ħut u l-ħlejjaq.

altitudni (pl. altitudnijiet)

altitude

L-għoli ta' post mil-livell tal-baħar.

ambjent (pl. ambjenti)

environment

Il-post naturali u l-madwar fejn jgħixu n-nies, il-pjanti u l-animali.

amfibju (pl. amfibji)

amphibian

Animal li jgħix sew fuq l-art u sew fl-ilma, bħaż-żring.

anakonda

anaconda

Serp kbir u b'saħħtu ħafna li ssibu jitkaxkar qalb il-pjanti folti u s-sigar tal-foresta tropikali tal-Amerka t'Isfel. Iqatta' ħafna hin fl-ilma u mhuwiex velenuż.

anemometru (pl. anemometri)

anemometer

Strument tat-temp li jkejje l-ħeffa tar-riħ.

antiċiklun temperat (pl. antiċikluni temperati)

temperate anticyclone

Sistema ta' pressjoni għolja li ġgib temp sabiħ u sħun fis-sajf u temp kiesaħ fix-xitwa.

arbuxxell (pl. arbuxxelli)

shrub

Pjanta jew sġajra li tikber baxxa mal-art, hafna drabi f'għamla ta' nofs tond, b'has-sagħtar u t-tengħud.

aridu (f. arida, pl. aridi)

arid

Post xott, niexef qoxqox, li fih mhux possibbli jgħid li l-ħxejjex, b'ħalma hu d-Deżert tas-Saħara.

arterja vulkanika

main volcanic vent

Passaġġ vertikali f'vulkan li jgħaqqad il-ħawt tal-magma mal-bokka ewlenija tiegħu, minn fejn tgħaddi l-magma fi triqitha 'l barra.

atmosfera

atmosphere

Is-saff ta' gassijiet li jdawwar id-dinja u li huwa magħmul minn taħlita ta' nitroġenu, ossiġnu, diossidu tal-karbonju, fwar tal-ilma u gassijiet oħra.

B

il-Baħar Tethys

Tethys Sea

Baħar enormi li eżista madwar 300 miljun sena ilu, u li kien mifrux minn fejn jibda l-Mediterran illum sal-Oċean Indjan u Paċifiku. Minħabba ċaqliq tettoniku kbir dan il-baħar tbewwaq, djieq u ċkien u kulma fadal minnu huwa l-Baħar Mediterran, il-Golf Persjan u l-Baħar tal-Arabja.

bajja (pl. bajjiet)

bay

Daħla fix-xatt mal-baħar.

bajjad

carbonate raw soil

Ħamrija bajdanija li ssawret mis-saff tat-tafal, b'ħafna karbonat tal-kalċju.

barometru (pl. barometri)

barometer

Strument li jkejjel il-pressjoni tal-arja u jbassar it-tibdil fit-temp.

barriera (pl. barrieri)

quarry

Post fejn jinqata' l-blat għall-industrija tal-bini.

basla (koll. basal)

bulb

Għajn taħt il-ħamrija li taħzen l-ikel meħtieġ għall-pjanta biex tnebbet is-sena ta' wara.

bastiment tat-tkarkir (pl. bastimenti tat-tkarkir)

trawler

Bastiment kbir tas-sajd mgħammar b'apparat modern biex ikun jista' jibqa' fuq il-baħar għal ġimgħat shaħ. Ikollu post fejn jaħzen il-ħut fil-friża u xi drabi jkollu wkoll makkinarju li jipproċessa l-ħut maqbud. Juża xbieki kbar, forma ta' lembut, li jkarkru għall-qbid tal-qarnit, l-iskorfon, il-gambli u kull haġa oħra li jkun hemm f'qiegħ il-baħar.

batterju (pl. batterji)

bacteria

Organizmu mikroskopiku li jinsab f'bosta ambjenti u xogħlu hu li jmermer u jiddekomponi fdalijiet organiċi.

belt (pl. bliet)

city

Post kbir urban fejn jgħixu u jaħdmu ħafna nies. Hawn issib il-bżonnijiet kollha, bħal ħwienet kbar u postijiet ta' divertiment, u għadd ta' servizzi bħal skejjel, sptarijiet u mezzi ta' trasport.

berqa (koll. beraq)

lightning

Dawl qawwi li jserrep fis-sema meta jseħħ charge elettriku fl-atmosfera waqt maltempata.

bexx

pesticide

It-tferrix ta' kimiċi mħallta bl-ilma, użati mill-bidwi, biex jeqred u jikkontrolla l-insetti, id-dud u l-ħlejjaq l-oħra li jattakkaw l-uċuħ tar-raba'.

biċċerija (pl. biċċeriji)

slaughterhouse/abattoir

Il-post fejn jinqatlu l-bhejjem biex jitqassmu fil-ħwienet tal-laħam.

bidla fil-klima

climate change

Bidla fit-temperatura medja globali li sseħħ b'kawżi naturali bħal żbroff f'daqqa ta' għadd ta' vulkani jew b'attivitajiet tal-bniedem li jżidu l-gassijiet serra fl-atmosfera.

bidwi (f. bidwija, pl. bdiewa)

arable farmer

Min jaħdem ir-raba'.

bijodegradabbli

biodegradable

Materjal li jithassar u jitmermer bi proċessi naturali, bħall-fdalijiet tal-ikel, il-weraq u l-karti.

bijodiversità

biodiversity

Il-varjetà ta' speċi differenti li jgħixu f'post partikolari.

bijofjuwil

biofuel

Fjuwil alternattiv, magħmul miż-żejt, li nsibuh fi ħxejjex bħall-ġirasol, il-fażola tas-sojja, il-qamħirrun u l-kannamieri.

bijogass

biogas

Gass li joħroġ waqt it-tħassir tal-materjal organiku, bħall-metanu u d-diossidu tal-karbonju.

bijoma (pl. bijomi)

biome

Ekosistema kbira ħafna, mifruxa fuq medda kbira ta' art fuq skala globali, bħalma hi l-foresta tropikali.

bijomassa

biomass

Materjal organiku li jaħżen fih ammonti kbar ta' dawl tax-xemx f'għamla ta' enerġija kimika, bħall-ħmieġ tal-bhejjem, l-iskart, il-qamħirrun u l-kannamieri. Dan il-materjal jista' jinbidel fi fjuwil likwidu jew f'gass biex jiġi ġġenerat l-elettriku.

bijoteknoloġija

biotechnology

Xjenza li timmodifika l-ħxejjex, iż-żrieragħ u l-bhejjem. B'dan il-mod inħolqu żrieragħ li kapaċi jikbru malajr, u ħxejjex u bhejjem li jfilthu aktar għall-mard.

biedja estensiva

extensive farming

Tip ta' biedja mifruxa fuq art kbira.

biedja idroponika
hydroponics

Sistema ta' biedja moderna li biha l-ħxejjex jatkabbru f'tilari b'ilma mimli bis-sustanzi u bi ftit li xejn ħamrija.

biedja intensiva
intensive farming

Tip ta' biedja li generalment tkun fuq art żgħira u li tinvolvi investment qawwi ta' teknoloġija, riżorsi umani u xogħol.

biedja organika
organic farming

Biedja li tkabbar, trabbi u tipproċessa l-prodotti bla ma tagħmel ħsara lill-ambjent u 'l-annimali, l-iżjed għax ma jintużawx fertilizzanti u pestiċidi artifiċjali.

blata kontinentali (koll. blat kontinentali)
continental shelf

Medda art, ta' madwar 200 metru fond f'qiegħ il-baħar. Fuqha jgħixu għadd ta' ħlejjaq tal-baħar għax ir-raġġi tax-xemx jinfdu sal-qiegħ u jgħinu l-proċess tal-fotosintezi.

blataforma (pl. blataformi)
wave-cut platform

Pjanura aktarx magħmula minn blat tal-globiġerina, ftit ċentimetri 'l fuq mil-livell tal-baħar.

blat ignijuż
igneous rock

Blat vulkaniku li jissawwar meta l-magma tibbies.

blat ignijuż estrużiv
extrusive volcanic rock

Magma li toħroġ mill-vulkan u tibbies, bħal-lava u l-bażalt.

blat ignijuż intrużiv
intrusive volcanic rock

Magma li tibbies bil-mod il-mod taħt l-art, bħall-granit.

blat metamorfiku
metamorphic rock

Blat li jbidel is-sura tiegħu bi shana qawwija jew bit-tagħfis tal-art. Dan jigri meta, ngħidu aħna, il-blat kalkarju jsir irħam.

blat sedimentarju
sedimentary rocks

Blat magħmul minn ħama, ramel, naqal u fdalijiet ta' ħlejjaq li jingemgħu saff saff u jibbiesu fuq xulxin f'qiegħ il-baħar bil-prensa.

blat tal-qawwi
coralline limestone

L-aktar blat iebes u b'saħħtu li nsibu f'pajjiżna magħmul mill-qawwi ta' fuq u l-qawwi ta' taħt. Fil-barrieri dan jtkisser fi żrar l-aktar għas-soqfa u t-toroq.

bokka ta' vulkan (pl. bokok ta' vulkan)
crater

Ħofra fonda fil-wiċċ ta' vulkan minn fejn joħorġu l-lava, l-irmied u x-xrar waqt l-iżbroff.

borra
snow

Xita magħquda, tixbah lil tajjar artab, li tinzel fil-kesħa.

bosk/masġar (pl. boskijiet/msaġar)
forest/woodland

Medda art miksija b'siġar imdaqqa qrib xulxin, tant li l-friegħi ta' siġra waħda jithabblu ma' ta' ħdejha. Taħt is-siġar ftit li xejn jikbru pjanti billi jkun mudlam.

boxxla (pl. boxxli)

compass

Strument b'labra li ddu fuq kalamita li dejjem tiġbed lejn it-Tramuntana manjetika tad-dinja.

bozza tiffranka l-enerġija

(pl. bozoz jiffrankaw l-enerġija)

energy saving bulb

Bozza ekonomika li tuża mat-80% inqas elettriku u li tibqa' ddawwal għal perjodu ferm itwal minn bozza konvenzjonali bil-filament.

bromeliad

bromeliad

Pjanta b'weraq kbir u iebes, li tagħmel fjuri mill-isbaħ u tikber fis-selvaġġ fil-foresta tropikali tal-Amerka t'Isfel, bħall-*pineapple*.

bur salmastru (pl. bwar salmastri)

saline marshland

Għadira ċkejna, qrib ix-xatt, mimlija b'ilma xi ftit mielaħ imma mhux mielaħ daqs il-baħar, bħalma hi r-Riserva tal-Għadira, fil-Mellieħa.

Ċ

ċarċara (pl. ċraċar)

waterfall

Il-mogħdija tal-ilma tax-xmara li taqa' f'daqqa minn fuq sies għal livell aktar baxx.

ċensiment (pl. ċensimenti)

census

Il-ġbir ta' tagħrif, li jsir darba kull għaxar snin, fuq l-għadd u l-kwalità tal-ħajja tan-nies kollha li jgħixu f'pajjiż partikolari.

ċentru għall-iskart goff (pl. ċentri għall-iskart goff)

civic amenity site

Post li mmorru fih b'vettura privata biex narmu oġġetti, bħal għamara, saqqijiet u kompjuters, b'mod separat. Hawn jista' jintrema biss skart domestiku.

ċentru turistiku (pl. ċentri turistiċi)

tourist resort

Post b'faċilitajiet għat-turisti li jkunu għal btala.

ċereali

cereal

Żrieragħ tajbin għall-ikel bħax-xgħir, il-qamħ, il-qamħirrun u r-ross.

ċiklu tal-ilma/idroloġiku

water/hydrological cycle

Il-proċess kontinwu li bih l-ilma li nsibu fuq l-art u fil-baħar jevapora bix-xemx, isir gass, u meta jikkondensa jsir f'war f'għamla ta' sħab u jinzel bħala xita.

ċiklun temperat/dipressjoni

(pl. ċikluni temperati/dipressjonijiet)

mid-latitude cyclone/depression

Sistema ta' pressjoni baxxa f'zoni temperati li ġġib il-maltemp.

ċima (pl. ċimi)

fishing float

Kannizzata magħmula minn blokok tal-ġablow u weraq tal-palm ankrati ma' kantun f'qiegħ il-baħar. Jintużaw mis-sajjieda Maltin biex jaqbd u l-lampuki u l-fanfri li jieqfu jistkennu taħthom waqt li jkunu qed ipassu.

iċ-ċirku tan-nar tal-Paċifiku**Pacific ring of fire**

L-akbar zona sismika b'għadd kbir ta' vulkani u theżżiziet tettoniċi mad-dawra kollha tal-Oċean Paċifiku. Dan iċ-ċirku hu magħmul minn serbut ta' 452 vulkan, xi wħud minnhom taħt il-baħar. Jibda mill-qiegħ tal-Amerka t'Isfel, jitla' mal-kosta tal-Punent tal-Amerka ta' Fuq, jaqşam il-fliegu ta' Bering u jinżel lejn il-Ġappun u New Zealand, f'distanza ta' 40,000 km.

ċitru**citrus**

Frott aċiduż bħal-lumi, il-laring u l-mandolina. Is-siġar taċ-ċitru jhaddru s-sena kollha, b'weraq aħdar skur li jleqq u li jhalli riħa tfuħ meta tishqu f'idek. Iċ-ċitru jimtela biż-żahar abjad għal Marzu u April.

ċpar**fog**

Qatgħa fwar fl-arja f'għamla ta' sħab baxx li ma tarax minnu.

D**dagħbien (pl. dwagħben)****fissure**

Xaqq fond u wieqaf fil-blat li minnu ma tarax il-qiegħ.

daħna piroklastika (pl. daħniet piroklastiċi)**pyroclastic flow**

Valanga ta' rmied, ħaffiefa, xrar, ġebel u gassijiet vulkaniċi oħra li joħorġu u jitgerbu 'l isfel mal-ġenb ta' vulkan b'aktar minn 100 km fis-siegħa. Din id-daħna, b'temperaturi oġħla minn 500°C, tkaxkar u taħraq kulma ssib fi triqitha.

deforestazzjoni**deforestation**

Il-qtugħ tas-siġar mill-imsaġar biex l-art tkun tista' tintuża għal skopijiet oħra.

delta (pl. deltiet)**delta**

Medda art trijangolari, fejn tiżbokka x-xmara fil-baħar, magħmula mill-ħamla li tkun ġarret magħha x-xmara.

demel**animal manure**

Ħmieġ naturali tal-bhejjem niexef li jiffertilizza l-ħamrija.

demografija**demography**

L-istudju tal-aspetti kollha marbutin mal-popolazzjoni bħad-daqs, id-densità u l-firxa tan-nies fuq l-art. Dan l-istudju jsir permezz ta' statistika aġġornata, bħalma huwa ċ-ċensiment.

deni rġiq**Mediterranean/Maltese fever**

Marda qerrieda li kienet komuni ħafna f'Malta u f'pajjiżi oħra tal-Mediterran li kienet tinxtered mit-teħid tal-ħalib tal-mogħoż mhux mgħolli.

densità tal-popolazzjoni**(pl. densitajiet tal-popolazzjoni)****population density**

Il-medja tal-ammont ta' nies li jgħixu f'kull kilometru kwadru ta' art f'post partikolari.

depożitu kwaternarju (pl. depożiti kwaternarji)**quaternary deposit**

Saff irqiq ta' materjal migmugħ fit-truf ta' xi widien, magħmul mill-ħamrija u n-naqal li ngarru mill-ilmijiet fi żmien kwaternarju.

depożizzjoni

deposition

In-naqal li jkun ittiekel, ingarr u ngema' bl-ilma tax-xmajjar, il-glacieri, il-mewg u r-riħ.

desalinazzjoni

desalination

Proċess li jsaffi l-ilma baħar mill-melħ u jagħmlu tajjeb għax-xorb.

deżert (pl. deżerti)

desert

Wesgħa kbira ta' art, sħuna u xotta, li fiha jgħixu ftit li xejn hlejjaq. Xi deżerti, bħas-Saħara, huma miksija b'ramel fin li jingabar fi mniezel għoljin.

deżertifikazzjoni

desertification

Il-proċess li bih l-ambjent ta' post, li qabel kien abitabbli, jiftaqar u jsir deżert b'kawzi naturali bħal nixfa u rjieħ tar-ramel qawwija, jew bl-imgiba tal-bniedem bħar-ragħa żejjed.

diġestjoni anerobika

anaerobic digestion

Il-bidla ta' materjal bijodegradabbli f'bijogass u kompost f'post apposta mingħajr ossiġnu.

diga (pl. digi)

dam

Ħajt kbir li jilqa' l-ilma tax-xmara jew ta' xi mogħdija. Id-diga tinbena biex taħžen l-ilma, tikkontrolla l-għargħar u tiġgenera l-enerġija idroelettrika.

diossidu tal-karbonju

carbon dioxide

Gass serra, bla kulur u riħa, magħmul minn atomu tal-karbonju u żewġ atomi tal-ossiġnu (CO₂).

distribuzzjoni tal-popolazzjoni

population distribution

Il-firxa tan-nies fuq wiċċ l-art.

diżastru naturali (pl. diżastri naturali)

natural hazard

Ħerba kbira li sseħħ bi proċessi naturali bħall-għargħar, l-uragani u t-terremoti.

drenaġġ

sewage

Il-ħmieġ likwidu u solidu tal-bliet li jingarr fil-katusi taħt l-art biex jissaffa qabel jintefa' fil-baħar jew jintuza għat-tisqija.

dolina (pl. dolini)

doline

Ħofra fonda li tiffurma wara li jċedi saqaf ta' għar, bħalma nsibu l-Maqluba, il-Qrendi.

E

effett serra

greenhouse effect

Il-mod li bih xi gassijiet li jdawru d-dinja, bħad-diossidu tal-karbonju, iwaqqfu s-sħana milli toħroġ u taħrab lura fl-ispazju. Hekk ukoll jigri f'serra, fejn il-plastik iħalli r-ragġi tax-xemx jidhlu u jzomm is-sħana milli taħrab.

ekosistema (pl. ekosistemi)

ecosystem

In-nisġa ta' bejn komunità ta' organiżmi bijoloġiċi u l-ambjent naturali li jgħixu fih.

l-Ekwatur

Equator

lċ-ċirku immaginarju ta' latitudni 0°, li jaqsam il-globu f'żewġ partijiet indaqs, l-Emisfera tat-Tramuntana/ta' Fuq u l-Emisfera tan-Nofsinhar/t'Isfel.

emigrant (f. emigranta, pl. emigranti)

emigrant

Persuna li thalli art twelidha biex tgħammar f'pajjiż ieħor.

emisfera (pl. emisferi)

hemisphere

Nofs id-dinja maqsuma mill-Ekwatur f'żewġ partijiet indaqs, l-Emisfera tat-Tramuntana u l-Emisfera tan-Nofsinhar. Il-globu jista' jinqasam ukoll mill-Meridjan ta' Greenwich u l-Meridjan 180° fl-Emisfera tal-Punent u tal-Lvant.

endemiku (f. endemika, pl. endemiċi)

endemic

Speċi li tinsab f'post partikolari jew f'pajjiż wieħed biss u mkien aktar fid-dinja. Ngħidu aħna l-qabru huwa endemiku għal pajjiżna għax dan il-granċ tal-ilma ħelu ssibu biss f'Malta.

enerġija ġeotermali

geothermal energy

Enerġija li tintuża l-aktar f'postijiet vulkaniċi bħall-Iżlanda, New Zealand u nħawi fl-Istati Uniti. Il-*power stations* ġeotermali jużaw is-sħana interna tad-dinja biex jiġġeneraw l-elettriku.

enerġija idroelettrika

hydroelectricity

Enerġija nadifa ġġenerata mill-qawwa tal-ilma. Il-*power stations* idroelettriċi nsibuhom l-aktar fejn hemm xmajjar niżlin b'heffa kbira minn qalb l-għoljiet.

enerġija ma tiġġeddidx

non-renewable energy

Sors ta' enerġija li ħa miljuni ta' snin biex iġġenera taħt l-art u li llum qed jonqos b'rata mgħaġġla ħafna għax qed jintuża żżejjed, bħaż-żejt, il-gass u l-faħam.

enerġija nukleari

nuclear energy

Enerġija maħluqa f'reattur nukleari bil-qsim tal-atomu tal-uranju, bi proċess imsejjah *fissjoni*. F'dan il-proċess tinħoloq ħafna sħana li tintuża biex tbiddel l-ilma fi fwar. Dan jintuża f'*power station* nukleari biex idawwar it-turbini u jiġġenera l-elettriku.

enerġija tiġġedded/rinnovabbli

renewable energy

Enerġija ġġenerata minn sorsi naturali li ma jispiċċaw qatt, bħar-riħ, ix-xemx u l-ilma. Dawn is-sorsi huma nodfa u ftit li xejn jagħmlu ħsara fl-ambjent.

epicentru (pl. epicentri)

epicentre

Il-post fuq wiċċ l-art fejn tibda l-mewġa sismika ta' terremot u fejn isseħħ l-aktar ħsara.

epidemija (pl. epidemiji)

epidemic

Marda li tittieħed u li tinxtred b'rata mgħaġġla minn post għal ieħor.

epoka (pl. epoki)

epoch

Żmien twil fl-istorja ġeoloġika tad-dinja. Bħalissa ninsabu fl-epoka Oloċenika tal-perjodu Kwaternarju.

erbiċida (pl. erbiċidi)

herbicide

Sustanza velenuża li juża l-bidwi biex joqtol jew irażżan il-ħaxix selvaġġ.

erbivoru (f. erbivora, pl. erbivori)

herbivore

Animal li jiekol il-ħaxix biss.

erożjoni

erosion

Il-proċess naturali li bih jittiekel il-blat. Dan iseħħ bil-mewġ tal-baħar, bir-riħ, bl-ilma tax-xmajjar u bis-silġ. Il-blat li jittiekel jingarr mir-riħ jew mill-ilma, u jiġi ddepożitat xi mkien ieħor.

erożjoni/telf/tgħawwir tal-ħamrija

soil erosion

Il-proċess li bih jintilef ammont kbir ta' ħamrija minħabba diversi fatturi naturali, bħar-riħ u x-xita qawwija. Il-ħamrija tintilef ukoll minħabba prattiċi ħżiena tal-biedja, bħar-ragħa żejjed u d-deforestazzjoni.

esportazzjoni (pl. esportazzjonijiet)

exportation

Il-proċess li bih il-merkanzija jew l-oġġetti jinbiegħu barra l-pajjiż.

estint (f. estinta, pl. estinti)

extinct

Li m'għadux jeżisti għax inqered minn xi post partikolari jew mid-dinja.

estwarju (pl. estwarji)

estuary

Fetha wiesgħa fejn tiżbokka x-xmara fil-baħar.

evaporazzjoni

evaporation

Il-proċess li bih l-ilma jishon u jinbidel f'gass.

ewtrofikazzjoni

eutrophication

Il-proċess li bih fl-ilma mniġġes joktru ħafna algi li, waqt li jkunu qed jiddekomponu, jassorbu minnu l-ossiġnu kollu. Dan jiġri l-aktar meta fil-biedja jintużaw sustanzi kimiċi bħan-nitrati.

F

fabbrika (pl. fabbriki)

factory

Post tax-xogħol fejn il-materja prima tinħadem fi prodott meħtieġ bl-użu tal-magni.

fattur abijotiku (pl. fatturi abijotiċi)

abiotic factor

Xi haġa bla ħajja li taffettwa l-ekosistema fejn jgħixu ħlejjaq bħall-blat, il-ħamrija, it-temperatura u l-ilma.

fattur bijotiku (pl. fatturi bijotiċi)

biotic factor

Xi azzjoni li jagħmlu l-ħlejjaq li jaffettwaw ħlejjaq oħra fl-ekosistema, bħal meta animal biex jgħix jaħtaf, joqtol u jiekol animal ieħor.

fawna

fauna

L-ispeċi kollha ta' animali.

fawwara termali (pl. fawwariet termali)

thermal spring/hot spring

Nixxieġha ta' mišhun naturali.

faxxina

foliage

Il-weraq u z-zkuk tal-pjanti.

felċa (pl. felċi)

fern

Pjanta li tikber baxxa mal-art fil-foresti tropikali għad-dell u l-umdità tas-siġar. Din il-pjanta la tagħmel fjuri u lanqas żerriegħa iżda titkattar bi spori li jikbru fuq il-weraq delikat tagħha.

ferfiera (pl. friefer)

sprinkler

Sistema moderna ta' tisqija li biha l-ilma joħroġ bil-prensa minn toqba rqiqa u jitferrex indaqs bħal xita fuq il-wiċċ tar-raba'.

fertilizzant artifiċjali (pl. fertilizzanti artifiċjali)

fertiliser

Kimika li tiżdied mal-ħamrija mill-bidwi biex jagħmilha aktar għammiela ħalli tagħti prodott itjeb u aktar abbondanti. Il-fertilizzanti huma meħtieġa biex iroddu lura l-minerali u s-sustanzi li jkunu naqsu mill-ħamrija.

fissjoni

fission

Il-qsim tan-nukleu atomiku tal-uranju f'reattur nukleari biex tiġi ġġenerata ħafna enerġija.

fjuwil fossili (pl. fjuwils fossili)

fossil fuel

Il-fjuwils fossili ġejjin mit-taħsir ta' fdalijiet ta' ħlejjaq li kienu jgħixu miljuni ta' snin ilu bħaż-żejt, il-faħam u l-gass naturali u jintużaw l-aktar fil-*power stations*.

fliegu (pl. fliegi)

channel/strait

Għonq dejjaq ta' baħar li jifred żewġ artijiet, kif insibu bejn Għawdex u Kemmuna. Dan jifforma l-fliegu ta' Għawdex.

flora

flora

L-ispeċi kollha ta' pjanti.

fomm ix-xmara

river mouth/estuary

Il-post li fih tiżbokka x-xmara ġol-baħar.

foresta (pl. foresti)

forest

Wesgħa kbira ta' art bis-siġar.

foresta tropikali milwiema

(pl. foresti tropikali milwiema)

tropical rainforest

L-aktar ekosistema sinjura li nsibu ftit 'il fuq u 'l isfel mill-Ekwatur, bi klima sħuna u umda. Fiha nsibu żewġ terzi tal-ispeċi kollha tal-animali u l-pjanti tad-dinja.

for solar (pl. fran solari)

solar furnace

Struttura kbira li tuża s-sħana tax-xemx għall-produzzjoni ta' temperaturi għoljin. Ir-raġġi tax-xemx jingibdu b'mirja parabolici u jintefgħu f'punt fokali. Din is-sħana, li tkun tlaħhaq it-3,500°C, imbagħad tintuża biex tiġġenera l-elettriku.

fossila (pl. fossili)

fossil

Il-fdal, il-forma jew it-traċċa ta' ħlejq magħgħuna fil-blat sedimentarju.

fotosinteżi

photosynthesis

Il-proċess li bih il-pjanti ħodor jibdlu d-diossidu tal-karbonju (CO₂) u l-ilma f'ikel, bl-enerġija mid-dawl tax-xemx.

front kiesaħ (pl. fronti keshin)

cold front

It-tarf ta' massa ta' arja kiesha li timbotta u tidhol taht massa ta' arja shuna. Dan il-front johloq ix-xita u rjieħ qawwija.

front shun (pl. fronti shan)

warm front

It-tarf ta' massa ta' arja shuna, li jkun miexi 'l quddiem u li joghla 'l fuq, u b'hekk jieħu post l-arja kiesha. Dan il-front ta' arja johloq ħalbiet ta' xita qawwija.

frotta rqiqa (koll. frott irqiq)

stone fruit trees

Frotta biż-żerriegħa, bħal-langasa u t-tuffieħa, jew bl-għadma, bħal-lewża, il-ħawħa u l-għanbaqra.

frotta tal-baħar (koll. frott tal-baħar)

seafood

Ħlejqa tal-baħar, bħar-rizza, il-gajdra, il-granċ u l-gamblu.

frugħ il-baħar

tides

Il-ħruġ (il-frugħ) u d-dħul (il-mili) tal-baħar bl-effett tal-gravità tal-qamar u x-xemx.

fuħħar

pottery

Tafal moħmi f'forn jaħraq.

fungu (pl. fungi)

fungus

Pjanta li ma tagħmilx fjuri, bħall-faqqiegħ u l-moffa. Xi fungi jmermru materjal organiku filwaqt li oħrajn jixorbu s-sustanzi minn pjanti u animali oħra.

fwar

steam

Qtar zghir u ħafif tal-ilma fl-arja li jifforma fil-proċess tal-kondensazzjoni.

Ġ

ġebbla tal-franka (koll. ġebel tal-franka)

Lower Globigerina Limestone

Is-saff tal-qiegħ tal-globigerina, imsejjah ukoll il-franka, li f'pajjizna nużawh l-aktar għall-bini.

ġeologu/ġeologist

(f. ġeologa/ġeologista, pl. ġeologi/ġeologi)

geologist

Xjenzat li jistudja l-origini, l-istruttura u l-għamla tal-blat.

ġibjun (pl. ġibjuni)

reservoir

Post imsaqqaf għall-ħażna tal-ilma li jkun ferm akbar minn ġiebja.

ġir

lime

Trab abjad fin, mehud mill-blat tal-qawwi, li fl-imghoddi kien jintuża ħafna aktar mil-lum għat-tikħil u t-tibjid.

ġiebja (pl. ġwiebi)

cistern

Post wiesa' u fond għall-ħażna tal-ilma tat-tisqija.

ġlata (pl. ġlat, ġlajjet)

frost

Skorċa rqiqa ta' ilma magħqud bil-kesħa.

ġliba (pl. ġlejjeb)

shoal of fish

Qatgħa hut għaddej f'daqqa fl-ilma baħar.

ġungla (pl. ġungli)

jungle

Foresta tropikali miksija b'siġar u pjanti mħabblin f'xulxin li jagħmluha impenetrabli.

ġwież

animal fodder

Għalf tal-bhejjem.

G

gabbjun (pl. gabbjuni)

gabion wall

Kaxxa magħmula minn xibka tal-metall marbuta ma' kaxxi oħra bħalha u mimlija bil-ġebel. Inbnew mal-ġnub ta' Wied il-Qlejgħa u l-Fiddien biex jieħdu post il-ħitan tas-sejjeħ peress li jifilħu aktar għall-maltemp. Fl-istess ħin l-ilma jiskula minnhom.

gass serra (pl. gassijiet serra)

greenhouse gas

Gass fl-atmosfera li jassorbi u jaħžen is-sħana tax-xemx riflessa lura mid-dinja tagħna. L-aktar gassijiet serra komuni huma d-diossidu tal-karbonju, il-metanu u l-ossidu tan-nitroġenu.

gass tossiku (pl. gassijiet tossiċi)

toxic gas

Gass velenuż, maħluq bl-attività industrijali, bħad-duħħan li joħroġ miċ-ċmieni tal-*power stations* bil-ħruq ta' fjuwils fossili jew petrokimiċi. Dawn il-gassijiet iniġġsu wkoll l-arja, ibiddu l-klima u jistgħu joħolqu xita aċiduża.

gass vulkaniku (pl. gassijiet vulkaniċi)

volcanic gas

Gass li joħroġ waqt żbroff ta' vulkan, bħad-diossidu tal-karbonju, id-diossidu tal-kubrit u l-fwar.

geyser (pl. geysers)

geyser

Merżuq ta' ilma jew fwar li joħroġ bi pressa qawwija, kull tant ħin, minn xaqq fond fil-blat vulkaniku.

glacier (pl. glaciċeri)

glacier

Massa kbira ta' silġ li tizzerzaq 'l isfel, bil-mod il-mod, f'wied fil-muntanji.

globiġerina

globiġerina limestone

Saff ta' blat fil-wiċċ, komuni ħafna fil-Lvant ta' Malta u l-Punent ta' Għawdex. Dan il-blat jinqasam fi tliet saffi sekondarji magħrufa bħala *ta' fuq* (il-kwiener), *tan-nofs* (il-qargħajja) u *ta' taħt* (il-franka).

globiġerina tal-kwiener

upper globiġerina limestone

Is-saff ta' fuq tal-globiġerina li jiflaħ għan-nar.

globiġerina tal-qargħajja

middle globiġerina limestone

Is-saff tan-nofs tal-globiġerina li jfarfar u jitmermer malajr.

gżira (pl. gzejjer)

island

Art maqtugħa għaliha u mdawra kollha kemm hi bil-baħar, bħal Malta.

gżira vulkanika (pl. gżejjer vulkaniċi)

volcanic island

Gżira magħmula mil-lava tal-vulkan, bħal Stromboli u Pantellerija.

Għ

għadira (pl. għadajjar)

lake

Wesgħa kbira ta' ilma helu.

għar (pl. gherien)

cave

Daħla naturali fil-blat, fuq l-art, bħalma nsibu f'Għar Hasan jew mal-baħar f'Għar Lapsi.

għarma tar-ramel (pl. għaram tar-ramel)

sand dune

Munzell jew għolja baxxa ta' ramel, f'tit 'il ġewwa minn xi bajja ramlja, bħalma nsibu r-Ramla l-Ħamra. Fid-deżerti, bħas-Saħara, insibu mniezel ħafna akbar minn dawn magħmula minn ramel li jkun ingarr mar-riħ.

għargħar

floods

Iseħħ meta l-art titgħatta bl-ilma, aktarx wara li jfuru x-xmajjar. L-għargħar jista' jseħħ ukoll b'mewġ kbir minħabba rjieħ qawwija, terremoti f'qiegħ il-baħar jew meta jdub ħafna silġ f'daqqa fir-rebbiegħa.

għargħar tal-ilma qerriedi

flash floods

Iseħħ wara xi maltempata qalila, meta tinzel ħafna xita f'salt. Diversi nħawi, b'mod speċjali z-zoni urbani, jisfaw mgħarrqa.

ghelejjel

crops

Il-ħxejjex li jkabbar il-bidwi fir-raba' tiegħu.

ghelieqi mtarrġa

terraced fields

Hitan tas-sejjeħ mibnija wieħed aktar 'l isfel mill-ieħor, forma ta' taraġ, biex iżommu l-ħamrija milli titkaxkar u tintilef bl-ilma tax-xita.

għerq riffied (pl. għerq riffieda)

buttress root

Għerq ta' sigra għolja tropikali, maħruġ 'il fuq mill-ħamrija biex isostniha u jzommha milli ċċedi u taqa'.

għorfa (pl. għorof)

Kamra fir-razzett li, fost affarijiet oħra, il-bidwi fiha jerfa' ż-żrieragħ u l-uċuħ tar-raba' maħsuda.

H

humus

humus

Materjal organiku umduż ħafna, magħmul minn fdalijiet ta' weraq, xtieli, xniexel u hlejjaq oħra, meħtieġ għall-fertilità tal-ħamrija.

Ħ

ħaffiefa (pl. ħaffifiet)

pumice stone

Blat vulkaniku bajdani bil-pori u li hu ħafif ħafna, tant li jzomm f'wiċċ l-ilma.

ħaġra prezżjuża (koll. ħaġar prezżjuż)

precious stone

Mineral rari li nsibu fil-blat u li jiswa ħafna flus, bħad-djamanti, l-iżmeraldi, ir-rubini u ż-żaffir.

ħajt tas-sejjeħ (pl. ħitan tas-sejjeħ)

rubble wall

Ħajt baxx li jifred għalqa minn oħra, mibni mingħajr tajn u b'ġebel mhux mingur.

ħamla

soil sediment

Il-materjal li jgorr miegħu l-wied jew li jħalli warajh l-għargħar.

ħamrija

soil

Frak tal-ġebel u fdalijiet organiċi, bħal dud u weraq, meħtieġ għaż-żriġħ u t-tħawwil tal-ħxejjex.

ħamrija alluvjali

alluvial soil

Ħamrija fina u għammiela magħmula mill-ħamla tax-xmara.

ħamrija tal-bajjad

carbonate raw soil

Ħamrija bajdanija li ssawret mis-saff tat-tafal, b'ħafna karbonat tal-kalċju.

ħamrija tal-ħamri

terra rossa

Ħamrija ta' lewn ħamrani li tinsab l-aktar fejn hemm il-blat tal-qawwi fil-wiċċ. Tieħu lewnha mill-ħafna ossidi tal-ħadid li għandu dan il-blat.

ħawt vulkaniku (pl. ħwat vulkaniċi)

magma chamber

Ħażna kbira ta' magma fil-qoxra tad-dinja.

ħaxix tal-miżwed (pl. ħxejjex tal-miżwed)

pod

Ħaxix imkabbar mill-bidwi, b'fosdqa mimlija b'żerriegħa li tittiekel, bħall-ful u l-piżelli.

ħażna tal-ilma ta' fuq it-tafal

perched aquifer

L-ilma tax-xita li jingabar fuq it-tafal fil-pori u x-xquq tal-qawwi ta' fuq u fir-rina.

ħażna tal-ilma tal-pjan

mean sea level aquifer

L-ilma tax-xita maħżun fil-pori u x-xquq tal-blat tal-globigerina u tal-qawwi ta' taħt (iż-żonqor).

ħnejja/tieqa (pl. ħnejjet/twieqi)

sea arch

Għar imniffed minn naħa għal oħra fi lsien irqiq ta' art maħruġ 'il barra għal fuq il-baħar, bħat-Tieqa ż-Żerqa fid-Dwejra, Għawdex.

ħoġor ix-xmara

river basin

L-art u l-widien minn fejn tgħaddi x-xmara, it-tributarji tagħha u l-moġħdijiet kollha tal-ilma, fi triqithom 'l isfel minn fuq l-għoljiet għal ġol-baħar.

ħondoq (pl. ħniedaq)

gorge

Wied dejjaq bil-ġnub weqfin.

idrosfera

hydrosphere

L-ilma kollu tal-oċeani, l-ibħra, l-għadajjar u x-xmajjar, is-silġ, u l-ilma ta' ġol-pori tal-blat u l-ħamrija.

igrometru (pl. igrometri)

hygrometer

Strument tat-temp li jkejjel l-ammont tal-ilma jew l-irtuba (umdità) fl-arja.

ilma ġieri

running surface water

L-ilma li johroġ mill-blat.

ilma salmastru

brackish water

Ilma li mhux mielaħ daqs l-ilma baħar.

ilma tal-pjan

groundwater

L-ilma ta' taħt l-art, maħzun fil-pori tal-blat.

immigrant (f. immigranta, pl. immigranti)

immigrant

Persuna li giet tgħix f'art mhix twelidha.

immigrant irregolari (pl. immigranti irregolari)

irregular immigrant

Persuna li tidhol f'pajjiż ieħor biex ittejjeb il-livell tal-għajxien tagħha mingħajr il-permessi meħtieġa.

immigrant permanenti (pl. immigranti permanenti)

permanent immigrant

Persuna li tidhol f'pajjiż ieħor u tibqa' tgħix fih għal dejjem.

immigrant temporanju (pl. immigranti temporanji)

temporary immigrant

Persuna li tidhol f'pajjiż ieħor u tgħix fih għal ftit taż-żmien.

impermeabbli

impermeable

Li jassorbi l-ilma imma ma jħallihx jiskula għas-saff ta' taħtu, bħat-tafal.

impjant għall-ippumpjar tal-ilma

(pl. impjanti għall-ippumpjar tal-ilma)

pumping station

Il-post minn fejn jittella' l-ilma tal-pjan biex jitqassam fid-djar.

impjant għat-tisfija tad-drenaġġ

(pl. impjanti għat-tisfija tad-drenaġġ)

sewage treatment plant

Il-post minn fejn jitnaddaf u jissaffa d-drenaġġ qabel jintefa' l-baħar, bl-inqas ħsara possibbli għall-ambjent.

impjant petrokimiku (pl. impjanti petrokimiċi)

petrochemical plant

Fabbrika kbira li tipproduċi sustanzi kimiċi u prodotti magħmula miż-żejt.

inċineratur (pl. inċineraturi)

incinerator

Forn kbir li jaħraq l-iskart b'temperaturi għoljin ħafna.

indigenu (f. indigena, pl. indigeni)

indigenous

Li minn dejjem kien jeżisti fis-selvaġġ f'post partikolari, bħaż-żnuber u l-ballut fil-gżejjer Maltin.

infiltrazzjoni

infiltration

Il-proċess li bih l-ilma jiskula bil-mod fil-ħamrija sakemm jinżel fil-blat.

infrastruttura

infrastructure

It-tagħmir u l-istruttura meħtieġa biex pajjiż jiffunzjona ekonomikament tajjeb, bħas-sistema tat-toroq, l-elettriku, id-drenaġġ u l-komunikazzjoni.

insettiċida (pl. insettiċidi)

insecticide

Velenu kimiku, likwidu jew trab, li jeqred l-insetti u d-dud li minn żmien għal ieħor jattakkaw l-uċuħ tar-raba'.

invertebrat (f. invertebrata, pl. invertebrati)

invertebrate

Li m'għandux sinsla tad-dahar, bħall-qarnit u l-insetti.

irrigazzjoni/tisqija

irrigation

Mezz artifiċjali li bih il-bidwi jagħti l-ilma lir-raba'.

isobar

isobar

Linja fuq mappa tat-temp li tgħaqqad flimkien postijiet bl-istess pressjoni atmosferika f'ħin partikolari.

K

kajjik (pl. kajjikki)

Dgħajsa tas-sajd bil-pruwa (quddiem) għall-ponta u bil-poppa (wara) ċatta. Rari jaqbez is-sitt metri tul u għalhekk jintuża l-aktar għas-sajd ta' max-xatt.

kaktus (pl. kakti)

cactus

Pjanta mxewka li ssibha f'postijiet niexfa, l-aktar fid-deżert, fejn pjanti oħra ma jirnexxilhomx jikbru. Il-kaktus jaħžen l-ilma fiz-zokk, u x-xewk tiegħu jbiegħed l-annimali minnu.

kalkarju (f. kalkarja, pl. kalkarji)

calcareous

Li għandu percentwal għoli ta' ġir jew ta' karbonat tal-kalċju, bħall-gebla tal-globigerina.

kannizzata (pl. kannizzati)

fishing float

Metodu tas-sajd li jintuża mis-sajjieda Maltin biex jaqbd u l-lampuki u l-fanfri. Tkun magħmula minn sufri u ġablow li jżommu fil-wiċċ, marbutin mal-weraq tal-palm u ankrati bil-knatan biex tibqa' f'postha. Il-ħut jistkenn taħtha u jinqabad b'xibka f'għamla ta' tartarun.

karnivoru (f. karnivora, pl. karnivori)

carnivore

Annimal li jiekol il-laħam.

karst

karst

Medda art magħmula minn blat poruż u kalkarju, b'ħafna xquq fondi u dagħbien. Fuq l-art issib wesgħat miksija b'ħafna xfar u ħofor, filwaqt li taħtha ssib għadd ta' għerien u passaġġi.

katina tal-ikel (pl. ktajjen tal-ikel)

food chain

Is-sekwenza ta' kif l-enerġija u s-sustanzi tal-ikel jgħaddu minn ħlejjaq differenti huma u jittieklu waħda mill-oħra.

kejjiel dawl ix-xemx (pl. kejjela dawl ix-xemx)

sunshine recorder

Strument tat-temp li jirreġistra fuq biċċa karta apposta, imwaħħla ma' boċċa kbira tal-ħġieġ, kemm tkun damet tididi x-xemx matul il-jum.

kimika tossika (pl. kimiċi tossiċi)

toxic chemical

Sustanza velenuża li tista' tagħmel ħsara fl-ambjent.

klima (pl. klimi)

climate

Il-kundizzjoni medja tal-arja għal perjodu twil ta' żmien.

klima polari (pl. klimi polari)

polar climate

Reġjuni fin-naħa ta' fuq u t'isfel tad-dinja fejn jaħkmu rjieħ qawwija, b'temperatura li tant tkun kiesħa li l-art tkun miksija dejjem bis-silġ.

klima temperata (pl. klimi temperati)

temperate climate

Reġjuni bi klima moderata fejn it-temperatura la tkun kiesħa ħafna u lanqas sħuna ħafna. Il-pajjiżi li qegħdin bejn it-Tropiku tal-Kaprikornu u ċ-Ċirku Artiku fl-Emisfera ta' Fuq u bejn it-Tropiku tal-Kankru u ċ-Ċirku tal-Antartika fl-Emisfera t'Isfel, għandhom klima temperata. 40% tan-nies kollha tad-dinja jgħixu f'zoni temperati u jkollhom erba' staġuni differenti tul is-sena.

klima tropikali (pl. klimi tropikali)

tropical climate

Reġjuni bi klima sħuna u b'ħafna xita matul is-sena kollha. Postijiet b'din il-klima qegħdin bejn it-Tropiku tal-Kankru u t-Tropiku tal-Kaprikornu, bħalma hi l-foresta tal-Amazon fil-Brazil.

klorin

chlorine

Sustanza miżjuda mal-ilma li toqtol kull tip ta' algi u batterji.

kloroflorokarbons

chlorofluorocarbons

Gassijiet maħduma b'mod artifiċjali mill-klorin, il-florin u l-karbonju li sa ftit żmien ilu kienu jintużaw għar-refriġerazzjoni u għall-produzzjoni tal-bottijiet tal-isprejs. Illum dan il-gass huwa pprojbit għax jagħmel ħsara kbira lis-saff tal-ożonu.

kolera

cholera

Marda infettiva li tattakka l-imsaren u ġġib dijarea qawwija. Hija marda qerrieda u tittiehed minn ikel u xorb imniġġes.

kompost

compost

Materjal organiku magħmul minn weraq, zżuk u qxur tal-frott u l-ħaxix, immermer biż-żmien b'mod naturali. Dan jagħmel il-ħamrija aktar għammiela u jista' jsir ukoll fid-djar.

kondensazzjoni

condensation

Il-bidla tal-ilma fi fwar u l-formazzjoni tas-sħab.

konglomerat (pl. konglomerati)

conglomerate

Blat sedimentarju magħmul minn għadd ta' ċaġhaq imwaħħal ma' depożiti ta' frak u trab.

konservazzjoni

conservation

Il-ħarsien ta' ambjenti varji.

konsumatur (f. konsumatrici, pl. konsumaturi)

consumer

Il-klijent li jixtri oġġetti jew li juża xi servizzi bi ħlas.

konsumatur primarju (pl. konsumaturi primarji)

primary consumer

Erbivoru li jiekol il-ħaxix biss.

konsumatur sekondarju (pl. konsumaturi sekondarji)

secondary consumer

Karnivoru li jgħix fuq animali iżgħar minnu li jieklu l-ħaxix.

kontinent (pl. kontinenti)

continent

Wieħed mis-seba' meded kbar ta' art li huma l-Ewropa, l-Asja, l-Afrika, l-Amerka ta' Fuq, l-Amerka t'Isfel, l-Awstralja u l-Antartika.

konurbazzjoni

conurbation

Numru ta' rhula jew bliet li matul is-snin kibru u nfixxu 'l barra tant li llum ingħaqdu flimkien.

konz (pl. konzijiet)

longline fishing

Irkaptu tas-sajd li bih jinqabad ħut kbir, bħat-tonn u l-pixxispad, b'lettijiet twal bi snanar ippuntati.

kosta (pl. kosti)

coast

Art mad-dawra ta' gżira jew pajjiż qrib il-baħar.

krustaċju (pl. krustaċji)

crustacean

Animal li jgħix fl-ilma baħar, bħall-granċ u l-gamblu. Krustaċji oħrajn jgħixu fl-ilma ħelu jew fl-ilma salmastru. Oħrajn jgħixu f'ambjenti umdi fuq l-art, bħall-ħnieżer l-art.

kurrent konvezzjonali (pl. kurrenti konvezzjonali)

convection currents

Kurrent qawwi taħt il-qoxra tad-dinja, iġġenerat mis-sħana qawwija li nsibu fil-mantell tagħha, li għandu l-qawwa jmexxi l-qxur tettoniċi.

L

lampara

Metodu tas-sajd li fih jintużaw lampi li jixħtu dawl abjad qawwi li jiġbed il-ħut lejhom. B'hekk il-ħut ikun jista' jiddawwar aħjar bix-xbieki.

latitudni/meridjan (pl. latitudnijiet/meridjani)

latitude

Kejl immaginarju li jaqsam il-globu jew mappa f'linji orizzontali u paralleli ma' xulxin u li jagħti d-distanza 'l fuq jew 'l isfel mill-Ekwatur fi gradi. L-Ekwatur li jaqsam il-globu min-nofs huwa l-itwal latitudni u jinsab f'0°. Il-Pol tat-Tramuntana għandu latitudni ta' 90°T filwaqt li l-Pol tan-Nofsinhar għandu latitudni ta' 90°N. Flimkien mal-longitudnijiet dawn jgħinu biex tinsab il-pożizzjoni eżatta ta' post f'mappa.

lava

lava

Blat imdewweb li joħroġ minn vulkan u li biż-żmien jiksaħ u jagħqad.

lava viskuża

viscous lava

Magma pjuttost magħquda li toħroġ minn vulkan u li tibbies malajr. Din it-tip ta' lava tifforma vulkan bil-ġnub weqfin.

legumi

legumes

Ħaxix li jittiekel, bħal ful, ċicri, piżelli u għads.

lijana (pl. lijani)

lianas

Pjanta li tixbah id-dielja u li tixxeblek u titla' maz-zkuk tas-siġar fil-foresti tropikali.

likeni

lichens

Pjanti żgħar magħmula minn dbabar bojod, griži, suwed jew safranin li jikbru ċatti mal-blat u maz-zkuk tas-siġar.

litosfera/qoxra

lithosphere/crust

Il-qoxra tad-dinja magħmula mill-kontinenti u l-qigħan tal-oċeani.

lqugh ta' Stevenson

Stevenson Screen

Ilqugh f'għamla ta' kaxxa bajda bil-persjani li jħares xi strumenti tat-temp mix-xita u r-raġġi diretti tax-xemx, u li fl-istess hin iħalli l-arja tidhol u tiċċirkola ġewwa. Fih insibu t-termometri, l-igrometru u xi strumenti oħrajn. Bis-saħħa ta' din il-kaxxa, ivvintata minn Thomas Stevenson (1818-1887), nistgħu nagħtu t-temperatura eżatta tal-arja f'post barra u kenni mix-xemx.

lsien ta' art (pl. ilsna ta' art)

headland

Biċċa art tawwalija u dejqa maħruġa għal fuq il-baħar, bħal Ras il-Fenek u l-Ponta tal-Qawra. Jissejjaħ ukoll *ras ta' art*.

luzzu (pl. luzzijiet)

Dgħajsa wiesgħa tas-sajd li tiflaħ għall-maltemp, bil-poppa u l-pruwa għall-ponta.

M

magma

magma

Blat imdewweb li jinsab fil-qoxra tad-dinja.

makkja

maquis

Ekosistema magħmula minn sigar żgħar, bħall-ħarrub u r-rand, u minn xtieli xeblika, bħall-għollieq u l-pajzana, li jikbru mal-ġnub u l-qigħan ta' xi widien.

maltempata (pl. maltempati)

storm

Kundizzjoni fl-arja li ġġib magħha rjieħ u xita qawwija bil-beraq, raġhad u sajjetti.

maltempata tar-ramel (pl. maltempati tar-ramel)

sandstorm

Irjieħ qawwija fid-deżert li jgħorru kwantità kbira ta' ramel.

mammiferu (f. mammifera, pl. mammiferi)

mammal

Ħlejqqa miksija bix-xagħar jew bil-pil. Il-mara jkollha t-tqala, tiled u tredda' l-frieħ. Bħala eżempji hemm il-bniedem, id-denfil, il-farfett il-lejl, il-qanfud u l-ballottra.

manifattura

manufacture

Is-settur tal-fabbriki li fihom jinħadmu oġġetti fi kwantitajiet kbar bil-magni.

mansab (pl. mnasab)

bird trapper's nest

Il-post fejn in-nassab jarma x-xbiek biex jaqbad l-għasafar.

mantell tad-dinja

mantle of the earth

Is-saff li nsibu bejn il-qoxra u l-qalba tad-dinja. Xi partijiet minn dan is-saff huma iebsa filwaqt li oħrajn huma kemxejn imdewba.

maqjel (pl. mqawel)

pig sty/cattle pen

Kamra f'razzett fejn jgħixu l-bhejjem.

maremot (pl. maremoti)

seaquake

Terremot bl-epicentru tiegħu f'qiegħ il-baħar li jekk ikun qawwi joħloq mewġ kbir jew tsunami.

marka tal-karbonju

carbon footprint

L-ammont ta' gassijiet serra li kull persuna u binja tipproduci u tarmi fl-atmosfera kull sena, bħad-diossidu tal-karbonju.

masġar (pl. msasġar)

wood

Medda art miksija bis-siġar, bħall-Miżieb u l-Buskett.

materja prima

raw material

Rizorsa naturali li nipproċessawha u nbiddluha fi prodotti meħtieġa, bħaż-żejt, id-deheb, ir-ram u s-siġar.

melanoma

melanoma

L-aktar tumor perikoluż tal-ġilda kkawżat mill-espożizzjoni għar-raġġi qawwija tax-xemx.

meraq tossiku

leachate

L-ilma tax-xita li jnixxi qalb l-iskart li jkun hemm f'miżbla. Fi triqtu 'l isfel, dan jigbor miegħu s-sustanzi li joħorġu mill-iskart u jsir likwidu tossiku li jniġġes l-ilma tal-pjan u l-baħar tal-madwar.

mergħa (pl. mergħat)

pasture land

Art bil-ħaxix fejn jirgħu l-bhejjem.

merkanzija

cargo/freight

Tagħbija ta' oġġetti għall-bejgħ.

metall (pl. metalli)

metal

Mineral iebes, li tista' ddewbu u tagħtih għamla oħra, bħall-ħadid, il-fidda, id-deheb u l-aluminju.

metall tqil (pl. metalli tqal)

heavy metal

Metall li jista' jkun ta' dannu għal saħħet il-bniedem u l-ambjent, bħar-ram, iż-żingu, il-kromju u l-merkurju.

metanu

methane

Gass naturali li jieħu n-nar, bla lewn u riħa, li jifforma l-aktar waqt id-dekompożizzjoni tal-iskart fil-miżblat u t-tkabbir tar-ross.

meteorologija

meteorology

L-istudju xjentifiku tal-fenomeni kollha li jseħħu fl-atmosfera, użat l-aktar għat-tbassir tat-temp.

meteorologu/meteorologist

(f. meteorologa/meteorologista, pl. meteorologi)

meteorologist

Espert tal-fenomeni li jseħħu fl-atmosfera u li jbiddu t-temp. Juża strumenti apposta u satelliti fl-ispazju biex ibassar it-temp.

mewġa ta' sħana (koll. mewġ ta' sħana)

heat wave

Perjodu ta' sħana qawwija, ħafna aktar mill-medja, li matulu l-art tinxef qoxqox u għalhekk tiżdied il-possibbiltà ta' nirien fil-foresti.

migrazzjoni (pl. migrazzjonijiet)

migration

Iċ-ċaqliq tan-nies minn post għal ieħor għal raġunijiet soċjali, ekonomiċi, politiċi jew ambjentali.

milqgħa (pl. milqgħat)

dam/wall

Ilqugħ f'moġħdija għaż-żamma tal-ilma, bħalma nsibu f'Wied il-Qlejgħa.

mineral (pl. minerali)

mineral

Rizorsa naturali taħt l-art li tittella' mill-minjieri, bħall-aluminju, il-ħadid, id-djamanti u d-deheb.

minfes (pl. mniefes)

blowhole

Toqba fil-blat, ħafna drabi fis-saqaf ta' xi għar, minn fejn ir-raxx tal-ilma baħar joħroġ bi pressa f'xi maltempata.

mizbla (pl. mizbliet)

landfill

Post fejn jintrema kull tip ta' skart bla kontroll.

mizbla kkontrollata (pl. mizbliet ikkontrollati)

engineered landfill

Post fejn l-iskart li jibqa', jindifen b'mezzi u b'sistemi moderni li jnaqqsu l-ħsara ambjentali. Hawn jittieħdu l-prekawzjonijiet kollha biex il-meraq tossiku ma jniġġisx l-ilma tal-pjan u l-baħar, u biex il-gassijiet jingabru u jiġu ttrattati.

mohriet (pl. mharet)

plough

Għodda tal-injam miġbuda minn bhima li biha l-bidwi jqalleb il-ħamrija, jeqred il-ħaxix selvaġġ, iħejji r-raddi għaž-żriġħ u jaqla' l-prodott lest, bħall-patata. Illum jintużaw ħafna aktar l-imħaret mekkaniċi.

moll (pl. mollijiet)

quay

Ĉint jew ħajt b'saħħtu mibni biex jilqa' l-mewġ. Miegħu jorbtu wkoll il-bastimenti biex jgħabbu u jhottu l-merkanzija u n-nies.

mollusk (f. molluska, pl. molluski)

mollusc

Animal b'ġisem artab u mingħajr għadam, bħall-klamar u l-qarnita. Jista' jkollu l-qoxra biex tharsu, bħall-bebbuxu u l-arzella.

monsun

monsoon

Riħ saġfi li jonfoħ mil-Lbiċ u n-Nofsinhar u li jġib xita qliel fin-Nofsinhar tal-Asja.

muntanja (pl. muntanji)

mountain

Art għolja ħafna bil-ġnub weqfin. Insibu muntanji waħedhom jew ktajjen ta' muntanji, bħall-Alpi.

N

naqal/sediment

sediment

Naqal, bħal tajn, ħama, ramel, żrar u frak tal-ġebel, imkaxkar mill-ilmijiet tax-xita, l-irjeh u l-mewġ li jingema' fil-qiegħ tal-ilma jew fuq l-art.

nassa (pl. nases)

fishing pot

Irkaptu tas-sajd magħmul f'għamliet differenti mill-qasab jew mill-fildiferru. L-aktar nases komuni huma tal-vopi u s-sawrell. Dawn għandhom il-forma ta' langasa u jintefgħu l-baħar bil-lixka fihom. Il-ħut jidħol għal-lixka u ma jsibx tarf joħroġ. Hemm nases akbar, f'għamla ta' qanpiena, li jitniżżlu fil-qiegħ mingħajr lixka għall-arżnell u l-munqara. Hemm ukoll in-nases tal-qarnit.

newba (pl. newbiet)

crop rotation

Il-prattika ta' ċiklu agrikolu li f'kull stagun jitkabbar wiċċ differenti fuq l-istess biċċa art.

nida

dew

Qtar żgħir tal-ilma li jidher l-aktar maż-żerniq. Jiffirma meta l-ilma fl-arja, f'għamla ta' gass, jerga' jsir likwidu malli jmiss ma' xi haġa aktar kiesha.

nitrat (pl. nitrati)

nitrate

Sustanza kimika bin-nitroġenu li tinsab fid-demel naturali u l-fertilizzanti artifiċjali.

nixfa

drought

Perjodu twil mingħajr xita li jkollu effett hażin fuq il-biedja u s-saħħa, l-aktar tal-anzjani.

nixxieġha/miġra (pl. nixxigħat/mġieri)

spring/water course

Mogħdija ta' ilma ġieri.

nixxieġha ta' lava (pl. nixxigħat ta' lava)

lava flow

Xmara ta' blat imdewweb jew magma nieżla ċċarċar mal-ġnub ta' vulkan.

nomadu (f. nomada, pl. nomadi)

nomad

Persuna, jew grupp ta' persuni, li m'għandhomx post fiss fejn jgħixu u li jgħaddu haġjithom jivvjaġġaw minn post għal ieħor, l-aktar biex ifittxu l-ikel, l-ilma u art tajba fejn jirgħu l-bhejjem.



oasi

oasis

Roqgħa bl-ilma u msagġra fid-deżert.

oċean (pl. oċeani)

ocean

Medda kbira ta' baħar bħall-Oċean Atlantiku bejn l-Amerka ta' Fuq u l-Ewropa, u l-Amerka t'Isfel u l-Afrika.

organizmu mikroskopiku (pl. organiżmi mikroskopiċi)

microscopic organism

Hlejqa żgħira ħafna li tidher bil-mikroskopju biss.

orkidea (pl. orkidej)

orchid

Pjanta rari li twarrad fjur il-ġmiel tiegħu u li fis-selvaġġ tikber imdendla mal-friegħi tas-siġar fil-foresti tropikali.

P

pajjiż qed jiżviluppa (pl. pajjiżi qed jiżviluppaw)

developing country

Pajjiż kemxejn fqir, li l-ekonomija tiegħu ħafna drabi għadha tiddependi biss minn ftit prodotti tal-biedja. In-nies għandhom livell baxx t'għajxien u ż-żieda fil-popolazzjoni hija kbira. Ħafna minn dawn il-pajjiżi qegħdin fl-Afrika, fl-Asja u fl-Amerka t'Isfel.

pajjiż żviluppat (pl. pajjiżi żviluppati)

developed country

Pajjiż ekonomikament għani li n-nies tiegħu jgawdu minn livell għoli ta' għajxien.

Pangaea

Art enormi li eżistiet 300 miljun sena ilu, magħmula mill-kontinenti tal-lum magħquda flimkien.

pannella fotovoltajka/solari (pl. pannelli fotovoltajċi/solari)

photovoltaic/solar panel

Struttura li taqleb id-dawl tax-xemx f'elettriku.

parit (pl. pariti)

trammel net

Xibka twila li tinzel dritta fil-baħar magħmula minn tliet xbieki fuq xulxin. Is-sufruni li jkollha mwaħħlin magħha kull ftit metri jzommuha 'l fuq u ċ-ċomb li jkun hemm marbut mal-qiegħ tagħha jzommha stirata 'l isfel bħal purtiera. Il-ħut jithabbell ġol-malji fini tal-parit u jinqabad.

passaġġ taħt l-art (pl. passaġġi taħt l-art)

gallery

Mina mħaffra mal-livell tal-baħar fil-blat żonqri bħalma nsibu fl-impjant għall-ippumpjar tal-ilma f'Ta' Kandja. L-ilma li jiskula mis-saqaf ta' dan il-passaġġ jiżzerżaq f'ġiebjja mħaffra fil-blat stess u jiġi ppumpjat lura 'l fuq.

peniżola (pl. peniżoli)

peninsula

Medda art tawwalija (ilsien ta' art), maħruġa għal fuq il-baħar, u mqabbda minn tarf wieħed mal-art, bħall-Isla, il-Belt Valletta u l-Italja.

perjodu glaċjali (pl. perjodi glaċjali)

glacial period

Era fl-istorja tad-dinja meta l-klima globali tant tiksah, għax tinzel it-temperatura, li s-silġ tal-poli u ta' fuq il-muntanji għoljin jinfirx u jiksi meded kbar ta' art.

perjodu interglaċjali (pl. perjodi interglaċjali)

interglacial period

Intervall bejn żmien glaċjali u ieħor meta l-klima tişhon u s-silġ li jkun infirx fil-perjodu glaċjali jinħall. Jibqa' biss is-silġ tal-poli u tal-muntanji għoljin.

permeabbli

permeable

Li jixrob l-ilma u jhallih jgħaddi minnu, bħall-franka.

pesta (pl. pesti)

plague

Marda tittieħed u tinfirex malajr u li tista' toqtol.

pestiċida (pl. pestiċidi)

pesticide

Velenu kimiku, f'għamla likwida jew trab, li joqtol l-insetti, id-dud u hlejjaq oħra li jattakkaw l-uċuħ tar-raba' minn żmien għal ieħor.

pinnur (pl. pinnuri, pniener)

wind-vane

Strument tat-temp li jkejje id-direzzjoni tar-riħ. Ħafna drabi jkun magħmul minn vleggħa li ddu u turi minn fejn ikun ġej ir-riħ. Jekk il-vleggħa tippona lejn il-Lvant, ir-riħ ikun qed jonfoħ mil-Lvant.

piramida tal-popolazzjoni

(pl. piramidi tal-popolazzjoni)

population pyramid/structure

Graff bil-blokki orizzontali, f'għamla ta' piramida, maqsuma fi tnejn li turi l-perċentwal jew l-ammont ta' nisa fuq naħa u ta' rġiel fuq oħra, skont l-età.

pixkerija (pl. pixkeriji)

fish market

Is-suq fejn is-sajjed ibiġh il-ħut li jaqbad. Ħafna drabi dan isir bi rkant.

pjanta aljena (pl. pjanti aljeni)

alien species

Xitla mdaħħla mill-bniedem f'post fejn qabel ma kinitx tikber waħidha fis-selvaġġ. Din tista' tkun invażiva għax tinfirex malajr u tieħu post il-pjanti indigeni.

pjanta annwali (pl. pjanti annwali)

annual plant

Xitla li ċ-ċiklu tagħha, minn xhin tinbet miż-żerriegħa sa ma twarrad u tmut, jieħu sena jew inqas.

pjanta perenni (pl. pjanti perenni)

perennial plant

Xitla li ċ-ċiklu tagħha jieħu sentejn jew aktar.

pjanura tal-għargħar (pl. pjanuri tal-għargħar)

floodplain

Pjanura ċatta fuq kull naħa tax-xmara mimlija bil-ħamrija alluvjali.

plankton

plankton

Organizmu mikroskopiku li jgħix fl-ilma baħar u fl-ilma ħelu. Jittiekel minn ħafna ħut.

plier (pl. plieri)

pillar

Kolonna li tibda mis-saqaf ta' għar u tibqa' niezla sal-art, magħmula minn depożitu tal-gir li jħalli warajh l-ilma li jnixxi mill-blat.

pluvjometru (pl. pluvjometri)

rain-gauge

Strument tat-temp magħmul minn ċilindru li jilqa' x-xita li tinżel kuljum. Il-kejl jittieħed f'millimetri.

pol (pl. poli)

pole

It-tarf ta' fuq u ta' isfel tad-dinja. Il-Pol ta' Fuq (jew tat-Tramuntana) qiegħed f'latitudni ta' 90° 'il fuq mill-Ekwatur, f'nofs l-Oċean Artiku. Il-Pol t'Isfel (jew tan-Nofsinhar) qiegħed 90° 'l isfel mill-Ekwatur fil-kontinent Antartiku.

port (pl. portijiet)

harbour

Daħla (qala) kbira max-xatt fejn jorbtu l-bastimenti mal-mollijiet mibnija mill-bniedem biex, fost affarijiet oħra, ikunu jistgħu jhottu u jgħabbu l-merkanzija għall-kenn mill-baħar qawwi.

post għall-ġbir tal-iskart domestiku

(pl. postijiet għall-ġbir tal-iskart domestiku)

bring-in site

Post fejn ikun hemm numru ta' kontenituri kbar għall-ġbir ta' skart riċiklabbli, b'mod separat, bħall-plastik, il-karta, il-ħgieg u l-metall.

post iffullat bin-nies

(pl. postijiet iffullati bin-nies)

dense population

Post li għandu densità għolja ta' nies, bħalma hi belt kbira, fejn joqogħdu u jaħdmu ħafna nies.

power station (pl. power stations)

power station

Bini industrijali kbir li minnu jiġi ġġenerat l-elettriku. F'ħafna minnhom jinħarqu l-fjuwils fossili biex jissahħan l-ilma sakemm isir fwar. Imbagħad dan idawwar turbina u l-elettriku li jinħoloq jitqassam għand min ikollu bżonnu.

power station termali (pl. power stations termali)

thermal power station

Bini li fih jinħarqu l-fjuwils fossili biex jiġi ġġenerat l-elettriku.

ppjanar tal-familja

family planning

Mezzi naturali, u artifiċjali bħall-kontraċettivi, li bis-saħħa tagħhom il-koppja tiddeċiedi kemm u meta jkollha t-tfal.

preċipitazzjoni

precipitation

Il-parti taċ-ċiklu idroloġiku meta l-ilma jerġa' jinzel fuq l-art u fil-baħar, f'għamla ta' xita, silġ jew borra.

predatur (pl. predaturi)

predator

Annimal li jikkaċċja ħlejjaq oħra biex jgħix.

pressjoni baxxa (pl. pressjonijiet baxxi)

low pressure

Sistema ta' arja instabbli li ġġib maltemp u rjieħ qawwija. Jekk tħares lejn sistema bħal din minn fuq, fl-Emisfera tat-Tramuntana, tara l-irjieħ iduru kontra l-arloġ b'mod kontinwu lejn in-nofs tal-pressjoni baxxa.

pressjoni għolja (pl. pressjonijiet għoljin)

high pressure

Sistema ta' arja xotta li ġġib temp bnazzi u sabiħ bi ftit li xejn riħ. Jekk tħares lejn sistema bħal din minn fuq, fl-Emisfera tat-Tramuntana, tara l-irjieħ iduru skont l-arloġ b'mod kontinwu 'l barra miċ-ċentru tal-pressjoni għolja.

pressjoni tal-arja (pl. pressjonijiet tal-arja)

atmospheric pressure

It-toqol tal-arja li l-ħin kollu tagħfas fuq l-art. Il-pressjoni tal-arja tvarja minn post għal iehor, u b'hekk l-arja timxi minn postijiet li għandhom pressjoni għolja għal oħrajn bi pressjoni baxxa. Il-meteoroloġi jkejlu l-pressjoni tal-arja bil-barometru.

prodott domestiku gross (PDG)

gross domestic product (GDP)

Kejl li jindika s-saħħa ekonomika ta' pajjiż li juri t-total tal-ġid maħluq matul is-sena.

profil tal-ħamrija (pl. profili tal-ħamrija)

soil profile

Is-saffi differenti tal-ħamrija, mill-wiċċ sal-blat. Is-saff tal-wiċċ, magħruf ukoll bħala s-saff attiv, ikun l-aktar wiehed fin u għammiel għax ikun mimli b'organizmi ħajjin u b'materjal organiku.

punt fokali

focal point

Il-post preċiż taħt l-art fejn tkun seħħet it-theżżiza ta' terremot.

Q

qala (pl. qaliet)

inlet

Daħla żgħira fix-xatt.

qalba ta' barra

outer core

Is-saff ta' blat imdewweb li jinsab bejn il-mantell u l-qalba ta' ġewwa tad-dinja.

qalba ta' ġewwa

inner core

Is-saff ta' ġewwa nett taċ-ċentru tad-dinja, magħmul minn blat iebes b'temperatura għolja daqs il-wiċċ tax-xemx.

qanniċ (pl. qnieneċ)

reeds wind breaker

Ħajt tal-qasab imtella' fl-għelieqi biex jilqa' r-riħ, l-aktar fi nħawi fejn jahkem.

qasam industrijali (pl. oqsma industrijali)

industrial estate

Għadd ta' fabbriki miġbura qrib xulxin f'post magħżul apposta, ħafna drabi 'l bogħod mill-bini fejn jgħixu n-nies, bħalma nsibu f'Bulebel, San Ġwann u x-Xewkija, Għawdex.

qasam tad-djar (pl. oqsma tad-djar)

housing estate

Għadd ta' djar jew blokki ta' appartamenti mibnija u mgħammra b'kollox mill-gvern f'għadd ta' lokalitajiet f'Malta u Għawdex.

qawsalla (pl. qawsalli, qawsalel)

rainbow

Strixxa ta' seba' lwien, f'għamla ta' qaws, li tkun faċċata tax-xemx u li tgħaqqad is-sema mal-art. Tidher wara xi maltempata meta d-dawl qawwi tax-xemx jirrifletti fuq il-qtar tal-ilma fl-arja.

qawwara (pl. qwawar)

halo

Dawra dawl tonda madwar ix-xemx (magħrufa wkoll bħala *loċċ*) u l-qamar (magħrufa wkoll bħala *qiegħa*).

qawwi ta' fuq

upper coralline limestone

Is-saff kalkarju tal-gzejjer Maltin li fforma l-aħħar, magħmul minn blat iebes li jintuża ħafna fl-industrija tal-bini għall-produzzjoni taż-żrar u r-ramel. Jifforma rdumijiet u wesgħat kbar ta' xagħri.

qawwi ta' taħt

lower coralline limestone

Is-saff kalkarju tal-gzejjer Maltin li fforma l-ewwel, magħruf bħala *ż-żonqor*. Minn dan il-blat iebes issawru rdumijiet maqtughin dritti max-xatt u wesgħat kbar ta' xagħri.

qoxra tad-dinja

earth's crust

Saff solidu ta' blat fil-wiċċ tal-pjaneta tagħna.

qoxra tettonika (pl. qoxur tettoniċi)

tectonic plate

Blokka kbira mill-wiċċ tad-dinja, mistrieħa fuq il-mantell, li timxi bil-mod minħabba ċ-ċaqliq tettoniku.

qroll

coral

Ħlejjaq li jgħixu f'qiegħ ta' baħar baxx u sħun, miksija b'qoxra kalkarja. Ħafna drabi dan jingema' u johloq skollijiet ta' gzejjer qrollin.

R

raba' bagħli

non-irrigated lands

Raba' li jissaqqa biss bl-ilma tax-xita u li għalhekk ikun xott fis-sajf.

raba' saqwi

irrigated fields

Raba' b'ħażna u bi provvista ta' ilma s-sena kollha.

radam

dumping place

Post li fih jintefgħu kwantitajiet kbar ta' skart nadif tal-bini, bħal barriera mitluqa.

radda (pl. raddi)

furrow

Kanal mhux fond ħafna magħmul bil-mohriet fil-ħamrija.

raddiena tar-riħ (pl. rdieden tar-riħ)

wind pump

Rota kbira fuq struttura tal-ħadid li hi u ddu bir-riħ ittella' l-ilma li jkun ingabar fil-blat għat-tisqija.

radjoattività nukleari

nuclear radioactivity

Raġġi ġġenerati f'power station nukleari, li jiddu u ma jarmux shana u, li jeqirdu kull tip ta' hajja. Biex ma jkunx hemm radjoattività r-reattur nukleari jiddawwar b'saff oħxon ta' konkos, li hu l-uniku materjal li jwaqqaf ir-raġġi radjoattivi milli jinfixu.

raffinerija taż-żejt (pl. raffineriji taż-żejt)

oil refinery

Impjant industrijali kbir li jbidel iż-żejt mhux maħdum f'għadd ta' prodotti meħtieġa għall-fabbriki u t-trasport, bħall-petrol, id-diesel, il-pitrolju, iż-żjut għall-magni, u l-asfalt.

raġġ ultravjola (pl. raġġi ultravjola)

ultraviolet ray

Raġġ invizibbli tax-xemx li jagħmel ħsara kbira liċ-ċelloli tal-ħlejjaq kollha li jgħixu fid-dinja. Is-saff tal-ożonu jilqagħna u jħarisna minn dawn ir-raġġi perikolużi.

ragħa

grazing/pasture

It-teħid tal-merħla fil-beraħ biex tiekol ħaxix frisk.

ragħa żejjed

overgrazing

Meta l-bhejjem jieklu aktar ħaxix milli tiflaħ l-art mingħajr ma jagħtuh ċans jerga' jikber.

ragħda (pl. ragħdiet, koll. ragħad)

thunder

Il-ħoss li jkarwat l-ajru u li jirbombja wara leħħa ta' berqa jew sajjetta. Dan il-ħoss jiġi ġġenerat meta l-arja tishon f'salt, mal-ħruġ ta' charge elettriku, u tespandi.

raħħal (f. raħħala, pl. raħħala)

pastoral farmer

Min irabbi l-bhejjem bħal majjali, baqar, nagħaġ, mogħoż, fniek u tjur.

ramel

sand

Frak irqiq ta' blat, immermer bir-riħ u l-ilma, li jingabar max-xtut, fil-qiegħ tal-baħar, mal-ġnub tal-widien u fid-deżerti.

ras ta' art (pl. rjus ta' art)

cape/headland

Ilsien ta' art maħruġ għal ġol-baħar, bħal Ras il-Qarraba u Ras id-Dawwara.

rata tal-mewt (pl. rati tal-mewt)

death rate

L-għadd ta' nies li jmutu f'sena għal kull elf ruħ. Tissejjah ukoll ir-rata tal-mortalità.

rata tal-mewt tat-trabi (pl. rati tal-mewt tat-trabi)

infant mortality rate

L-għadd ta' trabi ta' inqas minn sena li jmutu għal kull elf tarbija li titwieled hajja f'sena. Tissejjah ukoll ir-rata tal-mortalità tat-trabi.

rata tat-twelid (pl. rati tat-twelid)

birth rate

L-għadd ta' trabi li jitwiellu f'sena għal kull elf ruħ.

razzett (pl. rziezet)

farmstead

Binja mdawra bir-raba' fejn il-bidwi kien joqgħod fis-sular ta' fuq mal-familja, filwaqt li l-bhejjem kienu jinżammu fl-imqawel fil-pjan terran.

rdum (pl. rdumijiet)

sheer cliff

Sies maqtuġħ dritt fil-blat, bħalma nsibu fl-irdumijiet Ta' Ċenċ u Ħad-Dingli.

reattur nukleari (pl. reatturi nukleari)

nuclear reactor

Post f'impjant nukleari li fih l-atomu tal-uranju jiġi bbumbardjat b'particelli iżgħar biex jinqasam. B'dan il-proċess tiffirma katina ta' reazzjonijiet li tarmi ħafna enerġija.

refuġjat (f. refuġjata, pl. refuġjati)

refugee

Persuna li taħrab minn pajjiżha minħabba gwerer jew persekuzzjoni u tingħata kenn f'pajjiż ieħor.

refuġjat ambjentali (pl. refuġjati ambjentali)

environmental refuge

Persuna li jkollha titlaq mill-post fejn tgħix minħabba diżastri naturali, bħal għargħar jew zbroff ta' vulkan.

restawr

restoration

Il-proċess li tregġa' xi ħaġa għall-istat li kienet qabel billi tirrangaha jew tnaddafha.

rettilli (pl. rettili)

reptile

Animal bil-qoxra li jbid u jidher l-aktar f'jiem xemxin, bħall-gremxula, il-wiżgħa u s-serp.

reverse osmosis

reverse osmosis

Impjant tad-desalinazzjoni li jaqleb l-ilma mielaħ tal-baħar f'ilma li hu tajjeb għax-xorb.

riċiklar/riċiklaġġ

recycling

Il-proċess li bih oġġett li jkun spicċa u ntrema jintuża mill-ġdid għal skop ieħor.

riefnu (pl. rwiefen)

gale

Buffuri ta' riħ li jonfhu b'qawwa ta' aktar minn 50 km fis-siegħa u li jistgħu joħolqu ħsarat kbar.

riħ (pl. rjeh)

wind

Arja li timxi minn post għal ieħor. Din tista' tkun qawwiya u tilhaq forza ta' riefnu meta taqbez is-60 km fis-siegħa.

rina

greensand

Saff irqiq ta' blat artab ħafna ta' lewn orangjo. Jissejjah ukoll ir-ramli jew il-ġebbla s-safra. Jitmermer malajr u blok kbar minnu jċedu u jitgerbu 'l isfel.

riserva naturali (pl. riservi naturali)

nature reserve

Medda art naturali mħarsa, li tagħti kenn lill-annimali u l-pjanti li jgħixu fiha, x'aktarx għax ikunu rari u fil-periklu li jinqerdu.

rivoluzzjoni industrijali

industrial revolution

Iż-żmien li fih daħlu l-magni u x-xogħol ma baqax isir bl-idejn. Matulu nbnew l-ewwel fabbriki, u l-faħam kien is-sors ewlieni tal-enerġija. Din il-bidla industrijali bdiet l-Ingilterra fis-seklu 18, u minn hemm infirxet malajr fil-bqija tal-Ewropa tal-Punent u fl-Istati Uniti.

riżorsa naturali (pl. riżorsi naturali)

natural resource

Materjal li nsibuh fid-dinja u li mhux maħluq mill-bniedem, bħaż-żejt, l-ilma u l-faħam, u varjetà kbira ta' minerali, bħad-deheb, il-ħadid u l-melħ. Il-foresti, l-annimali, il-ħut u l-pjanti huma wkoll riżorsi naturali.

rkaptu

fishing gear

L-għodda li jużaw f'xogħolhom is-sajjeda bħax-xbieki, il-konzijiet, in-nases, is-sufri u l-bnadar.

rmied vulkaniku

volcanic ash

Frak ta' blat żgħir, b'dijametru ta' inqas minn 2mm, li joħroġ meta jiżbroffa vulkan. Meta jkun fl-ajru, dan il-frak fin jingarr mar-riħ għal distanzi twal.

rtuba/umdità

humidity

L-ammont ta' fwar tal-ilma fl-arja. Fl-Uffiċċju Meteoroloġiku titkejjel bl-igrometru li jagħti l-percentwal ta' ilma f'volum ta' arja.

S

saff tal-ożonu

ozone layer

Faxx ta' arja, madwar 12-il kilometru 'l fuq mid-dinja, li jħarisna mir-raġġi ultravjola tax-xemx li jagħmlulna l-ħsara.

saguaro

saguaro

Kaktus ġgantesk b'zokk prinċipali, twil u oħxon, li jinħażen l-ilma fih. Jikber fid-deżerti ta' Arizona, fil-Kalifornja u l-Messiku, u jagħmel fjuri bojod li jwarrdu matul il-lejl u frott ħamrani tajjeb għall-ikel.

salinazzjoni

salinisation

Iż-żieda tal-livell tal-imluħa fil-ħamrija.

salinità

salinity

L-ammont ta' melħ fl-ilma jew fil-ħamrija.

salmastru

brackish water

Ilma li mhux mielaħ daqs l-ilma baħar.

santwarju tal-għasafar

(pl. santwarji tal-għasafar)

bird sanctuary

Medda art naturali mħarsa li tagħti kenn lill-għasafar u tipprovdihom ambjent sigur fejn ibejtu. F'post bħal dan il-kaċċa u l-insib huma pprojbiti.

sediment/naqal

sediment

Naqal, bħal tajn, ħama, ramel, żrar u frak tal-ġebel, imkaxkar mill-ilmijiet tax-xita, l-irjiegħ u l-mewġ li jingema' fil-qiegħ tal-ilma jew fuq l-art.

selħa (pl. selħiet)

breach (in rubble wall)

Parti mwaqqgħa minn ħajt tas-sejjiegħ li trid tisewwa minnufih biex ma tintilifx il-ħamrija.

serra (pl. serer)

greenhouse

Struttura f'għalqa, magħluqa bil-plastik jew b'materjal ieħor li jgħaddi d-dawl minnu, li fiha, matul is-sena kollha, jitkabbru f'ambjent ikkontrollat il-ħxejjex, ix-xtieli u l-frott.

settur primarju (pl. setturi primarji)

primary sector

Qasam ekonomiku li jinkludi l-ġbir tal-materja prima mill-art jew mill-baħar. Dan jinkludi l-attivitajiet kollha marbuta mal-biedja, is-sajd u l-industrija tal-minjieri u l-barrieri.

settur sekondarju (pl. setturi sekondarji)

secondary sector

Qasam ekonomiku li jinvolvi l-ipproċessar tal-materja prima f'ogġetti meħtieġa. Dan ġeneralment jiġri fil-fabbriki tal-manifattura li jhaddmu ħafna nies.

settur terzjarju (pl. setturi terzjarji)

tertiary sector

Qasam ekonomiku li joffri servizz liż-żewġ oqsma l-oħra tal-ekonomija (is-settur primarju u sekondarju), u lill-bqija tal-komunità.

shāba (koll. shab)

cloud

Fwar tal-ilma kkondensat fl-arja, f'għoli differenti. Meta jitqal biżżejjed jinżel bħala xita.

shāba radjoattiva (koll. shab radjoattiv)

nuclear cloud

Massa ta' arja radjoattiva maħluqa bi splużjoni nukleari.

shāba kumulunimbu (koll. shab kumulunimbu)

cumulonimbus clouds

Shab skur magħqud li jġib xita qliel, xi kultant bis-silġ. Jissejjaħ ukoll *shab tal-maltemp*.

shab ċirrukumulu (pl. shabiet ċirrukumulu)

cirrocumulus clouds

Shab fil-għoli, bħal biċċiet tat-tajjar hdejn xulxin, li jbassar ir-riħ. Jgħidulu wkoll *dahar il-fekruna* jew *in-naqxa*.

siġra emergenti (pl. siġar emergenti)

emergents

Siġra li toġhla aktar 'il fuq mill-bqija tas-siġar fil-foresta tropikali. Ikollha bżonn għeruq riffieda biex iżommuha soda u ma jhalluhiex tegħleb.

siġra ħorfija (pl. siġar ħorfija)

deciduous tree

Siġra (jew arbuxxell) li tinza' l-weraq fil-ħarifa.

sikka (pl. sikek)

reef

Blata ftit 'l isfel minn wiċċ il-baħar, perikoluza ħafna għat-tbaħħir.

silġ (pl. silġiet)

ice/hail

Ilma li jagħqud bil-kesħa meta t-temperatura taqa' taht iz-zero. Jista' jkun ukoll qtar tax-xita magħqud qisu boċċi.

sined

terraced fields

Għelieqi mtarrġa bil-ħitan tas-sejjeħ mal-għnub tal-widien.

sismografu (pl. sismografi)

seismograph

Strument li jhoss, jimmarka u jirreġistra l-qawwa u t-tul taċ-ċaqliq tal-art waqt terremot.

sismogramma (pl. sismogrammi)

seismogram

Karta sismika mmarkata bil-ħżuż ta' sismografu waqt theżżiza ta' terremot.

sismologu/sismologist

(f. sismologa/sismologista, pl. sismoloġi/sismoloġisti)

seismologist

Xjenzat li jistudja l-origini, il-firxa ġeografika, l-effetti, u l-possibbiltà ta' terremot.

sienja (pl. swieni)

water mill

Sistema ta' tisqija li biha l-bdiewa kienu jtellgħu l-ilma minn ġol-blat b'xi ħmar jew b'xi baġħal mgħammad.

sieqja (pl. swieqi)

water channel

Kanal imħaffer f'kantun li kien jgħaddi l-ilma minnu għat-tisqija tar-raba'. Sistema kumplessa ta' dawn is-swieqi nsejħulha 'saqqajja'.

sies (pl. sisien)

cliff

Ġenb għoli mhux maqtuġh dritt daqs ta' rdum.

skala Mercalli

Mercalli scale

Sistema li biha kull theżżiza ta' terremot tingħata grad minn 1 sa 12, manwalment, wara li tkun giet osservata l-ħsara li tkun seħħet.

skala Richter

Richter scale

Sistema teknika li biha t-theżżiza ta' terremot tinħadem b'mod awtomatiku fi grad minn 1 sa 10, skont il-qawwa tagħha.

skala Beaufort

Beaufort scale

Skala internazzjonali għall-kejl tal-qawwa tar-riħ li tibda minn 0 (kalm) u titla' sa 12 (uragan) li ħareġ biha l-ewwel darba l-Ammirall Inġliż Sir Francis Beaufort (1774-1857).

skart/żibel

waste

Materjal mormi li mhux meħtieġ aktar.

skart inert

inert waste

Fdalijiet mormija mill-industrija tal-bini li ma jitmermru qatt, bħall-ġebel u r-ramel. Ħafna minnhom jintradmu f'barrieri li m'għadhomx jintużaw biex il-post jiġi riabilitat u jintuża mill-ġdid.

skart inorganiku

inorganic waste

Prodotti maħduma u mormija mill-bniedem li jdumu ħafna biex jitmermru, bħall-ħġieġ, il-plastik u oġġetti tal-metall. Dan l-iskart jista' jingabar għar-riciklar biex minnu jimmanifatturaw prodotti godda.

skart municipali

municipal waste

Oġġetti mormija mid-djar u mill-attivitatiet kollha f'zoni residenzjali, bħall-ħwienet, l-uffiċċji, l-iskejjel u r-restoranti.

skart organiku

organic waste

Prodotti mormija mill-bniedem, bħal fdalijiet ta' ikel, weraq u karti li jitmermru b'mod naturali.

skart radjoattiv

radioactive waste

Il-fdal tal-vireg tal-uranju li jibqa' fir-reattur nukleari waqt l-iġġenerar tal-elettriku. Dan jinħażen taħt l-art fi blokki tal-konkos għax hu ta' periklu għas-saħħa.

skoll (pl. skollijiet)

reef

Blata sporguta ftit 'il fuq jew eżatt taħt wiċċ il-baħar.

skuna tas-sajd (pl. skejjen tas-sajd)

fishing vessel

Bastiment imdaqqas bil-kabini għall-mistrieħ tal-ekwipaġġ. Ikun mgħammar biex is-sajjieda jkunu jistgħu joħorġu iżjed 'il barra u jdumu fuq il-baħar.

sodda tal-wied

river bed

Il-qiegħ tal-wied minn fejn jgħaddi l-ilma.

sostenibbiltà**sustainability**

L-iżvilupp u l-użu għaqli tar-rizorsi li jharsu l-ambjent u l-ħtiġijiet tal-ġejjieni.

speċi (pl. speċi)**species**

Grupp ta' organiżmi b'karatteristiċi jixxiebhu.

speċi aljena (pl. speċi aljeni)**alien species**

Ħlejja li ddaħhlet minn barra l-pajjiż u li tista' taffettwa ħażin l-ekoloġija tal-post. Il-kamaleonte u l-bajtar tax-xewk huma żewġ speċi aljeni li ddaħhlu f'pajjiżna.

speċi mhedda**endangered species**

Ħlejja li tkun saret rari u waslet biex tinqered darba għal dejjem.

spiera (pl. spieri)**borehole**

Toqba fonda mħaffra apposta fil-blat li minnha jittella' l-ilma b'xi pompa.

sponża (pl. sponoż)**sponge**

Animal artab, b'gismu mtaqqab u bil-pori, li jgħix imqabbad mal-blat f'qiegħ il-baħar.

spora (pl. spori)**spores**

Tikek suwed, meħtieġa għat-tkattir, li nsibuhom ma wara tal-weraq ta' xi pjanti, bħall-felċi.

stalagmita (pl. stalagmiti)**stalagmite**

Kolonna tielgħa mill-art ta' għar, magħmula minn depożitu tal-ġir (karbonat tal-kalċju) li jħalli warajh l-ilma li jnixxi mill-blat.

stalaktita (pl. stalaktiti)**stalactite**

Kolonna mdendla mas-saqaf ta' għar, magħmula minn depożitu tal-ġir (karbonat tal-kalċju) li jħalli warajh l-ilma li jnixxi mill-blat.

steppa Mediterranja**Mediterranean steppe**

Xaġhri li ftaqar, minħabba r-ragħa żejjed jew in-nirien, u li fih jikbru ħafna pjanti bil-basla, bħall-ghansar u speċi oħra annwali.

stratosfera**stratosphere**

Saff ta' arja, mingħajr sħab u maltemp, li jinsab bejn 10 u 50 kilometru 'l fuq minn wiċċ id-dinja.

sukkulent (pl. sukkulenti)**succulent**

Pjanta, bħall-kaktus, li taħzen l-ilma fiz-zokk u l-weraq għal meta tigi bżonnu fl-aktar staġun xott tas-sena.

sushi**sushi**

Ikel Ġappuniż magħmul mir-ross u l-hut nej, bħat-tonn.

sussidju (pl. sussidji)**subsidy**

L-għoti ta' somma flus bħala għajjnuna biex dak li jkun itejjeb l-azjenda tiegħu.

T

tafal

blue clay

Blat artab ta' lewn griż ċar li jiskura meta jixxarrab. Jitfarrak malajr, jizżerżaq 'l isfel u jgħatti l-blata ta' taħtu. Huwa l-uniku saff ta' blat impermeabbli f'pajjizna u għalhekk joħorgu minnu għadd ta' nixxiġat tal-ilma ġieri.

tajn termali

thermal mud

Għadira ta' tajn sħun ibaqbaq f'zoni vulkaniċi, bħalma nsibu fl-Iżlanda u New Zealand. Dan ikollu kwalitajiet mediċinali li jtaffu l-uġiġħ.

taqtigħa (pl. taqtigħat)

stack

Kolonna ta' blat wieqfa waħidha, f'tit 'il bogħod mix-xatt. Tiffurma meta jċedi saqaf ta' hnejja.

tartarun (pl. tartaruni)

purse seine

Xibka tas-sajd f'għamla ta' kopp tond li tingħalaq mill-ġnub u mill-qiegħ. Meta jinqabad fiha, il-ħut jingħalaq f'ċirku u ma jkunx jista' jaħrab.

tarzna (pl. tarzni)

dockyard/shipyard

Post mal-baħar attrezzat b'baċiri, krejnijiet kbar u tagħmir ieħor għall-bini u t-tiswija tal-bastimenti.

telf/erożjoni/tgħawwir tal-ħamrija

soil erosion

Il-proċess li bih jintilef ammont kbir ta' ħamrija minħabba diversi fatturi naturali, bħar-riħ u x-xita qawwija. Il-ħamrija tintilef ukoll minħabba prattici ħżiena tal-biedja, bħar-ragħa żejded u d-deforestazzjoni.

temp

weather

Il-kundizzjoni tal-arja, bħat-temperatura, il-qawwa u d-direzzjoni tar-riħ, l-umdità u l-pessjoni, f'ħin u post partikolari.

temperatura (pl. temperaturi)

temperature

Il-kejl li bih inkunu nafu kemm huwa sħun jew kiesaħ oġġett.

temperatura massima (pl. temperaturi massimi)

maximum temperature

L-ogħla temperatura ta' matul il-jum imkejla bit-termometru.

temperatura minima (pl. temperaturi minimi)

minimum temperature

L-inqas temperatura ta' matul il-jum imkejla bit-termometru.

termometru (pl. termometri)

thermometer

Strument għall-kejl tat-temperatura, magħmul minn tubu rqiq tal-ħġieg, bil-merkurju jew bl-alkoħol fih li jogħla meta t-temp jishon u li jinżel meta jiksaħ. Dan l-istrument jitpogġa fl-ilqugh ta' Stevenson u l-kejl jingħata fi gradi Celsius (°C).

terrapien

debris

Taħlita ta' ħamrija u frak tal-ġebel.

terremot (pl. terremoti)

earthquake

Theżżiza fl-art li tista' tagħmel ħafna ħsara.

terriċċju**compost**

Materjal organiku xott magħmul mill-ħamrija, u weraq u zkuq immermra b'mod naturali. Issibu taħt siġar kbar, bħall-ħarrub, u jagħmel il-ħamrija aktar għammiela.

theżżiża sismika (pl. theżżiziet sismiċi)**earth tremor**

Skoss ta' terremot li jċaqlaq l-art.

tinda (pl. tined)**tunnel**

Struttura tal-plastik trasparenti, twila u baxxa, magħmula għan-nofs tond, li tħares il-ħxejjex mill-elementi naturali.

tira**moist lower soil horizon**

L-umdità ta' taħt il-wiċċ niexef tal-ħamrija.

tirxa (pl. tixriet, koll. tix)**boulder scree**

Blata kbira li tkun ċediet mill-irdum għal ġol-baħar.

tishin globali**global warming**

Iż-zieda bil-mod il-mod fit-temperatura globali tad-dinja minħabba l-ħruq ta' kwantitajiet kbar ta' gassijiet serra.

tisqija/irrigazzjoni**irrigation**

Mezz artifiċjali li bih il-bidwi jagħti l-ilma lir-raba'.

tisqija bil-qatra**drip irrigation**

Mezz li bih il-bidwi jikkontrolla l-ammont ta' ilma meħtieġ għat-tisqija b'pajpijiet li minnhom l-ilma johroġ bil-qatra l-qatra mal-għeruoq tal-ħxejjex.

tkarkir**trawling**

Prattika tas-sajd li fiha xibka kbira u b'saħħitha, f'għamla ta' lembut, titkaxkar ma' qiegħ il-baħar minn bastiment tas-sajd.

tmermir**weathering**

Il-mod li bih il-blat jitherra u jitfarfar f'biċċiet zgħar bi proċessi kimiċi, fiżiċi u bijoloġiċi.

tmermir bil-ġlata**frost shattering**

Il-proċess li jseħħ f'postijiet keshin meta l-ilma jingazza fix-xquq tal-blat, ixaquq u jkissru.

tmermir folja folja**onion-skin weathering**

Il-proċess li bih il-wiċċ tal-blat jitqaxxar bil-bdil kontinwu tat-temperatura mil-lejl għan-nhar.

tniġġis**pollution**

Il-ħsara li ssir lill-ambjent naturali (l-arja, l-ilma, il-ħamrija u l-ħlejjaq) mill-attivitajiet tal-bniedem.

topografija**topography**

Deskrizzjoni tal-karatteristiċi fiżiċi ta' wiċċ l-art, bħall-muntanji, il-widien u x-xmajjar.

traċċa sismika (pl. traċċi sismiċi)**seismic trace**

Il-marka li tħalli warajha l-labra tas-sismografu waqt theżżiża ta' terremot.

traspirazazzjoni**transpiration**

Il-proċess li bih l-ilma jevapora mill-weraq tal-pjanti.

trasport

transport

L-ivvjaggar u l-garr b'mezzi bħal karozzi, trakkijiet, ferroviji, ajruplani u bastimenti.

trażbord

transshipment

Il-garr u l-ħatt tal-merkanzija minn fuq il-vapuri għal fuq l-art.

troglodita (pl. trogloditi)

troglogyte

Persuna li tgħammar fl-għerien, bħalma kien hemm fi żmien preistoriku.

tromba tal-arja (pl. trombi tal-arja)

whirlwind/waterspout/tornado

Riefnu li jdur mgħaġġel f'forma ta' lembut twil li jobrom u joħloq ħsarat kbar.

it-Tropiku tal-Kankru

Tropic of Cancer

Il-linja tal-litudni 23½° 'il fuq mill-Ekwatur.

it-Tropiku tal-Kaprikornu

Tropic of Capricorn

Il-linja tal-litudni 23½° 'l isfel mill-Ekwatur.

tsunami

tsunami

Mewġ kbir magħmul minn terremoti f'qiegħ il-baħar.

tul medju tal-ħajja

life expectancy

Kemm iddum ħajja normalment persuna f'pajjiż partikolari.

tundra

tundra

Art kbira u watja fl-Artiku fejn ma jikbrux sigar għax l-art ta' taħt il-ħamrija, bil-kesħa, tkun dejjem ingazzata.

tunnara

tunny net/tunny fishing ground

Mezz li bih it-tonn kien jinqabad f'xibka kbira f'għamla ta' labirint. Waqt li dan ikun ipassi, jidħol fiha u ma jsibx tarf joħroġ. Is-sajjeda jtellgħu t-tonn waħda waħda b'gancijiet kbar.

turbina tar-riħ (pl. turbini tar-riħ)

wind turbine

Skrun kbir ma' arblu għoli li meta jdur bir-riħ joħloq l-enerġija elettrika.

turiżmu

tourism

Attività ekonomika li taqdi l-ħtiġijiet ta' dawk li jsiefru biex jistrieħu u jżuru postijiet ta' interess.

turiżmu tal-massa

mass tourism

Attività qawwija ta' turisti, akbar milli jiflaħ post partikolari, li toħloq problemi ambjentali, infrastrutturali u soċjali.

U

uffiċċju meteoroloġiku (pl. uffičċji meteoroloġiċi)

meteorological station

Post fejn jitbassar it-temp bi strumenti apposta.

umdità/rtuba

humidity

L-ammont ta' fwar tal-ilma fl-arja. Fl-Uffiċċju Meteorologiku titkejjel bl-igrometru li jagħti l-perċentwal ta' ilma f'volum ta' arja.

uragan (pl. uragani)

hurricane

Tempesta bi rjieħ u xita qawwija.

V

valanga ta' tajn (pl. valangi ta' tajn)

mudflow/lahar

Munzell kbir ta' tajn li jinqala' minn muntanja jew vulkan, u li jingarr b'heffa 'l isfel. Din tkaxkar kulma ssib quddiemha sakemm tordom kollox f'post wieħed.

veġetazzjoni

vegetation

Il-pjanti u s-siġar li jikbru weħdhem fil-kampanja u l-ħxejjex li jkabbar il-bidwi fir-raba'.

vertebrat (f. vertebrata, pl. vertebrati)

vertebrate

Animal li għandu s-sinla tad-dahar, b'ħall-mammiferi, l-għasafar, ir-rettali, l-amfibji u l-ħut.

veterinarju (f. veterinarja, pl. veterinarji)

veterinarian

Tabib tal-animali.

vulkan/mungbell (pl. vulkani/mungbelli)

volcano

Għolja jew muntanja li minn żmien għal ieħor joħorġu (jiżbruffaw) minnha lava, xrar, irmied u gassijiet li jistgħu jagħmlu ħsara kbira.

vulkan ħaj/attiv (pl. vulkani ħajjin/attivi)

active volcano

Vulkan li b'mod regolari juri sinjali ta' attività vulkanika u li kull tant żmien jiżbroffa.

vulkan rieqed/inattiv (pl. vulkani reqdin/inattivi)

dormant volcano

Vulkan li fil-mument mhux juri l-ebda sinjal ta' attività vulkanika, iżda li xorta waħda jista' jiżbroffa ħabta u sabta.

vulkan mejjet/estint (pl. vulkani mejtin/estinti)

extinct volcano

Vulkan li f'dawn l-aħħar elfejn sena la żbroffa u lanqas wera xi sinjal ta' attività vulkanika.

W

wilġa (pl. wileġ)

valley side

Il-ġenb ta' wied li ħafna drabi jittarraġ bil-ħitan tas-sejjeħ biex jinħadem mill-bidwi.

wita (pl. witat)

flat land

Wesgħa art ċatta.

wied (pl. widien)

valley

Medda art bejn l-għoljiet li minnha jgħaddi l-ilma tax-xita għall-baħar.

X

xagħri

garigue/scrubland

Ekosistema b'arbuxxelli baxxi u folti li jikbru f'wesgħat kollha ħofor u xfar fil-blat tal-qawwi.

xahx

dust of lower coralline limestone

Trab fin li jaqa' waqt il-qtugħ tal-franka fil-barrieri u li l-bennej jużah ma' ftit siment biex iqiegħed u jkaħħal il-knatan tal-franka.

xatt/xtajta (pl. xtut/xtajtiet)

shore

L-art li tmiss mal-baħar.

xifer distruttiv (pl. xfar distruttivi)

destructive margin/boundary

It-tarf ta' bejn żewġt iqxur tettoniċi li jkunu resqin lejn xulxin. Waqt li qed jimbuttaw lil xulxin, waħda mill-qxur tiżzerżaq u tinzel taħt l-oħra.

xifer konservattiv (pl. xfar konservattivi)

conservative margin/boundary

It-tarf ta' bejn żewġt iqxur tettoniċi li jkunu qed jiżzerżqu maġenb xulxin. B'hekk il-qoxra tad-dinja la tissawwar mill-ġdid u lanqas tinqered.

xifer kostruttiv (pl. xfar kostruttivi)

constructive margin/boundary

It-tarf ta' bejn żewġt iqxur tettoniċi li jkunu mixjin 'il bogħod minn xulxin. B'hekk tiffurma qoxra ġdida bil-magma li tkun tielgħa mid-dinja.

xifer ta' kollizjoni (pl. xfar ta' kollizjoni)

collision margin/boundary

It-tarf ta' bejn żewġt iqxur tettoniċi li jkunu mixjin lejn xulxin. Meta jaħbtu, jimbuttaw lil xulxin 'il fuq u jiffurmaw katina ta' muntanji, bħall-Alpi, il-Himalaya u l-Andes.

xifer ta' qoxra tettonika (pl. xfar ta' qxur tettoniċi)

plate margin/boundary

It-tarf ta' bejn żewġt iqxur tettoniċi. Din hija zona sismika attiva ħafna għax hawn il-qxur jimxu lejn xulxin, 'il bogħod minn xulxin jew maġenb xulxin.

xita

rain

Il-parti taċ-ċiklu idroloġiku meta l-ilma jerga' jinzel mis-sħab fuq l-art u fil-baħar. Ix-xita tista' tqattar, tagħmel irxiex (ħafif bilkemm tinstema'), tinzel f'ħalba jew qawwija bil-qliel.

xita aċiduża

acid rain

Xita b'gassijiet velenużi, iġġenerati mill-attività tal-bniedem, bħad-diossidu tal-kubrit u l-ossidu tan-nitroġenu. Din toqtol is-siġar u l-ħlejjaq tal-għadajjar, tfaqqar il-ħamrija u tgħaġġel il-proċess tat-tmermir tal-blat.

xita ċiklonika

cyclonic rainfall

Xita li sseħħ meta massa ta' arja sħuna u umda togħla u tiksah malli tiltaqa' ma' massa oħra ta' arja kiesha.

xita konvezzjonali

convective rainfall

Xita li sseħħ l-aktar f'postijiet sħan u umdi, bħall-foresti tropikali. Bis-sħana qawwija ta' matul il-jum, l-arja sħuna u umda tespandi u togħla b'kurrenti ċirkolari. Meta l-arja tiksah jiffurma s-sħab tal-maltemp u tagħmel ix-xita li generalment tinzel bil-qliel.

xita orografika

relief/orographic rainfall

Xita li sseħħ l-aktar meta massa ta' arja sħuna u umda togħla u tiksah meta tiltaqa' mal-għoljiet.

xita radjoattiva

radioactive rain

Xita tossika li tinzel wara splużjoni nukleari u teqred kollox.

xita tal-ħamrija

blood rain

Xita mgħobbija b'ħafna trab fin mid-Deżert tas-Saħara, komuni ħafna fil-pajjiżi tal-Mediterran.

xmara (pl. xmajjar)

river

Wied kbir ta' ilma ġieri li jgelgel mill-għoljiet sal-baħar.

xmara tributarja (pl. xmajjar tributarji)

river tributary

Nixxieġha ċkejkna, aktarx fuq l-għoljiet, li tingħaqad u tferra' fil-kanal ewlieni tax-xmara.

Ż

żbroff ta' vulkan (pl. żbroffi ta' vulkan)

volcanic eruption

Il-ħruġ f'daqqa ta' lava, xrar, irmied, dħaħen u gassijiet minn bokka ta' vulkan.

żieda naturali tal-popolazzjoni

natural population increase

Iż-żieda fin-numru ta' nies li jgħixu f'pajjiż partikolari minħabba li r-rata tat-twelid tkun ogħla minn tal-mewt.

żmien is-silġ (pl. żminijiet is-silġ)

ice age

Perjodu kiesaħ ħafna meta s-silġ tal-poli u tal-muntanji jinfirex.

żonqor

lower coralline limestone

Blat iebes magħruf ukoll bħala l-*qawwi ta' taħt*. Jiffirma rdumijiet max-xatt maqtugħin dritti u wesgħat kbar ta' xagħri b'ħafna ħofor u xfar.

żurżieqa tat-tafal (pl. żriezaq tat-tafal)

clay slopes

Għolja mgħottija b'kisja rqiqa ta' tafal li jkun inqala' minn postu u tkaxkar 'l isfel.

żvilupp sostenibbli

sustainable development

L-iżvilupp u l-użu għaqli tar-rizorsi li jħarsu l-ambjent u l-ħtigijiet tal-gejjieni.

Z

zona rurali (pl. zoni rurali)

rural area

Raħal jew belt żgħira maqtugħa għaliha fil-kampanja, bi ftit nies u servizzi.

zona urbana (pl. zoni urbani)

urban area

Belt li fiha joqogħdu ħafna nies, b'ħafna servizzi u attività ekonomika.

Il-Gżejjer Maltin

Il-Baħar Mediterran

